
प्रस्तावना 


__ यथा महपिगोतमप्रणीतन्यायशास्त्रस्यादिमं सूत्रं प्रमाणादिपदार्थानां तत्त्व- 
ज्ञनान्निःश्रेयसाधिगम इति पदार्थनिरूपणं दुःखपङ्कूनिमरनस्य जागतो नि:श्रेयस- 
सिद्धये प्रावतिष्ट, तथा द्रव्यगुणकर्मसामान्यविशेषसमवायानां पदार्थानां साधम्ये- 
वधर्म्याभ्यां तत्त्वज्ञानान्निः्ेयसमिति सुत्रयन्‌ भगवान्‌ कणादोऽपि स्वशास्त्रस्य 
निःश्रेयसमेव प्रयोजनमिति स्पष्टमाचष्टे। उभयोरपि समानतन्त्रत्वं भाष्यकारैः 
न्यायभाष्ये तत्र तत्र व्यवह्वियते च । अत्र पदार्थनिरूपणप्राधान्यं न्याये तु उद्देशो 
लक्षणं परीक्षा इति वदता परीक्षाप्राधान्यं सभासु प्रतिपक्षनिरासपूर्वंकं बेदिकमत- 
संरक्षणस्य प्राधान्यम्‌ । अत एव तत्रभवान्‌ श्रीजयन्तभट्टो वेदप्रामाण्यदुढीकरणं न्याय 
शास्त्रं विना न सेत्स्यति । तदेव चात्र विस्तरेण निवंत्यंते इति साटोपं जगाद । 

यद्यपि पदार्थोद्दिशसूत्रे षडेव पदार्था गण्यन्ते समवायान्ताः; तथापि तत्रभवान्‌ 
कणादः स्वशास्त्रे अन्यत्र चाभावं व्यवहरन्‌ अभावस्य सप्तमपदार्थत्वं मन्यत एव, 
प्रतियोगिनिरूपणाधीनत्वात्त न द्रव्यादिभिस्सह्‌ प्रोक्तवानिति गम्यत इति टोकाकृता- 
मुदयनाचार्याणां वचनात्‌ | 

अभावं लक्षयन्‌ उदयनाचार्यो लक्षणावल्यां नतरर्थविषयप्रत्ययविषयोऽभाव 
इत्याह । यद्यपि घटाभावो नास्तीत्यादिप्रत्ययस्य विषयो घटरूपो भाव एव, तथापि 
अभावाभावोऽतिरिक्त एव तुतीयाभावस्य प्रथमाभावख्पत्वान्नानवस्थेति मताभि- 
प्रायेणेदमुक्तम्‌ । प्रागभावलक्षणं च उत्तरैकावधिरभावः प्रागभाव इत्याह, ध्वंसप्रति- 
योगित्वे सति अभावत्वमिति तदर्थः । 

न च ध्वंसलक्षणे पूर्वैकावधिरभाव इति सक्षितप्रागभावप्रतियोगित्वरूपः 
जन्यत्वनिवेशनेन अन्योन्याश्रय इति वाच्यम्‌, घ्वंसत्वं कालिकसम्वन्धानुयोगित्वमिति 
लक्षणाभ्युपगमातु प्रागमावत्वं तु घ्वंसभ्रतियोगित्वे सति अभावत्वमेव अन्योन्याभावः 
विषये ताकिकेषु विश्रतिपत्तिविद्यते । केचन पृथकत्वगुणमभ्युपगम्यान्योन्याभावं निरा- 
कुवंते । अन्योत्याभावं परित्यज्य पृथतत्वमात्राङ्खीकारे एतद्र्पं एतद्घटात्‌ पृथगिति 
्रत्ययानुपपत्तेः रूपे गुणे पृथकत्वगुणाभावात्‌ | सामानाधिकरण्यसम्बन्धेन रूपरसयोः 
एकत्रसत्ववत्‌ पृथक्त्वछ्पयोः सामानाधिकरण्याद्‌ रूपे घटगतपुथनत्वं भासते इत्युच्येत 
यदि, तदा एतद्रूपमेतद्र्पात्‌ पृथगित्यपि प्रयोगापत्तिः सामानाधिकरण्येन पृथकत्वः 
सत्त्वात्‌ | अतोऽन्योन्याभावमङ्गीकृत्य उक्तप्रयोगाणां पृथकचाब्दस्यान्योन्याभावलक्षणाया 
उपपादनमेव ज्यायः, इति दिनकर: । 

मुक्तावलीकारास्तु पृथक्तवान्योन्यामावयोर मेदै SEIS IIE घटो न' 
इत्यत्रापि पञ्चमीप्रसङ्गादित्याहुः। इदं तु तत्तद्विभक्तेः तत्तत्पदप्रयोगनिमित्तत्व- ी 
कल्पनयोपपद्यते । 

नव्यास्तु अन्योन्याभाव एव पृथक्त्वम्‌, न तु गुणान्तरम्‌ | न च घटः पटो नेत्यत्र 
पञ्चम्यापत्तिः, तस्य अन्यारादितरतं इति सूत्रेणान्यादिपदप्रयोग एव साधुत्वात्‌ | नञ्स्तु 
अन्योन्याभाव एवार्थः, न तु तद्विशिष्टो नतर्थमेदस्यानुयोगितासम्बन्धेनान्वयादेव तत्सिद्धेः 
निपातत्वात्तस्य इत्यादिना दोषनिस्तारादित्याहुः । 

त्रयाणां प्रागभावध्वंसात्यन्ताभावानां संसर्गाभाव इति नाम । तत्र ध्वंसस्य 
पुर्वकालावच्छिन्नप्रतियोगिताकत्वं प्रागभावस्योत्तरकाळावच्छिन्नप्रतियोगिकत्वं प्राचीने- 
aay, ततक्षे सर्वेषां संसर्गावच्छिन्नप्रतियोगिताकत्वं सूपपादस्‌ | तदनङ्गीकारपक्षे 
संसर्गपदं संसर्गंपदपूर्वकपरं तस्याभेदेनाभावपदार्थेऽन्वयात्‌ त्रयाणां संसर्गाभावपद- 
बोध्यत्वोपपत्तिः। अन्योन्याभाव एव भेदो मार्तिरिक्तः। अत्यन्ताभावस्तु सामान्य- 
घर्मावच्छिन्नप्रतियोगिताकः सामान्याभावः। सामान्यधमंव्याप्यतत्तद्धमंविशेषावच्छिन्न- 
प्रतियोगिताको विशेषाभावः। तयोभेंद एव यत्करित्रिदघटाभावे सत्यपि घटो 
_ नास्तीत्यप्रतीते: । 

अत्र च विशेषधर्मावच्छिन्नप्रतियोगितानि रूपकाभावेषु सर्वेषु सामान्यधर्मावच्छिन्न- 
प्रतियोगिताकत्वस्य व्यासज्यृत्तित्वाभ्युपगमादेवातिप्रसंगवारणसम्भवाद्‌ न सामान्य- 
घर्मावच्छिन्नप्रतियोगिताकाभावोऽतिरिकोऽङ्गोकरणीय इति श्रामधुसूदनस रस्वत्य आहुः। 
विचारितश्चायं पक्षस्तत्त्वचिन्तामणौ सामान्याभावध्रकरणे | एकसत्त्वेऽपि द्वयं नास्तीति 
्रतीतेरुभयाभावः प्रत्येकादन्यः । संयोगादिसम्बन्धावच्छिन्नाभावा अवच्छेदक- 
सम्बन्धमेदाद्‌ भिन्ना एव। एवं पूर्वेक्षणवृत्तित्वविशिष्टवह्वथभावोऽप्यतिरिक्त एव 
केवरुसत्वेऽपि विशिष्टं नास्तीति प्रतीतेरिति न्यायमतम्‌ | 

अद्वेतसिद्धिकारास्तु अभावस्य सम्बन्धावच्छिन्नप्रतियोगिताकत्व नाभ्युपेयम्‌, 
संयोगेन घटवति देशे समवायेन घटाभावो घटसमवायाभावविष यकत्वेनोपपद्यते; अन्यथा 
सम्बन्धमेदेनाभावमेदकल्पनागौरवातु । एवं संयोगतदभावयोनं समानाधिकरणत्वम्‌ | 
मूले वृक्ष: कपिसंयोगी, नाग्रे इत्येतादृशप्रती ति: मुलाग्रयोरेव संयोगाभावविषयिणी, 
न वृक्षे। 

व्यधिकरणधर्मावच्छिच्यप्रतियोगितास्वीकारात्‌ संयगेन रूपं नास्तीति प्रतीतो 
रूपीयसंयोगा प्रसिद्धार्वाप रूपीयत्वेन संयोगाभावप्रतीत्युपपत्तिः | घर्मावच्छि्नप्रति- 

ध्रीगिताकत्वं त्वावश्यकमेव, अन्यथा ह्वरे वल्चिर्नास्तोति प्रतीतौ ae: द्रव्यत्वाव- 
चिछन्नप्रतियोगिताकत्वपम्बन्धेन भानमुपगम्य भ्रमत्वापत्ते; | यद्यपि वेशेषिकसुञ्रभाष्ययोः 
'अभावपदा्थमधिकृत्य न विचारोऽक्रियत प्राचीनेः; तथापि वैशेषिकभाष्यटीकायां 
- किरणावल्यामुदयनाचार्यैरभावस्तु स्वरूपवानपि पृथङ्‌ नोइष्टः, प्रतिग्रोगिनिङूपणा- 
धीननिरूपणत्वात्‌, न तु तुच्छत्वात्‌ | उतत्तिविनाशचिन्तायां प्रागभावप्रध्वंसाभावयोः 
वेधम्यें च इतरेतराभावात्यन्ताभावयोस्तत्र तत्र निदशंयिष्यमाणत्वादिति वदन्ति | 

सर्वेऽप्यभावाः प्रत्यक्षाः इह्‌ घटो भविष्यतीति प्रागभावस्य घटो ध्वस्त इति 
ध्वंसस्य, घटः पटो नेत्यन्योन्याभावस्य भूतले घटो नास्तीत्यत्यन्ताभावस्य ग्रहणात्‌ 
तथापि प्रतीतेरन्योपपादनात्‌ प्रागभावे अन्यदेव प्रमाणमुच्यते दार्शनिकः । 

यद्यपि इह्‌ घटो भविष्यतीति प्रतीतिनं मानं भविष्यत््वस्य वर्तमानकालध्वंसा- 
धिकरणकालोत्पत्तिकत्वरूपत्वात्‌ तथापि । उत्पन्नस्य घटस्य द्वितीयक्षणेऽपि घटजनक- 
सामग्रीसमवधानात्‌ पुनरुत्पत्तिवारणाय प्रागभावः कल्पनीयः, तत्सद्भावे च उत्पन्त- 
घटप्रागभावस्य तद्घटोत्पत्त्येवे निवृत्तत्वात्‌ प्रागभावघटितसामग्रयभावान्न 
पुनरुत्पत्तिः। न च जन्यसत्त्वावच्छिन्नं प्रति द्रव्यत्वान्न तादात्म्येन प्रतिबन्धकत्वान्‌ न 
पुनरुत्पत्तिरिति वाच्यस्‌, यत्रेतद्घटकपाछाभ्यां पुनः घटान्तरमुत्पद्यते, तत्र ततः पूर्व 
तद्घटोत्पत्तिवारणाय तदावश्यकत्वात्‌ तत्रात्यन्ताभावघटितसामग्रीसत्वात्‌। अतः 
प्रागभःवस्वीकार आवश्यकः | अपि च पाकजस्थले रूपरसगन्धर्पर्शानामेकदोत्पत्ति- 
स्वीकारात्‌ तत्र रूपादिकं प्रति तत्तत्प्रागभावो हेतुरित्यङ्गीकरणीयम्‌, तत्र स्वाश्रये प्रतिः 
बन्धकद्रव्याभावसत्वेन द्रव्यप्रतिबन्धकत्वाभ्युपगमनेनातिर्वाहस्‌ । 


प्राभाकरास्तु अभावस्याधिकरणस्वरूपत्वमुपगच्छन्ति । तच्च केवलाधिकरण- 
स्वरूपमाहुः, तन्न, तत्र केवल्यं घटाभाववत्वमेव, अन्यथा घटवत्यपि तदभावप्रतीत्या- 
पत्तेरित्याहुः | बहुष्वधिकरणेष्वभावत्वकल्पनापेक्षया एकस्मिन्नभावे तदुपगमे लाघव- 
माहुः | भाट्ठास्त्वतिरिक्तमभावमुपगच्छन्ति | 


श्रीशङ्करभगवत्पादास्तु वृहदारण्यकभाष्ये इत्थमाहुः-पटे Weta: 
पटादन्यश्चेत्‌ तङ्भेदोऽपि तथेत्यनवस्थापत्तिः। अतो घटभेद: पट इत्येवाङ्गी कत्तंव्यम्‌ | 
एवं प्रागभावध्वंसात्यन्ताभावानामपि तत्तदधिकरणस्वरूपत्वमेवेत्याहुः, आस्तां तावत्‌ | 
आयुष्मता श्रीदीपकघोषमहाशयेन लिखितोऽयं ग्रन्थः ada समीचीन 
इति नः प्रतिभाति। एतेन भूयांसं श्रमं स्वीकुवेता गहनगहनं नेयायिकसम्मतम्‌ 

- -अभावस्वरूपं प्रतिपादयता शास्त्ररसिकानां विदुषास्‌, अन्तेवासिनाञ्च महानुप- 

'कारोऽनुष्ठितः। - 

५ सम्पूर्णनन्दसंस्कृतविदवविद्यालयस्य रजतजयन्तोमहोत्सवमुपलक्ष्य “सारस्वती 

सुषमा' इत्याख्याया अनुसन्धानपत्रिकाया विशेषाङ्क 'लघुग्रन्थमालायाम्‌' एकोनचत्वा- 

“रिशख्रसुनतया मुद्रितोयं ग्रन्थः साम्प्रतं स्वतन्त्रग्रन्थरूपेण प्रकाञ्यते। ` 
लेखकोऽयं वयसा नवीनोऽपि ज्ञानेन प्रौढः, तं वयम्‌ आशीभिर्योजयामः | 

आशास्महे आयत्यामपि प्रमेयान्तरमधिकृत्य एष अन्यानपि ग्रन्थान्‌ प्रणेष्यतीति-- 


काएयामू, 
महाशिवरात्रिपर्वोण, } श्रीगोरीनायशास्त्री 
वि० To २०४० 

कृतज्ञतानिवेदनम्‌ 


अभावविषये यद्यपि शास्त्रक्द्धिस्तथा पण्डितप्रकाण्डैश्चैतावता पाण्डित्य- 
पूर्णमालोचनं कृतम्‌, तथापि नैयायिकरीतिमाथरित्य नव्यन्यायादिपर्य्यालोचनेनैकत्र 
सम्यगालोचना प्रायशो नेव परिलक्ष्यत इति तथाविधालोचनार्थ समुत्सुकचेतसेततप्रबन्ध- 
रचने Hes मम मनसि सञ्जातम्‌; किन्तु समुपजातेऽपि तथाविधाभिछाषे ममा 
शक्तिकत्वेन स्वाभीष्टसम्पादनेऽसामथ्यं मे विचिन्त्य केवलं दुःखमेवाभूत्‌। अथ 
मदीयाचार्य्याणां पुरतो ममाभिलाषप्रर्य़ापनानन्तर तेषामुपदेशेन सवूंथाऽऽुकूल्य दानः 
्रतिश्रुत्या च सञ्जातसमाश्वासोऽहं निवन्धरचनायां प्रवृत्तो$मवम्‌ | तेषामेवानु- 
कूल्येन निवन्थो$्यं विद्वज्जनसमीपे समुपस्थापयितु समर्थोऽस्मि! ५२ 


एतदवसरे येषां येषां सहृदथानामाचाय्यंप्रवराणां कुपया, स्नेहेन, उपदेशेन 
चेतन्िबन्धरचने समर्थोऽहम्‌, तांस्तानु मान्यमान्यानु प्रति कृतज्ञतापुणं सश्रद्धं च 
भूयो भूयो नमस्कारपर्यागो विज्ञाप्यते । तत्रादौ सम्पूर्णानन्द संस्कृतबिइवविद्यालयस्यं 
कुलपतीनां परितो विश्रुतकीत्तीनां परममान्यानां मदीयाचार्य्याणां श्रोगौरीवाथज्ञास्त्र- 
रुहोदयानाम्‌ एतद्ग्रन्थप्रकाशनविषये वहुमूल्यं कुपामयमवदानं सप्रश्रयं स्मारं स्मारं 
तत्रभवतां चरणक्रमलयो निवेद्यते मामकाः सश्रद्वप्रणामाञ्जलयः | 


तथेव च कुर्क्षत्रविश्वविद्यालयस्य सुरभारतीविभागीय्राक्तनप्रधानाध्यापकानां 
विद्द्वृ-दसुगृहीतनामधेयानां sto गोपिकामोहनभट्टाचाय्यमहोदयानां सहृदयानुः 
कूल्यमृते ग्रन्थोऽयं कथमपि न लभेताणुमात्रमपि प्रकाशनसफलतामिति तेभ्योऽपि 
निवेद्यते हादिकश्रद्धाघ्यंस्‌ | र 

अपि च मद्गुरुवर्याणां भारतीयदशंने लन्धदर्शनानां पण्डिताग्रगण्यातां यादव- 
उरविश्वविद्ालयसुरवाणीविभागीयप्राक्तनरीडरपदमलङ्ुर्वणानां धोमद्विधुमूषणभट्टा- 
चाय्यंमहोदयानां सवंदाऽनलसं समुपदेशं विना नैतस्य निबन्धस्य विरचनमेव 
सम्भावितमभवदिति तेभ्यः प्रदीयते सवहुमानमान्तरप्रणामः, प्रदीयते च प्रणामो 
हृदयश्रद्धाञ्जलिनिवेदनपुरस्सरं निर्मेथितभारतीयदशंनरत्ताकररत्नानु कलिकाता- 
राष्ट्रियसंस्कृतमहाविद्यालयस्थमहाचाय्यंविभागाध्यापकान्‌ मदीयगुरुवर्यर्यात् पण्डित- 
प्रवरानु श्रीयुक्तधरीमोहन भट्टाचायंतकंवेदान्ततीथंमहोदयानुद्िद्या पि--ययो: सुदी घे- 
कालीनं निरालस्यमध्यापनमन्तरेण नाशक्यत महाहंतत्त्वरत्नान्वेषणकामेन मया 
संशयादिभ्रत्यूहनिरसनपू्वंकं दुरवगाहभारतीयददांनभ्रन्थरत्नाकरे सुखमवगाहनमित्यहो 
सानन्दमनुभवामि जन्मान्तरीणसुकर्मफलमिह जन्मनीति-- 


कालिकातायाम्‌ आचाय्यंस्नेहधन्यः 
वसन्तपःचम्याम्‌ 
बि० Ho २०४० | दीपकघोषः 

ves 


विषयानुक्रमणी 
प्रथमो$व्याय; 


विषयाः ; 
(क) अभावचिन्तने बीजम्‌ 


- मोक्षोपयोगिपदार्थंतत्वनिर्घारणम्‌ अभावोपजीवकमिति ` अभावज्ञानं 

परमपुरुषार्थंसाधनानुकूलम्‌ 
. पदार्थस्वरूपज्ञानम्‌ इतरव्यावृत्तिबुद्धिसापेक्षम्‌ 
पदार्थेस्वख्पज्ञानं लक्षणप्रमाणसाध्यस्‌, लक्षणं च स्वेतरव्यावृत्तिरूपम्‌ 
व्यवहारोपपत्तये लक्षणावश्यकत्वम्‌ 
लक्षणान्तगंतभेदज्ञानावश्यकत्ववर्णनम्‌ 
पदार्थंस्वरूपतदितरव्यावृत्तिबोधविचारः 
- पदार्थेतत्तवनिर्धारणमभावोपजीवक्म्‌ 
. पदार्थव्यवहारस्थलेऽपि अभावोपजीवकत्वस्थापनम 
- शास्त्रीयविचारो लोकसिद्धान्तानूभवं नातिक्रमेत्‌ 
१०. पदार्थस्वरूपनिर्धारणाथं शास्त्रेषु अभावचिन्तनप्रयोजनम्‌ 

(ख) अभावशब्दार्थविचारः ६-६ 

१२. छोकव्यवहारमाश्रित्य अभावशन्दार्थनि रूपणम्‌ 
१२. अभांवशव्दशक्यतावच्छेदकविचारः 
१३. अभावत्वं संसर्गान्योन्याभावसाधारणं न भवेदिति मतप्रदर्शनम्‌ 


“ee 


PRGMEK ww 


` . (ग) नजः प्रकारभेदकथनम्‌ ६-७ 
१४. तत्रेव रघुनाथशि रोमणेमंतोल्लेखः 
(घ) अभावशक्यतावच्छेदकनिर्णयविचारः ७-१० 


१५. अभावशन्दशक्यतावच्छेदकविषये प्राचीनमतप्रद्शनस्‌ 
१६. अभावरब्दशक्यतावच्छेदकविषये नवीनमततप्रदशनम्‌ 
१७. अभावशन्दशवयतावच्छेदकोपसंहारः 


हितोयोऽध्यायः 
(क) अभावस्वातन्त्र्यविचारः, तत्र प्राथम्येन ध्रमेयतया अभावमनङ्को- 
कुर्वतां प्राभाकराणां सतम्‌ ११-१३ 


१. नास्तीत्यादिवाक्यानामथंप्रदशंनस्‌ 

(ब ) 


२. घटाभाववद्भूतलमित्यादिप्रतीतेरथंप्रदर्शनस्‌ क 
३. अभावप्रतीति प्रति दुश्यानुपलब्धेः कारणत्वनिराकरणमु, तर्त ध्वंसः 
वत्कपालप्रत्यक्षेणाभावस्वीकार आवश्यक इति पू्वपक्षमतोल्छेखः 


४. प्राभाकरमतेन तत्खण्डनम्‌ 

५. भावस्यावस्थाद्वयावगा हिप्रती तिप्रदर्शंनम्‌ 

६. प्रभाकरमतोपसंहारः 
(ख) अभावस्य प्रमेयत्यमङ्गोकुवंतां भाटमीमांसकानां मतम्‌ 

७. दुश्यादर्शंनस्येवाभावोपलब्धिका रणत्वस्‌ 

८. भूतलं घटवत्‌, भूतलं घटाभाववदिति प्रतीतिद्वयवेलक्षण्योपपत्तये 
अभावस्य प्रमेयत्वं स्वीकत्तव्प मिति भाट्टसिद्धान्तप्रदशंनम्‌ 


(ग) वेशेषिकमतानुसारेण प्राभाकरमतखण्डनम्‌- Fe 
९. भूतलादिविशेष्यातिरिकतया विशेषणत्वेन घटाभावादीता स्वीकारः 
कत्तँव्यः स 


- १०. प्रत्यक्षं प्रत कार्यकारणभावविचारेणापि अभावस्य उप्रयोगित्व- . 
व्यवस्थापनम्‌ 

११. प्रागभावमेदात्यन्ताभावभ्रतीतीनां प्राभाकरमते नोपपत्तिरिति प्रतिपादनम्‌ 
१२. अभावस्य कालविशेषस्वरूपत्वखण्डनम्‌ 

१३. प्राभाकरमते प्रतिवध्यप्रतिबन्धकभावानुपपत्तिप्रद्शनम्‌ 

१४. अनुव्यवसायतोऽपि अभावसिद्धिः 

१५. व्यवहारतोपि अभावस्वीकार आवश्यक इति प्रदर्शनम्‌ 

१६. अभावस्य प्रमेयत्वखण्डनाथं पुनराशङ्का, तन्निरसनं च 


(घ) अभावस्य तत्त्वान्तरत्वमनङ्गोकुवंतां बद्धानां मतम, तत्र भाट्ट- 
सीमांसकानामुत्तर च 

१७, स्वेतरव्यावृत्तस्यैव वस्तुस्त्ररूपत्वेन भावेतरव्यावत्तेकाभावाद अभावो 
न तत्त्वान्तरमिति पूर्वपक्षः 


१८. शब्दप्रयोगस्य कल्पनात्मक्रत्वेनामावाख्यः 

वस्त्वभावे अभावशब्दानप- 
पत्तिरिति उत्तरपक्षः ह 

१९. मुद्गरादिप्रहारेण घटानुपलब्च्यापि अभावः सिध्यतीति प्रदशनम्‌ 

२०. भावसत्तयोस्तुल्याथंकतया भावभिन्नस्याभावस्य अवस्तुत्वमिति पूर्वे- 
पक्ष: । ज्ञानजननाख्यार्थक्रियाका रित्वेन अभावे गौणतया सत्त्वव्यवहार:, 


तथा विहिताकरणस्य प्रागभावरू 
पस्य पाप त्वेन वस्तुत्व 
सिध्यतीति प्रतिवादनम य यक मपि 

१३-१५ 


१५-१८ 


१८-२३ 


(ग) 


११. अभावस्यापि अस्तित्वव्यवहारास्पदत्त्रेन नालीकत्वम्‌, भर्थक्रियाकारिः 
हवस्य सत्त्वानुपपादनं च 

३२, भावाभावद्वयास्मकं वस्तुस्वरूपमिति भाटसिद्धान्तप्रतिपादनम्‌ 

२३. ध्रागभावादिभेदेन चातुविध्यादपि अभावस्य वस्तुत्वं स्वोकत्तंग्यमिति 
प्रदशंनस्‌ 

१४. अभावस्य भावाभावात्मकत्वे मीमांसकाभिमतमवुपलब्बिप्रमाणं नोप- 
पद्यत इति पूर्वपक्षः 

२५. भावत्वं भावप्रमाणगोचरमु, अभावत्वं च अभावप्रमाणगोचरमिति 
भाट्रसिद्धान्तः 
(इ) अभावस्य पदार्थान्तरत्वे नैयायिकमतारम्भः 


२६. तत्र नास्तीत्यादिप्रतीतिसिद्धोऽभाव इति स्थापनम्‌ 
१७. अभावस्य देशकालाँदिभि सम्बन्धासिद्धे स्वतन्त्रपदार्थत्वासम्भवाशङ्का 
तत्रेव ब।द्धमतप्रदशंनं च 


(च) न्यायमतमाथित्य “घटो नास्ति’ इत्यादिप्रतीतेराधाराघेयभाव- 
घटितत्वेन अभावस्य देशसम्बन्धप्रतिपादनम्‌ 
(छ) अभावस्य अधिकरणस्वरूपताबिमशंः, तत्र च्यायसिद्धान्त 

२४. न्यायमते अभावस्य प्रत्यक्षग्राह्मतया तत्रेन्द्रियसञ्चिकर्षासम्भवाशङ्का 


अतोऽधिकरणेर्द्रियसन्निकर्षणेव अभावप्रतीतिसिद्धौ अभावस्य अधि 
करणात्मकत्वमिति पूर्वपक्ष 


२९. घटाभावस्य भूतलादिस्वरूपत्वे सवंत्रेव भूतले घटाभावप्रतीतिः कथं न 
स्यात्‌ ? इति प्रश्‍ने प्रतियोगिस्मरण विना तदभावबुद्धिः न भवेदिति 
पूर्वपक्षिणामुक्ति 

३०. नानाधर्मकस्यापि वस्तुनो यत्किज्निदेकेन धर्मेण प्रतीतिकाले सबंधर्माणां 
भानं नावश्यकम्‌ 

३१. अभावस्य अधिकरणातिरिक्ततवव्यवस्थापताथं नेयायिकानामुत्तरम्‌, 
तत्रादौ प्रतिबध्यप्रतिबन्धकभावविचारमुखेन अभावस्य स्वातन्त्र्यः 
प्रतिपादनम्‌ 

३२. प्रतियोगिग्राहकेर्द्रियग्राह्मतया अभावस्य अधिकरणातिरिक्तस्वरूप- 
व्यवस्थापनम्‌ 

३३ ्रतियोग्यसमानकालीनतत्त देशा दिरूपविशेषणता विशेष्याख्यससतिकर्षेण 
अभावग्रहणव्यवस्थापनस्‌ 

२३-२५ 


२५-२८ 


(0) 
तृतीयोइध्याय! 


झभावलक्षणविचारः 
(क) ननर्थविचारेण अभावशन्बार्थनिर्धारणट्रारा अभावलक्षणपरोक्षा- 
रम्भः, तत्र अभावलक्षणे पूर्वपक्षः 
अभावस्वरूपनिरूपणप्रसंगे .भावस्वरूपनिर्णयस्याशक्यत्वप्रदर्शनम्‌ 
अभावस्वरूपनिणयाशःयत्वाक्षेपः 
अभावस्वरूपनिणंयशक्यत्वप्रदशंने नैयायिकमतम्‌ 
अभावलक्षणविचारे वाद्यभिमतदोषोऱद्भावनस्‌ 
अभावलक्षणविचारे सिद्धान्तिनां समाधानम्‌ 
(ख) न्यायमतमाथित्य अभावलक्षणनिरूपणे उत्तरपक्षः 
६. अमाबज्ञाने अभावत्वोपस्थितेरावशयकतया अनवस्थाशङ्का 
७. सत्ताऽभावध्य स्वरूपतः प्रक्रारविधया भानमिति अभावज्ञानेनानवस्था 
८. विशिष्टवुद्धि प्रति विशेषणज्ञानस्य हेतुत्वकल्पने बीजम्‌ 
९. अभाववुद्धिषु अनुगतधमंचिन्तनम्‌ 
१०. अभावस्य इन्द्रियग्राह्मत्वपरीक्षणम्‌ 
११. पुनरपि अधिकरणेन्द्रियसंयोगेनैव अभावव्यवहार इत्याशङ्का 
१२. अभावस्य निविकल्पकज्ञानानुपपत्तिरिति वादिमतम्‌ 
१३. पुर्वोक्तशङ्कितविषये सिद्वान्तिनां समाधानम्‌ 
(ग) अभावलक्षणोपसंहारः 


द GS ८७ ८० र 


चतुर्थोऽध्यायः 
अभावविषये प्रमाण चिन्तनम्‌ 


(क) आदौ वेदा न्तिकेरभावस्य ्रत्पक्षाग्राह्यत्वप्रतिपादनम्‌, नैयायिकैः 
तत्समाधानम्‌ : 
इन्द्रियसन्निकर्षाभावादभावस्य प्रत्यक्षत्वाभावशङ्घा 

विशेषणताविशेषः सन्निकर्षो भवितुं नाहतीति शङ्का 

अभावप्रत्यक्षाथं विशेषणताविशेषस्य ्रत्यासत्तित्वव्यवस्थापनम्‌ 
विशेषणताविशेषस्य सम्बन्धान्तरघटितत्वाशङ्का, तन्निराकरणं च 
नास्तीति प्रत्यय एव अभावसिद्धो हेतु: 

अभावस्य प्रतियो गिग्राहकेन््रियग्राह्यत्वनियम: 

अत्र च्यायमन्जरीकारमतम्‌ 

अत्र लीलावतीकारमतमु 


GND FX ww ९० 

“५७. 


२९-३३ 


३३-३८ 


३८ 


३९-४५ 


( ङ) 


९. अभावप्रत्यक्ष प्रति कारणनिणयः 
१०. अभावप्रत्यक्षे योग्यतानिरूपणम्‌ 


(ख) अभावस्यानुपलब्धिप्रमाणगोचरत्वमङ्गीकुर्वंतां भाट्टानां सतम्‌ ४५-४९ 


११. वेदान्तमतेऽपि अभावस्य अनुपलव्धिप्रमाणगम्यत्वम्‌ 

१२. अभावस्य प्रमाणत्वप रीक्षणस 

१३. वृत्तिनियामकसम्बन्धरूपसन्निकर्षाभावस्थले न प्रत्यक्षमित्यत्र वेशेषि- 
कानां सम्मतिः 

१४. सन्निकर्षाभावाद्‌ अभावस्य न प्रत्यक्षमिति पूर्वंपक्षोपसंहारः 

१५. भुत्रदेशादेछिङ्गत्वानहंत्वात्‌ कस्यापि रिङ्गस्याभावे अभावसाधकानुमानं 
न सम्भवति 

१६. घटधमंत्वाद्‌ घटादर्शनस्य साध्यासम्यन्धतया €द्भत्वानुपपत्तिः 

१७. दुश्यादशंनासिद्धिप्रदर्शनम्‌ 

१८. योग्यानुपलब्धिप्रमाणान्तरेणेवाभावग्रहणमिति भाइसिद्धान्तवणंनस्‌ 

१९. अतीन्द्रियस्यानुपलब्धिगम्यत्वं न वेति विचारः 

२०. अनुपलब्धिगम्यस्या भावस्यानुभवविपयत्वस्थापनस्‌ 


(ग) प्रत्यक्षादिप्रमाणपञ्चकेर्ताभावोपलब्धिरिति वैशद्येन भाहुसम्मत- 
युक्तिप्रदशनम्‌ 
२१. अनुपलब्धेः पष्ठप्रमाणत्वव्यवस्थापनम्‌ 
२२. योग्यानुपलब्येः स्वरूपनिरूपणम्‌ 
२३. इन्द्रयेणान्त्रयव्यतिरेकसत्वाद्‌ भूतलादिकस्य च सञ्चिकर्षत्वादभावस्य 
नानुपलब्धिप्रमाणान्तरगम्यत्वमिति अनुपलब्धेः प्रमाणान्तरत्वखण्डनम्‌ 
२४. तत्रेव वेदान्तिकमतप्रदर्शनम्‌ 


(घ) न्यायमतमाथित्य अनुपलब्धेः प्रमाणान्तरत्बखण्डनम्‌ 


२५. अनुपलब्धिशब्दान्तर्गतनत्रर्थविचारेण तत्र चतुविधभावानुपपत्तिप्रदर्सनम्‌ 
२६. व्यापाराभावादनुपन्धेर्ने करणत्वध्‌ 

२७. अनुपलव्धिप्रमाणत्वखण्डनम्‌ 

२८. चक्षुषाऽसम्बद्धस्याप्यभावस्य चाक्षुयत्वव्यवस्थापनम्‌ 

२९. चक्षुरमम्वद्धस्यापि व्यवहिताभावस्याप्रत्यक्षत्वोपपादनम्‌ 

३०. तत्तदिन्द्रियजन्यप्रत्यक्षं प्रति तत्तदिन्द्रियसंयोगस्य विशेषतो हेतुत्वस्‌ 
३१. अभावप्रत्यक्षस्थलेऽपि सन्निकर्षोपपत्तिप्रतिपादसम्‌ 

३२. अतीतकालीनाभावस्मरणमपि नानुपलब्धिप्रमाणकस्‌ 

३३. आप्तवाक्यादपि अभावनिइचथः 

५१-७८ 


(SD) 


३४. अभावज्ञानं सम्बद्धमेव जायते 

३५. बौद्धमतेऽभावस्य सम्बन्धित्वनिरसनम्‌ 

३६. विनाशस्य प्रतियोग्येककारणत्वस्‌ 

३७. प्रकारान्तरेणाभावस्य सकारणत्वनिरसनम्‌ 

३८. सोगतनये अभावानभ्युपगमेऽपि भेदव्यवहा रोपपत्तिप्रदर्शनस्‌ 

३९, नजो वाच्यार्थतयाऽभावः स्वोकत्त॑व्य इति नेग्रायिकप्ररनस्य वाच्य- 
वाचकभावखण्डनमुखेन सोगतैनिरसनम्‌ 

४०, प्रतिषेधेनेवाभावसिद्धिरिति न्यायमतम्‌ 

४१. बोद्धाभिमतस्येक्रादशधा अनुपलनब्धिप्रकारस्याभाव विना नोपपत्तिरिति 
न्यायमतम्‌, तत्र बोद्ाभिमता स्वभावानुपलब्धिः 

४२, कार्यानुपलब्धिः 

४२. व्यापकानुपलग्धिः 

४४. स्वभावविरुद्धोपलब्धिः 

४५. विएुद्वकार्योपलब्धिः 

४६ विरुद्धव्याप्तोपलन्धिः 

४७. कार्यवि रुद्धोपलब्धिः 

४८. व्यापक्रविरुद्वोपलव्धिः 

४२, कारणानुपछब्धिः 

५०. कारणविरुद्वकार्योपलन्धिः 

५१. कारणविरुद्धोपलब्धिः 

५२. तत्र बौद्धानां प्रत्युत्तरम्‌ 

५३. अभावाच ्गीकारेऽनुपलन्धेेतुत्वं नोपपद्यत इति न्यायमतम्‌ 

५४. नास्तीति व्यवहारस्यासद्व्यवहारयोग्यत्वमात्रस्‌, न त्वभावास्तित्व- 
साधकमिति बौद्धामिप्रायः 

५५, पूर्वोक्तबौद्धमतखण्डनार्थ नेयायिकानामुत्तरम्‌ 

५६. नास्तीति प्रमात्मकव्यवहारविषयतयाऽभावसिद्धिः 

५७, बौद्धमते घटो नास्तीति ज्ञानस्य विकल्पत्वेन प्रमात्वनिराकरणमु 
नैयायिकमतेन विकल्पज्ञानस्यापि प्रमा्वव्यवस्थापनं च 

५८. अभावज्ञानं नियतमेव सविकल्पकम्‌ 

: पा किब्चिदप्रापकत्वेन प्रमात्वं नोपपद्यते इति बौद्धानां शङ्का 

" अभावज्ञानस्य प्रापकत्वव्यवस्थापनम्‌ 
६१. अभावस्य प्रत्यक्षविषयत्वानुपपत्तिप्रदशनस्‌ 


चुप 

६३. भाववदभावस्यापि वारणत्वप्रतिपादनम्‌ 

६४. ज्ञानवैलक्षण्यादभावाभावयोर्वैलक्षप्यम्‌ 

६५. ज्ञानविषयत्वनिरूपणस्‌ 

६६. अभावस्थ वस्तुत्वं भावाधिकरणत्वं च स्वोकत्तंव्यम्‌ 

६७. विशेषणविशोष्यत्वस्य सम्बन्धत्वप्रतिपादनम्‌ 

६८. अभावतत्प्रतियोगिनोः पारस्परिकविरोधोपपादनम 

६९. जन्यत्वस्य भावत्वव्यापकत्वखण्डनम्‌ 

७०. ध्वंसस्य सका रणत्वोपपादनम्‌ 

७१, उत्पादानन्त रास्थायिस्वभावत्वरूपक्षणिकत्वापेक्षया विनाशस्य वस्तत्रन्तरदव- 
प्रतिपादनम्‌ 

७२. अभावमनङ्गी कुर्वतां व्याघातदोषप्रदशनस्‌ 

७३. बोद्धनये अभावमनङ्गौङ्ृत्यापि नास्तिताव्यवहारसाधनस्‌, नेयायिकेः 
तत्खण्डनं च 

७४. जेनमते अभावप्रत्यक्षोपपादनस्‌ 

७५. अभावेन भावग्रहणदर्शनादपि अभिलषितं यदभावस्य प्रमाणान्तरत्वस्‌, 
तदपि नेष्टम्‌ 


पश्वमोऽध्याय? 
(क) अभावस्यावान्तरविभागः ७९-११० 


१. अभावचातुविध्यकथनम्‌ 

२. मतान्तरेणाभावस्य षड्विधत्वक्रथनस्‌ | 

३. अभावदविध्यमद्धीकुवेतां जयन्तमट्टानां मतमु 

४. अन्योन्याभावस्य प्रागभान्तगंतत्वस्थापनम्‌ 

५. प्रागभावस्य प्रतियोग्युत्पत्तिविनाइयत्वखण्डनस्‌ 

६. भेदो न अन्योन्याभावः 

६. अत्यन्ता भावस्य प्रागभावान्तगंतत्वव्यवस्थापनम्‌ 

८. संयोगेन 'घटो नास्ति’ इत्यस्य घटसंयोगाशावपरत्वेन प्रागभावेन 

सहाविरोधः 

९. घटे घटात्यन्ताभावाद्‌ घटप्रागभावव्यवस्थापनस्‌ 
१०. अभावानां षड्विधत्ववादिमताख्यानम्‌ 
११. ्रेविध्यखण्डनद्वारेणाभावानां चातुविध्यव्यवस्थापनस्‌ 
१२. प्रागभावस्य नित्यत्वनिराकरणम्न 
१३. अनुभवसाक्षिकतया प्राग भावान्योन्याभावायोअैलक्षण्यस्‌ 

१४. ध्वंसाभावस्यापि अभावान्तरापेक्षया वैलक्षण्यव्यवस्थापनस्‌ 
१५. अन्योन्याभावछक्षणमु 


१६ 


, संसर्गाभावनिरूपणम्‌ 


१७. संसर्गाभावत्रेविध्यं तत्स्वरूपादिनिरूपणं च 
१८. प्रागभावप्रमाणादिविमशः 


१९. 


२०. 


२१. 
२२. 
२३. 


तदुत्पत्ति प्रति तत्प्रागभावः कारणं न वेति विचारः 
उत्पति प्रति प्रागभावस्य कारणत्वकल्पने कल्पनान्तरापेक्षया लाघवात्‌ 


प्रागभावसिडिः 

ध्वंसाभावनिरूपणस्‌ 

जन्यभावध्वंसयोः कार्यका रणभावनिरूपणम्‌ 
ब्वंसाभावान ङ्गीकतृमतम्‌, तत्परिहारश्च . 


२४, सत्कार्यवादखण्डनेन परिणामवादनिराकरणम्‌ 


२५ 


- कार्यकारणयोरभेदनिराकरणम्‌ 


२६. परिणामवादखण्डनोपसंहारः 


२७. 
२८. 
२९. 
३०. 
३१. 
३२. 
३३. 


अत्यन्ताभावनिरूपणारम्भः 

अभावप्रतयक्षं प्रति सन्निकपंप्रतियोग्यारोपादीनां कारणत्वनिरूपणम्‌ 
प्रतियोग्यारोपविषयकप्रा चीननवीनमतप्रदशनम्‌ 
प्रतियोग्यादियोग्यत्वकथनम्‌ ` 

प्रतियोगियोग्यताविचा रनिष्क्रषं: 

प्रतियोगिप्रत्यक्षकारणानामपि अभावप्रत्यक्ष हेतुत्वम्‌ 
प्रतियोग्युपलम्भनिरूपणे उपसंहारः 


३४. वेदान्तिकादिमिः पुर्वपक्षिभिः प्रागभावछक्षणासिद्वघाशङ्का 


३५. 
३६. 


प्रागभावनिवृत्तिर्भावन्नातिरिच्यत इति पूर्वपक्षिमतप्रदशंनम्‌ 


आगभावलक्षणसम्भावनाविपये पूवपक्षिणामशद्धां प्रति सिद्धान्तिना 
्रत्याशङ्का, तत्र वेदान्तिके: दत्तोत्तरम्‌ 


- ध्वंसस्यापि विनाशित्वसाधने पूर्वपक्षिणां युक्तिः 

- भ्रागभावलक्षणे पूवपक्षिणामाशङ्कानुवृत्तिः 

` तत्र सिद्धान्तिकृतसमाधानं प्रति वैदान्तिकानां पुनः दोषोद्धावनम्‌ 
- प्रसद्धक्रमेण घ्व॑सा मावलक्षणस्याप्ययुक्तत्वप्रदर्शनस्‌ 
 पर्वेपक्षखण्डनद्वारेण सिद्धान्तिनां प्रागभावलक्षणसमर्थेनस्‌ 

` प्रागभावस्योतत्तिमत्त्वतिरसनस्‌ 

* ध्वंसप्रागभावनिर्धारणोपसंहारः 

- प्रतियोगिपदार्थनिरूपणे पूर्वपक्षः 

४५, घटो न पटः' इति प्रत्ययत्रलाद्‌ अन्योन्याभावसिद्धिरिति नैयायिकः 
पक्षखण्डनस्‌ 

४६. भेदस्यानुयोगिविशषणत्वासम्भवप्रदशनस्‌ 

४७, अभावस्य भावस्वरूपत्वखण्डनस्‌ 

४८. नयायिकेरन्योन्याभावस्थापने वेदान्तमतखण्डनम्‌ 

४९. अन्योन्या भावात्यन्ताभावयोर्वैलक्षण्यम्‌ 

५०. अनुभववेलक्षण्यादन्योन्याभावसिद्धि 

५१. भेदप्रका रकवुद्धेविरिष्टवेरिष्टयावगा हित्वेन विशेषणतावच्छेदकविशेषण- 
ज्ञानहेतुकत्वमिति भेदप्रका रकवृद्धौ प्रतियोगिज्ञानसापेक्षत्वाशङ्का, तत्र 
नेयायिकाना मृत्तरम्‌ 

५२. विरोष्यविशेषणभावज्ञानं भेदज्ञानसापेक्षम्‌ 

५३. वस्तुस्वरूपज्ञानमितरय्यावृत्तरूपम्‌ 

५४. अत्यन्ताभावस्य नित्यत्वादिव्यवस्थापनम्‌ 

५५, उत्पादविनाशशाछिनश्चतुर्थसंसर्गाभावस्य विचारपूर्वकखण्डनम्‌ 

५६. अत्यन्ता भावशब्दस्य कारत्रयावच्छिन्नप्रतियोगिकाभावत्वमर्थो न वेति 
विचारः 

५७. ध्वंसप्रागभावाभ्यामत्यन्ताभावस्य विरोध इति प्राचीनमतपरीक्षणम्‌ 

५८, सत्कार्यवादा ङ्जीकारस्वीकार एव प्रागमावध्वंसाभावाभ्यामत्यन्ताभाव- 
विरोधः, न त्वसत्कार्यंवादिनां नेयायिकानां मतेन 

५९, उपसंहारः ; ११०-११२ 


६०. ग्रन्यपञ्जी ११३-११५ 

श्रीदीपकघोषप्रणीतः 
अभावविमर्शः ` 


& & ६ 
प्रथसोऽध्याय! 


अध्यायवणिता मुख्या विषयाः 
(क) अभावचिन्तने बीजस्‌ 
(ख) अभावशन्दार्थविचारः 
(ग) नञः प्रकारमेदकथनस्‌ 
(घ) अभावशब्दशक्यतावच्छेदकनिरणयविचारः 
(क) अभावचिन्तने बीजस्‌ 
१. मोक्षोपयोगिपदार्थंतत्वनिर्धारणम्‌ अभावोपजीवकम्‌ इति अभावज्ञानं परम- 
पुरुषार्थसाधनानुकूलम्‌- 
आस्तिक-नास्तिकमेदोपपन्नेषु छोकायतवर्जमारतीयदर्शनेषु मोक्ष एव 
परमपुरुषार्थतया निरूपितः। स च मोक्षो दुःखात्यन्ताभावो वा, नित्यसुखाभिव्यक्तिर्वा 
इत्यन्यदेतत्‌'; अपि तु परमपुरुषार्थतया मोक्ष एव सर्वेषां दशंनयास्त्राणां चरमप्रति- 
पाद्यतया व्यवस्थितः। तत्र च तापत्रयदन्दह्ममानानां प्राणिनां मोक्षलाभः कथं 
भवेदित्येव दर्शंनशास्त्राणां मौलचिन्तनस्‌। तत्र च अनुभूयमानानां सर्वेषां पदार्थानां 
` तत्त्वज्ञानादू मोक्षो भवदित्यपि न कस्यचन दर्शनस्य विप्रतिपत्तिः | उक्तं तत्रभवता 
गोतमेन --प्रमाण-प्रमेय-संशय-प्रयोजन-दृष्टान्त-सिद्धान्तावयव-तर्क-निरण॑य-वाद-जल्प- 
वितण्डा-हेत्वाभास-च्छल-जाति-निग्रहस्थानानां तत्त्वज्ञानां निःश्रेयसाधिगम:” l 
एवं चाभिहितं कणादपादेरपि--'घसे विशेषप्रसुताद द्रव्य-गुण-कमं-सा मान्य- 
विशेष-समवायानां षण्णां पदार्थानां साघरस्यंवेधर्म्याम्यां तत्त्वज्ञानान्‌ निःश्रेयसम्‌ ' 
सांख्थकारिकायामपि तथेव उक्तम्‌--“तद्‌विपरीतः श्रेयान्‌ व्यक्ताव्यक्तज्ञविज्ञानात्‌? | 
न केवलस्‌ आस्तिकदाशंनिकेरेव एवमुक्तम्‌, अपि तु नास्तिकदाशनिकप्रवरैरपि 


पदार्थानां तत्त्वज्ञानमेव मोक्षकारणमुक्तम्‌। तथा च सूत्रस्‌-'सम्ययृज्ञानपुविका 
सवंपुरुषार्थसिद्धिरिति तद्‌ व्युत्पाद्यते" । 


१. न्या० द० BRI २. Fo Zo २।२।४ । 
३, ato का० २। ४” न्यायबिन्दुः - 212 1 

सभावविमन्ञे 


ad स्थिते निर्बाधमिदं वक्तुं शक्यते यत्‌ पदार्थानां aerate मोक्षसाधनम्‌ 
eft | अत एव मोक्षसाधनतत्पराणां दशंनशास्त्राणां पदार्थतत्त्वज्ञानानुकूलतया 
पदार्थस्वरूपनिरूपणे विशेषतः प्रयत्नातिशयो दृश्यते | 

२. पदार्थस्वरूपज्ञानम्‌ इतरव्यावृत्तिबुद्धिसापेक्षस्‌ 

तत्र च कि तात्रत्‌ पदाथस्वरूपमिति चिन्तायां प्रधानतो विजातीयव्यावृत्ति- 
मुखेनेव पदार्थस्वरूपविचारो दर्शनशास्त्रेषु सम्यग्‌ व्यवस्थितः । व्यावृत्तिर्नाम 
तदितरप्रतियोगिकमेदवत्त्वम्‌, यथा गोपदार्थस्य स्वछ्पज्ञान गवेतरमहिषादिप्राणि- 
व्यावृत्त्य सास्नादिमत्त्वेन बोध्यम्‌ । 

न च सास्नादिमत्त्वेनेव गोपदार्थस्वरूपसिद्धौ गवेतरव्यावृत्तिः नावश्यकीति 
वाच्यस्‌, गवेतरवैलक्षण्यमेव सास्नादिमत्त्वस्‌ अवगमयति । यत्र. च सास्नादिमानयम्‌ 
इति बुद्धिर्जायते, तत्र न केवलम्‌ अनुगतप्रत्ययहेतुरेव सास्नादिमत्त्वं भवेत्‌; अपि तु 
गवेतरेभ्यः व्यावृत्य तादृशधमंयुक्तं गवादिपदवाच्यं वस्तु बुद्धिविषयी भवेत्‌, अन्यथा 
सास्नादिमत्त्वस्‌ एवम्भूतेषु प्राणिषु यथा वत्तंते, तथा अन्यत्रापि वर्तते न वेति सन्देह 
निरसनं दुरुपपादनं स्यात्‌, तस्माद्‌ इतरव्यावृत्तिमुखेनेव वस्तुगत स्वातन्त्र्यं सर्वत्र 
बुद्धिस्थं भवेत्‌ । व्यावृत्तिस्तु अभाव एव, स च अभावः स्वतन्त्रः पदार्थो वा किञ्चिद्‌ 
भावान्तरं वा इति विप्रतिपत्तावपि वरतुस्वरूपनिरूपणतत्पराबुद्धः अभावमर्यादां 
नातिक्रमते इति अवश्यं स्वी क्ायंस्‌ । 


३. पदार्थस्वर्पज्ञानं लक्षणप्रमाणसाध्यम्‌, लक्षणं च स्वेतरव्पावृत्तिरूपम्‌ 


किञ्च, वस्तुस्वरूपावगमो वस्तुलक्षणादेव सिध्यति । उक्तं च लक्षणप्रमाणाभ्यां 
वस्तुसिद्धिरिति। इदमप्यत्रावधेयं यद्‌ वस्तुलक्षणप्रयोजनं वस्तुस्वरूपनिणंयार्थमेव, 
न तु सस्तुस्वरूपनिर्माणाथंस्‌। तथा हि सिद्धवस्तुनः अपरस्मे व्यवहारोपयोगित्वेन 
प्रतिपादनार्थमेव लक्षणप्रयोजनम्‌ । तद्यथा कश्चिज्जनः पृथिवों स्वरूपतो जानन्नपि 
कुतश्चिद्‌ व्यामोहात्‌ पृथिवीति न व्यवहरति, तं प्रति विषयसम्वन्धाव्यभिचारेण 
व्यवहारसाधना्थमेव पृथिव्याः असाधारणधर्मभूतं लक्षणं कथ्यत इति। उक्तं च 
न्यायकन्दलीकारेण--'यो पृथिवीति लोके श्युणोति, न जानाति च तस्याः स्वरूपं 
कोदुर्गित, तं प्रति तस्याः स्वपरजातीयव्यावृत्तस्वरूपप्रतिपादनार्थम्‌ असाधारणो 
घमं कथ्यते? इति' । न्यायकन्दलीकाराभिप्राय एवं समायाति यद्‌ वस्तुलक्षणं सजातीय- 
विजातीयप्रतियोगिकमेदघीसापेक्षम्‌ इति | तदुक्तम्‌ उद्द्योतकारेण-'लक्षणस्यतरव्यव- 
च्छेदहेतुत्वात्‌। लक्षणं खलु लक्ष्यं पदार्थं समानासमानजातोयेभ्यः व्यवच्छिनत्ति । 
अतो व्यवहारसाधनं समानासमानजातीयव्यवच्छेदो लक्षणार्थं इति निष्कर्ष: । 


१, न्या० Fo {० प्रकरणम्‌-पु० ७० | २. alo वा० रारा३ | 


३] 

४. व्यवहारोपपत्तये लक्षणावद्यकत्वम्‌ 

एवं स्थिते गोपदार्थस्वरूपस्य अन्यस्मे व्यवहारोपयोगित्वेन प्रतिपादनाथं 
गोपदार्थलक्षणं सजातीयपदार्थगवयादिभ्यः, तथा विजातीयपदार्थगवेतरेभ्यशच व्यव- 
च्छिद्येव क्रियते । अतो यदेतद्‌ वस्तुनः प्रात्यात्मिकं स्वरूपम्‌, स एव भेदः, तच्च 
अपरदशंनानपेक्षम्‌ इन्द्रियसन्निकर्षादेव प्रतीयमानं प्रत्येकं विलक्षणमेव संवेद्यत इति 
युक्तमुक्तं न्यायकन्दल्यास्‌ | 

अत्रेदं जोध्यम्‌-सवंत्रेव प्रत्यक्षेणाधिगतानां पदार्थानाम्‌ इतरभेदान्‌ परान 
बोधयितुं लक्षणं प्रतिपादयेत्‌ प्रमाता, स्वयमभ्रतिपन्नस्य प्रतिपादकत्वासम्भवात्‌ | 
भेदो नाम पदार्थानाम्‌ अन्योन्याभावलक्षण इति न्यायवित्सिद्धान्तः, स चानुयोगि- 
प्रतियोगिसापेक्षः। तथा हि यस्थ अभावः, यत्र च अभावः, तदुभयग्रहणं विना 
अन्योन्याभावो न गृह्यते। न हि घट्ज्ञानं पटज्ञानं चान्तरेण घटप्रतियोगिकपटा- 
नुयोगिकभेदः प्रत्तिपादयितुं शक्यते । अतः प्रतियोग्यनुयोग्युभयोः ज्ञानं विना निषेधा- 
नुपपत्तिः । तस्माद्‌ इतरव्यावृत्तिमुखेन पदार्थस्वरूपं प्रतिपादयल्लक्षणं सर्वथेव भेदम्‌ 
अवगाहते | भेदश्च अवगाहतेऽयोन्याभावम्‌। अतः परम्पराक्रमेण लक्षणाद्‌ भेदः, 
भेदाच्च अभावसिद्धिः । 
५. लक्षणान्तगंतभेदज्ञानावशयकत्ववर्णनम्‌ 

अत्रेदं विचायंते-गोस्वरूपग्रहणकाले कि तदितरभेदगोस्वरूपयोः संकीणंयो- 
ग्रहणम्‌, आहोस्वित्‌ परस्परविविक्तयोरुयोग्रहणम्‌ | तत्र आद्ये 'गौरइबो न भबति! 
इति प्रतीत्यसम्भव एव । यतो गवाश्वयोभेंदे गोत्वं च यदि सङ्कीणंतामापद्येत, तदा 
गोत्वम्‌ अश्वभेदश्च इति पदार्थंद्वयग्रहणासम्भवात्‌ पदार्थद्रयावगाहिनी “गौरइवो न 
भवति' इति प्रतीतिः नोपपद्यते । यदि पुनः बिविक्तयोरेव ग्रहणम्‌, तदा अन्योन्याः 
श्रयत्वं दुर्वारम्‌ । तथा हि विविक्तयोर्ग्रंहणे सति अभावग्रहणम्‌, अभावग्रहणे सति 
विविक्तयोर्ग्रहणमिति । 


६. पदार्थस्वरूपतदितरव्यावृत्तिबोधविचारः 


अत इतरभेदमुखेन वस्तुस्वरूपनिर्णयः कथं सम्भाव्यते इति चेत्‌, उच्यते 
भिन्नयोवंस्तुनो: इतरेतराभावः सिध्यति | भेदश्च वस्तुनिष्ठ यदसाधारणं रूपं तत्स्वरूप 
एव । तथाविधं स्वरूपम्‌ अपरदशंनानपेक्षं स्वेन महिम्ना इन्द्रियादिसंयोगद्वारा वस्तु- 
स्वरूपस्य प्रतीतिसम्भवात्‌। तथा चोक्तं कन्दलीकृता--“यदेतद्‌ वस्तुनः प्रातिस्विकं 
स्वरूपम्‌, स एव भेदः, तच्च अपर-दर्शनानपेक्षम्‌ इन्द्रिय-सञ्निकषंमात्रादेव प्रतीयमानं 
प्रत्येकं विलक्षणमेव संवेद्यते’ (न्या Fo Jo ९२--जलप्रकरणे) | एतेनैतत्‌ सिध्यति 
यद्‌ गोस्वरूपदशनं न अश्वदर्शनादिकम्‌ अपेक्षते, किन्तु यत्र गोस्वरूपं पश्यतोऽपि 

४] अभावविमशे 
प्रमातुः गोरान्दज्ञानं नास्ति, तत्र अश्वे गवि च स्वेन स्वेन आत्मना गृह्यमाणंन 


तत्तत्स्वरूपनियमार्थम्‌ अन्योन्याभावप्रतीतिर्जायते | अतो वस्तुस्वरूपनिर्धारणाथ 
गल्लक्षणं प्रयोक्तव्यम्‌, तत्रैव अभावचिन्तनं बलादापतितं दाशंनिकेषु । 


७. पदार्थतत्वनिर्घारणम्‌ अभावोपजोवकम्‌ 


न केवलं पदार्थतत््वविरलेषणोपायेन अभावचिन्तनं दार्श॑निकहृदयराज्यम्‌ 
अधिरूढम्‌, अपि तु व्यवहारनिष्णाताचां भ्रमप्रमाददोषरहितानां सजनानामपि लोक- 
व्यवहारतोऽभावचिन्तनं सिद्धम्‌ । तथा हि लोकानां व्यवहारः 'साण्भ्रतम्‌ इद नास्ति’, 
“इदं च बिनष्टस्‌', ‘इदम्‌ इदं न भवति’ इत्यादिः, तत्र च 'नास्ति' शब्देन कि प्रतीयत 
` इत्येव विर्लेषणीयम्‌ । यद्‌ वस्तु यत्र देशे यत्र काले च विद्यते, तद्‌ वस्तु तत्र तदानीं 
नास्तीति न केनापि व्यर्वाह्मयते । एवं विद्यमाने वस्तुनि विनष्टप्रतीतिरपि न भवेत्‌ | 
अत एव न तद्व्यवहारश्च । एवम्‌ इदम्‌ इदानीं न भवतीति, अत्रापि यद्‌ वस्तु यन्न 
भत्रतोति व्यवह्ियते, तत्र तद्‌ वस्तु न तत्स्वरूपम्‌ इति सर्वे: प्रतीयते । एवं च सति 
इदं सर्वाभ्युपेयं यद्‌ वस्तुनो विद्यमानदशायां नास्तोति व्यरवहाराभावाद्‌ । वस्तुनः 
अविद्यमानदशायां तद्व्यवहाराच्च नास्तिपदेन वस्तुसत््वं निषिध्यत एव । अग्रमेव 
निपेधोऽभावाख्य इति प्रसिद्धिः | 

अत एव घटो नास्तीति प्रत्यये नास्तिपदाभिधेयधटप्रतियोगिकाभावस्य सर्वानु- 
भवसिद्धत्वाद अभावपदार्थस्य प्रतीतिसिद्धत्वं न केनापि वारयितुं शक्यते। कि 
पुनबेहुना, न केवलं प्रेक्षावतामेव अभावव्यवहारः लोकप्रसिद्धः; अपि तु पांशुलः 
चरणानां हालिक्रादिप्राक्ृतजनानामपि सति वस्तुनि तन्नास्तीति व्यवहाराभावात्‌, 
असति च वस्तुनि तन्नास्तीति व्यवहाराच्च वस्तुसत्त्वमेव अभावप्रतीतिस्‌ 
अवगाह्यति | 


८. पदार्थव्यवहारस्थलेऽपि अभावोपजीवकत्वस्थापनम्‌ 


प्रसिद्ध चेतत्‌-्षुधात्त॑स्य भोजनेन क्षुन्निवृत्तौ साम्प्रतं मे क्षुधा नास्तीति 
व्यवहारो बालमूकादीनामपि, अतः कथमपि लोकव्यवहारसिद्धोऽभावो नानङ्जीकत्तुः 
शक्यते | स॒ चाभावः कि स्वरूपः ? भावादन्यो वा, भावान्तरं वा इत्यन्यदेतत्‌, तदग्रे 
विवेचनीयम्‌, किन्तु आपामरसाधारणानां स्वेषामभावः प्रतीतिसिद्धो व्यवहारानु- 
विधायीति सर्वैरेव स्वीकत्तेव्यम्‌ । 


९. शास्त्रीयविचारो लोकसिद्धानुभवं नातिक्रमेत्‌ 


अत एव अनुभवसाक्षिकस्य अभावस्य स्वरूपपर्यालोचनं शास्त्रकृतामपि 
सुतरामावस्यकीयम्‌। न हि लोकानुभवसिद्धपदार्थानु अतिक्रम्य शास्त्रयुक्त्या सर्वानु- 

प्रथमो$व्याय: [५ 
भवविरुद्ध किञ्चित्‌ साधयितुं शक्यते, यतः पदार्थाः खलु स्वे महिम्नि प्रतिष्ठिता 
ated | न हि शास्त्रयुक्त्या पदार्थानां स्वरूपस्‌ आविभवति, तिरोभवति वा, अतो 
ये ये पदार्था यथास्वरूपस्‌ आश्रितास्ति्ठन्ति, तेषां तेषां पदार्थानामनन्यसाधारणं 
तत्स्वरूपं प्रेक्षावदनुभवसिद्धं शाख्नयुवत्या व्यवस्थापनीयम्‌ | यतः पदार्थानां स्वरूपम्‌ 
अवलोक्येव तत्पदार्थस्वरूपविधायिनी चिन्ता said, न तु आदौ यथा यथा 
चिन्तितम्‌, तथेव वस्तुस्वरूपं पश्चाद्‌ आविभूतमिति कथमपि युक्तिसिद्धम्‌ । केवलं 
तु भगवानु एव मनसि सङ्भूल्पं विधाय पश्चाद्‌ विश्वं सूजति सङ्धूल्पानुरूपसु, न तु 
दार्शनिकानां युक्तिविदां तथात्वं सम्भवति । 

१०. पदार्थस्वरूपनिर्धारणाथं शास्त्रेषु अभावचिन्तनप्रयोजनम्‌ 

न हि ते दार्शनिका नित्याः परमेश्वर्यमापन्नाः स्वतःसिद्धा; अपि तु अस्मिन्‌ 
जगति लब्धजन्मानो विविधविद्याविद्योतितचेतसो मनीषिणस्ते वेचित्र्यपुर्णं जगद्‌ 
विलोक्य तंत्रानुभूयमानानां पदार्थानां स्वरूपनिणंये बद्धप्रयत्ना भवन्ति, अतः स्वभावतो 
ये पदार्था यथावस्थिताः, तेषां तेषां स्वरूपम्‌ आलोक्य तत्स्वरूपोद्घाटनानुसन्धित्सा 
मनीषिणां मानसे पदं विदध्यात्‌। तद्वशादेव ते स्वकीयचिन्ताप्रसरवशाद्‌ विविघेः 
भावैः परीक्ष्य तत्त्वनिर्णयं कुर्वेन्ति । अत एव ये ये पदार्था लोकानुभवसिद्धाः, तांस्तानु 
पदार्थान्‌ विहाय शून्यमूला दार्शनिकानां चिन्ता कथमपि न प्रसरति, न वा तच्चिन्ता- 
वशाद्‌ लब्धजन्मानः पदार्थाः, तस्माद्‌ लोकव्यवहारसिद्धं प्रतीतिसाक्षिकं अभावः 
पदार्थम्‌ अनुसृत्य दार्श॑निकानां स्वाभीष्टसिद्वय एव अभावविषयको विचारः 
समापतित इति । 


(ख) अभावशब्दार्थविचारः 


न भावः, अभाव इति अभावशब्दनिष्पत्तिः | तत्र नञ्‌ इत्यर्थश्च संसर्गाभावः, 
अन्योत्याभावश्च इति vate दीधितिक्ृता उक्तस्‌ । संसर्गाभावादयोऽग्रे विचार- 


यिष्यन्ते | “इदम्‌ इह नास्ति’, “इदम्‌ इदं न भवति’ इत्यादिप्रतीतिसिद्पदार्थविशेषः 
अभावः। एवम्भूतश्च “अभावः' अभावत्वप्रकारकप्रमाविषयः । 


११. लोकव्यवहारमाथित्य अभावशब्दार्थनिरूपणम्‌ 


अत्रेदं बोध्यम्‌-इदमिह नास्ति, इदमिदं न भवतीति प्रतीतिवेलक्षप्याद्‌ 
अभावपदशबयतावच्छेदकं न अभावत्वम्‌, अपि तु संसर्गाभावत्वम्‌ अन्योन्याभावत्वं च 
इति नञः शक्यतावच्छेदकम्‌ । 


१२. अभावश्ब्दरक्यतावच्छेदकविचारः 


न च लाघवाद्‌ अभावबुद्धिविषयीभूताभावत्वं सर्वाभावसाधारणम्‌ अभावः 
शब्दशब्यतावच्छेदकम्‌ एकमेव, इति वाच्यम्‌, इह्‌ 'घटो नास्ति' इत्यत्र यादृशाभावः 

६] अभा्वाविमशे 
प्रतीतिविषर्य भूतः, “घटः पटो न' इत्यत्र न तथाविधाभावः प्रतीयते, अपि तु अभाव- 
वेलक्षण्यमेव प्रतीयते । अन्यथा अभावविषयिण्या qe: हेविध्यं नाहुति I अभावत्वस्य 
सवसाधारण्येन अभावपदशक्यतावच्छेदकत्वे तदवच्छिन्नप्रतीतौ सवंत्रेव प्रतीतेः 
एकविधत्वं युक्तस्‌ । दृस्यते तु पुनः न तथा, यतः क्वचिद्‌ अनुयोगिवाचकपदोत्तरं 
सप्तमीविभक्तिः, क्वचित्‌ प्रतियोगिवाचकपदोत्तरं प्रथमाविभक्तिः । यथा “भूतले घटो 
नास्ति, 'इह कपाले घटो ध्वस्तः' इत्यादि । अन्यत्र च पुनः ्रतियोग्यतुयोग्युभय- 
चाचकपदोत्तरं प्रथमोविभक्तिरेव यथा घटः पटो नेति । यदि पुनः अभावत्वं अभावः 
पदशक्यतावच्छेदकस्‌ एकमेव स्यात्‌, तदा सर्वत्रेव अभावबोधे अनुयोगिप्रतियोग्यादिः 
पदानां तुल्यविभक्तिकत्वं सम्भाव्येत। न हि अथंवेलक्षण्यं विना विभक्तिवैलक्षप्यं 
सम्भवेत्‌ | अत एव अभावत्वं नैकम्‌ अभावपदशकयतावच्छेदकम्‌। तथा हि 'घटो 
नास्ति’ इत्यादौ संसर्गाभावत्वस्य, 'घटो न भवति’ इत्यत्र च अन्योन्याभावत्वस्येव 
प्रकारतया आतुभविकत्वेन अभावपदशक्यतावच्छेदकं द्विविधम्‌ इति सिदध्यति | 
१३. अभावत्वं संसर्गान्योन्थाभावसाधारणं न भवेदिति मतप्रदशंनम्‌ 

केचित्तु नञपदजन्यप्रातिपदिकार्थे अभःवान्वयबोधस्थले सप्तमीसमभिव्याहार- 
ज्ञानं कारणम्‌, अत एव “भूतले घटो नास्ति’ इत्यत्र भूतलपदोत्तरं सप्तमीविभक्तिर- 
क्ष्यते । यत्र पुनः नञपदजन्यभेदबोधः, तत्र समानविभक्तिकप्रातिपदिकार्थंसमभि- 
व्याहारः कारणम्‌ । अत एव व्युत्पत्तिमेदसूचनायेव क्वचित्‌ सप्तमीविभक्तिः, क्वचिच्च 
प्रथमाविभक्तिः अतुयोगिवाचकपदोत्तरं प्रयोजनीया, किन्तु 'अभावः' इत्यनुभवाद्‌ 
उभयाभ।वसाधारणस्‌ एकमेव शक्यतावच्छेदकस्‌ इति | 


(ग) नजः प्रकारभेदकथनस्‌ 


ननु नत्रर्थाः षड्‌ इति प्रसिद्धिभेवति | तथाहि 
तत्सादृर्यमभावरच तदन्यत्वं तदल्पता। 
अप्राशस्त्यं विरोधश्च ननर्थाः षट्‌ प्रकीत्तिताः ॥ 

१. तत्सादृश्यं यथा- अब्राह्मणः, ब्राह्मणसदुश इत्यर्थः । 

२. अभावो यथा-अपापम्‌, पापाभाव इत्यर्थः | 

३. तदन्यत्वं यया--अघट:, घटभिन्नं द्रव्यम्‌ | 

४. तदल्पता यथा-अनुदरा कन्या, अल्पोदरी इत्यर्थः । 

५. अप्राशस्त्यं यथा-अकार्य्‌, अप्रशस्तं कार्यम्‌ | 

६. विरोधो यथा-असुरः, सुरविरोधी इत्यर्थ: | 

प्रथमोच्ध्यायः [Fe 


एवं च षडेव शत्र्यतावच्छेइकानि वक्तव्यानि-तत्‌ कथं द्विविधमेव शक्यतावच्छे- 
इकस्‌ उक्तमु ? इति चेत्‌, उच्यते -संसर्गाभावत्वान्योन्या भावर रूपध्रमंद्यावच्छिन्ने 
अभावपदशबत्य ङ्गीकारेणेव निर्वाहसम्भवे गोरवात्‌ षडवच्छेदकानि नाद्धीकत्तंव्यानि | 
यत्र च सादुश्यादिकं प्रतीयते, तत्र लक्षणयेव तथाविधप्रतोतिः सम्भवति । 
१४. तत्रेव रघुनाथशिरोमणेः मतोल्लेखः 

तथा चोक्तं गदाधरभट्टाचायंपादेः नत्रवादव्याख्यानावसरे-लक्षणयेव 
सादुश्याद्य्थंप्रयोगनिर्वाहे Ast शक्तिकल्पनम्‌ अयुक्तम्‌; अपि तु अभावान्यत्व- 


ख्पार्थद्रय एव सादुस्यत्वादयपेक्षया अभावत्वमेदत्वयोः लघुतया तयोः प्रवृत्तिनिमित्तत्वे 
विनिगमकसत्त्वात्‌^ । 


(घ) अभावशक्यतावच्छेदक्तिणयाबचारः 


इदमत्रावधेयस्‌-यद्यपि “भूतले घटो नास्ति’, 'घटः पटो न भवति’ इत्यादौ 
सवंत्रेव अभावबुद्धिः सम्पद्यते, तथापि प्राचीनानां मते अभावत्वं न उभयामाव- 
साधारणम्‌ अनुगतप्रतीतिनियामकम्‌, यतः सवंत्रैव पदार्थाङ्गीकारे अनुगतप्रती तिरेत्र 
नियमिका । 


१५; अभावशब्दशक्यतावच्छेदकविषये प्राचीनमतप्रदशंनम 


तथा चोक्तं न्यायकन्दल्यास्‌-'यथा भावस्य स्वाधारेषु द्रव्य-गुण-कमंसु 
आस्मानुरूपः प्रत्ययः सतुसदिति प्रत्ययः द्रव्यत्वस्य स्वाश्रयेषृ द्रव्येषु आत्मानुरूपः 
प्रत्ययः, द्रव्यं द्रव्यमिति प्रत्ययः, गुणत्वस्य स्वाश्रयेषु गुणेषु आत्मानुरूपप्रत्ययः गुण 
इति प्रत्ययः, कमंत्वस्य स्वाश्रयेषु कमंसु आत्मानुरूपः प्रत्ययः कर्मेति प्रत्ययः, तस्य 
कत्त्‌ त्वाद्‌ भावद्रव्यत्वादीनां स्वाश्रयादिभ्यः परस्परतर्च अर्थान्तरभावः, तथा सम- 
वायस्यापि पञ्चसु पदार्थेषु इहेति प्रत्ययदर्शनात्‌ तेभ्यः पञ्चम्यः पदार्थान्तरत्वस्‌' । 

एवं च सति अभावस्वीकारस्यलेऽपि अनुभव एव प्रमाणपदवीस्‌ अधिरोहति, 
तथा च "भूतले घटो नास्ति' इत्यत्र .सप्तम्यन्तानुयोगिकप्रथमान्तप्रतियोगिताकाभाव- 
. प्रतीतिः सर्वेषास्‌ अनुभवसिद्धा, “घट: पटो न' इत्यत्र पुनः अनुयोगिप्रतियोगिवाचक- 
पदयोः उभयोरेव प्रथमान्तत्वस्‌ अनुभूयते, तस्माद्‌ अनुभवभेदात्‌, संसर्गाभावान्योः 
त्याभावयोः नेकत्वं सिध्यति, अतः संसर्गाभावत्वम्‌ अन्योन्याभावत्वं च नञः शक्यता- 
वच्छेदकस्‌, न च पूर्वोक्ताभावभ्रतीतिद्वयस्थले ` समवायाद्यवच्छिन्नायास्तादात्म्या- 
वच्छिन्नायारच प्रतियोगितायाः संसगंतया भानादेव वेलक्षण्यसिद्धो अभावत्वं लाघवात्‌ 


` १. रघुनाथश्िरोमणिः-ननर्थवादः--पू० २०२२ | 
, २, न्यायकन्दली -- ७७७-७७ | 

८] झभाब्रबिमशे 


यर्वाभावसाधारणम्‌ एकमेव शक्यतावच्छेदकं स्यादिति वाच्यस्‌, अपि च, अभाव” 
द्रयवैलक्षण्य बिना प्रतियोगितायाः सम्बन्धद्वारकमेदो न भवेत्‌, तादाम्यसम्ब्न्धाः 
वच्छिन्नघटत्वावच्छिन्नभ्रकारताकबुद्धि प्रति तादात्यसम्बन्धावच्छिन्नघटस्वावच्छिन्- 
प्रतियोगिताकामावबुद्धेरेव प्रतिबच्धकत्वस्‌, न तु तथाविधबुद्धि प्रति. समवायाद्यव- 
च्छिन्घटत्वावच्छिन्नप्रतियोगिताकाभावबुद्धे: प्रतिबन्धकत्वं सम्भवेतु | एवं समवा- 
याद्यवच्छिन्नघटत्वावच्छिन्नप्रकारताकर्बुद्धि प्रत्यपि समवायाद्यवच्छिन्नघटत्वावच्छिन्त- 
प्रतियोगिताकाभावबुद्धेरेव प्रतिवन्धकत्वम्‌, न तु तत्रापि तादात्म्यसम्बन्धावच्छिन्न- 
प्रतियोगिताकाभावबुद्धेः प्रतिबन्धकत्वस्‌, अतः प्रतिबध्यप्रति बन्धकभावस्थछे स्पष्टत 
एव योः अभावयोः वेलक्षण्यम्‌ अनुभवसिद्धस्‌ । 

न च पदार्थद्वयवैलक्षण्य विना तथात्वं सम्भवति, अतः संसर्गाभावान्योन्या- 
भावयोः वैलक्षण्यात्‌ शक्र्यतावच्छेदकमपि द्वयमेव स्यात्‌ | 


१६. अभावशब्दशक्यतावच्छेदकविषये नवीनमतप्रदर्शनम्‌ 


नवीनास्तु--अभावत्वम्‌ अखण्डोपाधिरूपमेव। तथा fe संसर्गाभावत्वस्‌ 
अन्योन्याभावत्वं च पृथग्‌ इत्यत्र इयमेव युक्तियंत्‌ यत्र संसर्गारोपपूर्वंकप्रतीतिरभा- 
वस्य तत्रेव संसर्गाभावः, यथा अत्र यदि घटः स्यात्‌ तहि घटवत्तवया उपलभ्येत, इति 
प्रतियोग्यारोपपूर्वंकमेव संसर्गाभावः प्रतीयते, अन्योन्याभावस्थले तु न तथा, Tay 
अन्योन्याभावस्थले _ तादात्यसम्बन्धावच्छिन्तप्रतियोगिताकत्वमेव, संसर्गाभावस्थले 
'तुनतथा, अपि तु तादात्म्यातिरिक्तसम्बन्धावच्छिन्नप्रतियोगिताकाभावत्वं संसर्गा- 
भावत्वम्‌ | ; 


१७. अभावशब्दशक्यतावच्छेदकोपसंहारः 


एतच्च न युक्ततरम्‌, तथा हि यदि संसर्गारोपपूर्वकप्रतीतिविषयतात्त्तमेव 
संसर्गाभावत्वं स्यात्‌, तदा अतीन्द्रियाभावस्थले अभावे अव्याप्तिः दुष्परिहारा । अतः 
आरोपस्य अभाव त्यक्षे हेतुत्वं न प्रमाणसिद्धम्‌। एवं तादात्म्याति रिक्तसम्बन्धावच्छिन्न- 
प्रतियोगिताकाभावत्वं संसर्गाभावत्वस्‌ इत्यपि न वक्तुं युज्यते, संयोग्यन्योन्याभावे 
` अतिव्याप्त्यापत्ते; यतः संयोगितादात्म्यस्य फलतः संयोगरूपतया तथाविधाभावस्य 
संयोगावच्छिन्तभ्रतियोगिताकत्वात्‌ तत्र संसर्गाभावलक्षणस्य अतिव्याप्तिः स्यात्‌ | 
अत; पुर्वोक्तरूपेण संसर्गाभावत्वं न निर्धारयितुं युक्तम्‌, नापि यथोक्तम्‌. अन्योन्याः 
भावत्वमपि संगच्छते, तथा सति संोग्यन्योन्याभावे अव्याप्त्यापत्तेः, पूर्वोक्तरीत्या 
अत्रापि संयोगस्येव फलतः तथाविधाभावप्रतियोगितावच्छेदकसम्बन्धसम्भवात्‌ | अतः 
अत्यन्ताभावादौ संसर्गाभावः इत्यानुभवसाक्षिकस्‌ अखण्डोपाधिरूपमेव ततु | एवम्‌ 

प्रयमोइध्यायः ER 


-झन्योन्याभावल्वमपि तथैव प्रतीतिसिद्धम्‌ अखण्डोपाधिरूपमेव वक्तव्यम्‌ । तथा च 
“इभयाभावानुगतम्‌ अभावत्वमेव शक्यतावच्छेदक वाच्यम्‌ | 

: -एवस्‌ अभावाधिकरणकाभावस्यळे अभावत्वस्य अतुयोगिताविद्देषरूपत्वेन 
प्रतीयमानतया अनुयोगिताविशेष एव अभावत्वमिति वक्तुं शक्यते | अत एवोक्तं 
दीधितिक्ृता सिद्धान्तलक्षणे-'अभावत्वं चेद्‌ इदमिह नास्ति-इदमिदं न भवति इति 
प्रतीतिनियामको भावाभावसाधारणः स्वरूपसम्बन्धविशेषः' । तथा चोक्तं गदाधर- 
भट्टाचायपादे: नञूवादव्याख्यानावसरे-यदि अन्योन्याभावत्वं तादात्म्यसम्बन्धावच्छिन्न- 
प्रतियोगिताकाभावत्वरूपं भवेत्‌, तदेव न, संयोग्यादितादात्म्यस्य संयोगादिरूपतया 
संयोगसम्बन्धावच्छिन्नसंयोग्यत्यन्ताभावस्य अन्योन्याभावत्वापत्ते, अपि तु अनुयो 
गिताविशेष एव । एवं च तादात्म्प्रस्य अन्थोन्या भावप्रतियोगितावच्छेदकसम्बन्धत्वमपि 
अप्रामाणिकस्‌। इह संयोगेन घटो नास्ति इत्यादिवद्‌ अयं तादात्म्येन न घटः 
.इत्याद्यप्रत्ययात्‌ । एवं च तादुशानुयोगिताविशेषप्रकारकत्वमेव अभेदसम्बन्देन 
प्रतियोगिप्रकारकधीविरोधित्वे तन्त्रम्‌। तथा च न तेन ख्पेण पृथक्शक्तिकल्पनम्‌ 
_तत्प्रकारकबोधानुरूपेणावश्यकस्‌ । 


भाषापरिच्छेदे अभावव्याख्यानावसरे दिनकर्यास्‌ उक्तम्‌-'अत्रः नव्याः 
'अभावत्वस्य अखण्डोपाधित्वे प्रमाणाभावः, किन्तु भावभिन्नत्वं समवायसामानाधि- 
करण्यान्यतरसम्त्रन्धावच्छिन्तप्रतियोगिताकसत्ताऽभावत्वम्‌ इति; किन्तु नञवादे 
गदाधरभट्राचार्य्येण प्रदशितरीत्या अखण्डोपाघित्वम्‌ अभावत्वमु इति नव्यानां 
मतम्‌'-इत्युक्तम्‌ । 

दिनकरीकृतामाशयः-यत्र तु प्रकारान्तरेण उपपत्तिर्नेव सम्भवेत्‌, तत्रैव 
अखण्डोपाधित्वं स्वीकत्तंव्यम्‌ | अतो यदि प्रकारान्तरेण घटाभावादौ अभाव इत्यनुगत- 
प्रतीतिः सम्भवेत्‌, तदा अखण्डोपाधित्वं न स्वीकत्तंव्यम्‌ । प्रकारान्तरं तु दशितमेव 
भावभिन्तत्वस्‌ इत्यादिना | 

ननु एवमपि थस्य सत्तात्वेन सत्ताज्ञानं नास्ति, तस्य सत्तानुपस्थितिदशायां 
घटो नास्ति इत्यादिप्रतीतेरनुपपत्तिरेव इति चेत्‌, तत्रोच्यते, सत्ताऽभावस्य स्वरूपतो 
भानस्वीकारान्त दोषः। तथा चोक्तं दिनकर्याम्‌-'सत्ताऽत्यन्ताभावव्यक्तेः स्वरूपत 
एव प्रकारत्वोपगमात्‌' | 


ननु तथापि सत्तोपस्थितिशून्यकाले “घटो नास्ति’ इत्यादिप्रतीतिरनुपपन्नेव, 
क क अभाचज्ञाने प्रतियोगिज्ञानस्य हेतुतया सत्ताज्ञान विना सत्ताऽभावभानासम्भवाद्‌ 


NS इति चेत्‌, उच्यते, अभावत्वप्रकारकप्रत्यक्षं प्रत्येव प्रतियोगितावच्छदकावच्छिन्न- 


१. दीघीतिः-सिद्धान्तलक्षणम्‌-ए० ३०६। 
२ 

ge ] अभावबिसशै 
प्रतियोगिज्ञानं कारणस्‌, न तु घटो नास्ति. इत्यादिप्रतीतिस्थले, संत्ता$भावस्य अभाव 
विषयकशाब्दज्ञानरूपतया तत्र प्रतियोगिज्ञानानपेक्षणात्‌ । अव्यथा (इद तमः' इल्यादिर 
प्रतीतैरनुपपत्ति; । तथा हि तमस्त्व॑ तु न तेजोऽभावत्वरूपत्वस्‌, अपि तुः तेजोऽभाव- 
निष्ठतत्तद्व्यक्तित्वमेव | 

ag तथापि विशिष्टबुद्धित्वावच्छिन्नं प्रति विदोषणज्ञानत्वेन हेतुत्वात्‌ 
सत्ता$भावस्य पूर्वानुपंस्थितस्यापि प्रकारत्वोपगमे पुवोक्तकार्यकारणभावे व्यभिचार 
इति चेत्‌, तत्रोच्यते“ विशिष्टबुद्धित्वं हि विशिष्येव वाच्यम्‌ | तथा हि यदि सप्रकारक- 
बुद्धित्वं विशिषटबुद्धित्वस्‌, तत्र विशेषणत्वमपि प्रकारतया भानाद्‌ अतिरिक्त 
वाच्यस्‌, अन्यस्य दुबेचत्वात्‌ । एवं च सति यदि सामान्येन विशिष्टबुद्धि प्रति 
विशेषणज्ञानस्य हेतुत्वम्‌ उच्यते, तदा घटज्ञानात्‌ पटविशिष्टबुद्धथापत्तुर्वारा, यतः 
घटस्यापि क्वचित्‌ प्रकारकत्वात्‌। अतो घटविरिष्वुद्धि प्रति घटज्ञानत्वेन तथा 
पटविशिष्टबुद्धि प्रति पटज्ञानत्वेन इत्यादिरीत्या विशिष्यैव कार्यकारणभावो वक्तव्यः | 
एवं च सति कार्यकारणभावस्य प्रतिव्यक्तिमेदेन भिन्नतया अभावत्वविशिष्टवुद्धिस्थले 
विशेषणज्ञानस्य कारणत्वं नैव कत्प्येत, फलानुरोधित्वात्‌ कल्पनायाः | अतः इदं तम 
इत्यत्र तेजस्त्वेन तेजोज्ञानं विनापि न अनुपपत्तिः तथा च विशेषणज्ञानं विना यत्र 
विशिष्टबुद्धिः नोत्पद्यते, तत्रैव विशिष्बुद्धि प्रति विदोषणज्ञानस्य कारणत्वं कल्प्यस्‌ | 
अतो घटादिज्ञानं विना घटादिविशिष्टबुद्धेरनुदयात्‌ तत्र पूर्वोक्तरीत्या कार्यकारणभावः 
कल्प्यते | अत एवोक्तं दिनकर्याम्‌--'विशेषणभेदेन हेतुताया भिन्नत्वेन तत्र तदहेतु- 
त्वानुपगमात्‌ फछानुरोधित्वात्‌ कल्पनाया इति? । 


वस्तुतस्त्वयं पक्षो न संगच्छते । जात्यखण्डोपाध्यतिरिक्तपदार्थंस्य स्वरूपतः 
प्रकारत्वेन भानानुपगमातु | अपि च, यदि निरवच्छिन्नप्रकारताश्रयीभूतं 'घटो नास्ति’ 
इत्यादिप्रतीतिविषयीभूतम्‌ अभावत्वं स्यात्‌, तहि तस्य अखण्डत्वं कथं वार्यंते ? यतः 
जात्यखण्डोपाध्यादेरिदमेव अखण्डत्वं यद्‌ निरवच्छिन्नप्रकारताश्रयत्वस्‌ | तथा च सति 
'नास्ति' इति प्रकारीभूतघर्मस्य अखण्डोपाधित्वं सिद्धमेव इति दिक्‌। 


१. fao मु० Fo ९६। 

द्वितीयोञ्ध्यायः 
अभावस्वातन्त्र्पविचारः 


(क) प्रमेयतया अभावस्‌ अनङ्गोकुवंतां प्राभाकराणां सतस्‌ 


एतावता प्रबन्धेनानुभवसाक्षिकः कश्चित्‌ पदार्थः अभावो नामास्तीति किञ्जिदा- 
लोचितम्‌ । तत्र अभावस्य पदार्थत्वविषये केचित्‌ पुनः वेमत्यमावहन्ति। तथा हि 
‘इदमिह नास्ति’ इति प्रतीत्या इदन्तावच्छित्ने धमिणि किश्चिद्वर्मावच्छिन्नप्रतियोगि- 
ताकाभावः प्रक्रारविधया भासत इत्यत एव धमिणोऽतिरिक्तस्य प्रकारीभूतस्याभावस्य 
स्वतन्त्रतया पदार्थत्वं यद्‌ अभाववादिभिरञ्गीकृतस्‌, तन्नेव युज्यते, यतोऽनुभव- 
साक्षिकतयैव यदि पदार्थानास्‌ अस्तित्वं स्वीकत्तंव्यं स्यात्‌, तदा प्रणिहितेन मनसा 
चिन्तनीयं aq “भूतले घटो नास्ति'त्यादौ प्रतीतौ भूतलत्वाबच्छिन्नधामिण एव ग्रहः 
स्यात, न तु तत्र प्रकारविधया अभावोऽपि कश्चित्‌ प्रतीयते, यतस्तत्र भूतलं पश्यन्नेव 
जनो घटो नास्तीति व्यवहरात। अत एव तत्र दुश्ये प्रतियोगिनि तदेकविषया . या 
बुद्धिः, सैव तदभाव इति व्यपदिश्यते । 


१. नास्तीत्यादिवाक्यानाम्‌ अ्थंप्रदशञनम्‌ 


तथा चोक्तं प्रकरणपश्चिकायां शालिकनाथेन-'भावानामवगतिद्विधा-एका 
तावद्‌ भावान्तरसंसृष्टविषया, अपरा च तदेकविषया । यापि च सा तदेकविषया 
बुद्धि, सापि च द्विवा-प्रतियोगिनि दृश्ये, अदृश्ये च । तत्र दृश्ये प्रतियोगिनि या 
तदेकविषया बुद्धिः, सैव तस्य प्रतियोगिनः अभाव इत्युच्यते’ इति। 
२. घटाभाववद्‌ भूतलम्‌ इत्यादिप्रतीतेः अथंप्रदशंनम्‌ 

अपि च, अभावस्य पदार्थम्‌ अङ्भीकृर्वंन्तोऽपि दारशनिका eat प्रतियोगिनि 
तदेकविषयां बुद्धिमेव अभावज्ञानार्थस्‌ अतुमन्यन्ते। तथा हि अत्र यदि घटः ` स्यात्‌, 
तहि घटवत्तया उपलभ्ग्रेत--इति प्रतियोग्यारोपेण तत्र तेषास्‌ अभावज्ञानं सिध्यति । 
एवं च सति दुश्यस्य अदर्शनमेव अभावप्रतीतौ कारणम्‌, तहि अदशनं यदि कारणं 
स्यात्‌, तदा तत्र केवलं दृश्यादर्शनस्‌ इत्येवास्तु, कि पुनः अभावाख्यस्य प्रमेयस्य 
स्वीकरणेन | यत्र भूतले घटो न दुश्यते, तत्र भूतलमात्रं दुश्यते--इत्यनेनैव उपपत्तौ 
सुतलातिरिक्तम्‌ अभावास्यं वस्तु प्रमेयतया कथं नाम अङ्गीक्रियते ? न हि भूतलप्रत्यक्षं 

विना तत्र घटाभावप्रतीतिर्वादिनामपि आनुभविकी, अतस्तत्र भूतलज्ञानमात्रस्‌ 
इत्येवमुच्यतास्‌, कि पुनः अभावस्वीकरणेत ? | 
३. अभावप्रतीति प्रति दृश्यानुपलब्धेः कारणत्वनिराकरणम्‌, तत्रव घटण्वसनत्‌ कपाल- 
प्रत्यक्षेण अभावस्वीकार आवश्यक इति पुर्वपक्षमतोल्लेखः 
अत एव तेषां मते भावान्तरमभावो हि कयाचित्तु व्यपेक्ष॑या इति सिद्धान्तः 
सङ्गच्छते। अंत एवोक्तं प्रकरणपञ्चिकायामपि--'तुल्योपलम्भयोय्यार्थान्तरदशंनेन 
` दुश्यातुपलम्भः अवधायते अतो aaa प्रतियोगिनि तदेकविषयोपलब्धिरेव वरम्‌ 


अभावोऽस्तु'' इति | 

ननु यदि अभावो नास्त्येव, तहि कपालादो र्व प्रतीयमानो घटो मुद्गरादि- 
प्रहारेण तस्य विनाशे कथं तत्र पूर्ववद्‌ घटवुद्धिर्नाविभंवति ? यतः प्राक्‌ कपालादौ 
घटसंसृष्टबुद्धिरासीत्‌, मुद्गरप्रहारानन्तरं च न तथाविधा बुद्धिः। अतः पूर्वापरप्रत्यययोः 
प्रमेयवैलक्षण्य विना कथं भिन्नविषयत्वस्‌ ? अपि च यत्तु केवलं दुश्यादशंनमात्रमेव 
'अमावबुद्धौ कारणमित्युक्तम्‌, तदपि न युक्तम्‌, अनुमानांदिभिरपि अभावस्यावगम- 
सम्भवात्‌ । 
* ` `तद्यथा-गगेनं मेघाभाववत्‌, उज्ज्त्रलसौरालोकदशनातु । अत्र च मेघाभाव- 
वततयां प्रतीयमानस्य गगनस्य प्रत्यक्षायोग्यत्वेन केवलम्‌ अनुमानमेव मेघाभावनिर्णये 
प्रमाणम्‌ | न च तत्र मेघादशंनमेव इत्यपि वाच्यम्‌,' गृहान्तर्वीतनो जनस्य गवाक्ष- 
जालनिपतितसूर्यकिरणदशंनाद्‌ मेघाभावानुमानं यत्र स्यात्‌, तत्र मेघस्य दशंनादशनयो- - 
सतुल्यतया न तत्र मेघादर्शनमेव मेघाभावनिर्णायकं वाच्यम्‌, यतो गृहान्तर्वोत्तनो यथा 
'सेघसन्दशंनं न सम्भाव्यते | अतो विनापि मेघादशंन तत्र मेघाभावानुमानं परिनिष्पन्नं 
स्यात्‌। अतो न केवलम्‌ एकदेशमात्रबुद्धिविषयतया तत्रत्यमेघाभाव उपपादयितुं शक्येत | 
अतोऽस्त्येव 'अभावः' स्वतन्त्रः पदार्थः प्रमेय इति चेतु, उच्यते-यत्र कपालादौ 
घटादिकं पूर्वं संसृष्टस्‌ आसीत्‌, तत्रेव मुद्गरश्रहारादिकस्‌ अभावबुद्धौ कारणमिति 
भवता स्वीक्रतस्‌- एवं चेत्‌ प्राभाकरेरपि वक्तुं शक्यते यद्‌ यथायथकारणोप- 
"निपातादेव तदेकविषया बुद्धि: सम्भवति। अत एव मुद्गरादिप्रहारानन्तरमपि 
'कपालादौ केवलं तदेकविषया बुद्धिरेव प्रवत्तते, मुद्गरादिप्रहारात्‌ पूर्वं घटा दिसंसृष्ट- 
दशायां न केवलं कपालेकविषया बुद्धिः सुतरां जायते, मुद्गरप्रहारादिकारणाभावात्‌ | 
४. प्राभाकरमतेन तत्खण्डनम्‌ 
। तथा चोक्तं ध्रकरणपञ्चिकायास्‌--'यस्य यत्र भाव आसीत्‌, कथं तस्य 
तत्राञमाव इति । स चेत्‌ पर्यनुयुक्तो ब्रूते यत्‌ कारणोपनिपातवशेन तस्मिन्नेव अभावो 

जायत इति, ततो वयमपि वदितुं शक्ताः कारणोपनिपातादेव तदेकविषया बुद्धिर्भवति” 
इति । अतो यथा घटादिसंसष्टदशायां तत्तत्‌ कारणत्रशादेव संसृष्टबुद्धिरासीत्‌ मुद्गरादि- 
प्रहारानन्तरं च भावान्तरोदय एव कपालाद्येकविषयवुद्धो कारणम्‌ | 

-न च निरन्तरविनाशशालिनां प्रत्ययानां कस्य भावान्तरोदय इति वाच्यम्‌, 
धमिणः स्वरूपमात्रेण अवस्थानमेदस्यैव भावान्तरोदयत्वेन ग्राह्यत्वात्‌। न च 
कपालादिस्वरूपमात्रं तावद्‌ घटादिसंसृष्टदशायामपि यथा स्थितम्‌, तथेव घटादि- 
विनाशानन्तरं' स्थितमेव इति अवस्थाभेदेऽपि स्वरूपस्य अवेलक्षण्यम्‌। अतो घट- 
संसृष्टदशायां: यादुशं स्वरूपं घटविनाशानन्तरमपिं कपालादेः, तथेव स्वरूपम्‌ इति 
कुतो भावान्तरोदय इति । तस्माद्‌ धर्माभाव एव तदानीं कपालादिधरमिस्वरूपमात्रं 
अङ्गीकरणीयं वाच्यस्‌, पूर्वमेव दत्तोत्तरत्वातु । 
५. भावस्य अवस्थाद्वयावगाहिप्रतीतिदशेनम्‌ 

तथा हि भावातिरिक्तः अभावो नास्ति इत्येव प्राभाकरसिद्धान्तः | भावस्तु 
क्वचिदेकाकी, स क्वचित्‌ सद्द्वितीयश्चेति अवस्थाद्वयं भजते। तत्र यदा एकाको, 
तदेव भावस्वरूपमात्रमुच्यते। एष एव एकाकी भावः परेः विनाशादिशब्दैः 
अभिधीयते। तथा चोक्तं प्रकरणपञ्चिकायास्‌-'न भावातिरिक्तः अभावः अङ्भी- 
.क्रियते, भाव एव तु एकाकी सद्‌ द्वितीयशचेति द्वयीमवस्थामनुभवति । तत्र एकाको 
भावस्वरूपमात्रमुच्यते । योऽपि च अभावाख्यं तत्त्वानन्तरम्‌ अभ्युपेत, तेनापि 
तावद्‌ एकाकिभावोपलम्भनमाश्चित्य अभावभ्रमितिरङ्गोकरणीया, न ह्यप्रतीते भावे 
' अभावः प्रतीयते इति । 


"६. प्रभाकरमतोपसंहारः 
(ख) अभावस्य प्रमेयत्वमङ्ोकुवंतां भाटुसीमांसकानां सतसु 


अत्रोच्यते भाटुमीमांसकेः-अन्न भूतले घटो नास्ति इति व्यवहारस्य यदि 
केवलं भूतलमात्रविषयकं ज्ञानं कारणं स्यात्‌, तदा पटादिवत्यपि भूतले घटो नास्तीति 
व्यवहारो न सम्भवेत्‌, तत्रापि भूतलातिरिक्तस्य पटस्य सत्त्वेन भूतलमात्रविषयकस्य 
ज्ञानस्य असम्भवात्‌ अथ यदि घटासमानकालीनभूतलमेव घटाभाववद्‌ भूतलम्‌ 
इति व्यवहार प्रसि हेतुः स्यात्‌, तत्रेदं पृच्छयते किमिदं घटासमानकालीनत्वं नाम ? 
यदि भतलमात्रम्‌, तदा घटवत्यपि भूतले घटो नास्तीति व्यवहारः कथं वार्येत ? 
यदि तु भृतलातिरिक्तं घटसंयोगाविद्यमानत्वम्‌, तहि अभावः प्रमेयतया अनिच्छतोऽपि 


भवतो बलादापतितः | 

तथा चोक्तं शा्जदीपिकायास्‌--'चटोऽत्र भूतले नास्ति इति व्यवहारस्य कि 
कारणस्‌ ? दृश्ये घटे यद्‌ भूतलमात्रविषयं ज्ञानम्‌, तदस्य कारणम्‌ इति चेत्‌, तथा 
सति पटवद्भूतलोपलम्भे “घटो नास्ति’ इति व्यवहारो न स्यात्‌, भूतलमात्रोपलम्भा- 
भावात्‌ | घटविविक्तभूतलोपलम्भ इति चेत्‌ कोऽय्रं घटविवेकः ? यदि भूतलस्व हपमेव 
घटवत्यपि प्रसङ्गः, घटसंयोगाभावः चेद्‌ अङ्गीकृत, तहि अभाव' इति। 
७, दुद्याद्ञनस्येवाभावोपलब्धिकारणत्वम्‌ 

ननु अमाववादिनां मतेनापि अभावज्ञानं प्रति किञ्चित कारणं वाच्यमेव, 
तच्च प्रतियोग्यदशंनादिकम्‌ इति तदेव भूतलेकविषयबुद्धौ कारणमिति चेत्‌, तत्रोच्यते- 
दुश्यस्य वस्तुनो यद्द्शनम्‌, तदेव अभावबुद्धौ . कारणम्‌, अदशनं च दर्शनाभावो 
भवद्धिः नाद्धीकृतः, अभावस्वीकारप्रसङ्खात्‌ | 

अपि तु भूतलेकविषयवुद्धौ यत्‌ क्रारणम्‌, तच्च घटवद्भूतलबुद्धौ नास्ति इति 
भवता अङ्गीकृतम्‌, अन्यथा अत्र कारणम्‌ अस्ति- अत्र कारणं न इत्यनयोः प्रत्यय- 
योरवेलक्षण्यापत्तः। एवं च सति कारणाभावस्वीकारात्‌ प्रमाणाभावान्तर्गंततया 
अभावो यदि स्वीकृत एव, तहि प्रमेयरूपेण प्रमेयाभावरूपेण वा अभावाङ्गीकारे 
कोऽपराधः ? 

इदमत्रावधेयस्‌-यस्यास्‌ अवस्थायां केवलं भूतलस्वरूपज्ञानस्‌, घटतदभाव- 
योश्च aang, तादुशावस्था घटवद्ज्ञाने घटाभाववदज्ञाने वा वत्तंते न वा ? वत्तंते 
aq भूतमिति, घटाभाववद्‌ भूतलमिति च व्यवहाराणामविशेषप्रसद्धः, तुल्य- 
कारणत्वात्‌ अथ यदि अवस्थामेदः स्वीक्रियेत, तदा स भेदः यद्‌ व्यात्‌ सम्पद्यते, 
तदपि विलक्षणमेव स्वीकत्तंव्यस्‌ । तथा च भूतलमिति ज्ञानं यत्र स्यात्‌, तत्र यादुसां 
कारणं वर्तेते, घटवद्भूतलमिति ज्ञानस्थले न केवलं तादृशमेव कारणम्‌, तथा सति 
भूतलमिति घटबद्भूतलमिति व्यवहारवेलक्षण्यं न सिध्येत्‌, एवं च घटाभाववद्‌ 
भूतलमिति अत्रापि भूतलमिति घटवद्भूतलमिति व्यवहारकारणापेक्षाया किञ्चित्‌ 
कारणान्तरं स्वीकत्तंव्यम्‌, तच्च कारणान्तरं घटादिप्रमेयाभावं विना नान्यतु किञ्चिदपि 


भवितुमहंति | 
८. भूतलं घटवत्‌, भूतलं घटाभाववदिति प्रतीतिद्वयवेलक्षण्योपपत्तवे अभावस्य 
प्रमेयत्वं स्वीकत्तंव्यम्‌ इति भाट्रसिद्धान्तप्रदशंतम्‌ 
भतः प्रतियोग्यनुपलब्धिवशादेव अभावप्रतीतेः सर्वानुभविकतया न अभावम्‌ 
अनङ्जीकतुं शक्यते | यत्र च चाक्षुषप्रत्यक्षकारणकलापसत्वेऽपि भूतलादौ पटाद्यप- 


१. शास्त्रदीपिकायाम्‌ - १।२।५, Jo ८४। 

छन्धिदशायाँ घटो न उपलभ्यते, तत्र सुतरां घटाभावः पांसुलचरणैः हालिकेरपि 
निर्णेतुं शक्यः, अतस्तत्र घटाभावप्रतीतेः कथमपि अनङ्गोकरणं न प्रेक्षावतां युक्तम्‌ | 
भेत एव इदं परिनिप्पन्नं यन्न वेवळं भूतलादिसत्तामात्रेणेव घटाभाववुद्धिः व्यवस्था” 
पयितु शक्यते, यतो घटससृष्टदेशेडपि भूतलस्वरूपस्य सत्त्वेन, तत्र भूतलबुद्धौ सत्यामपि 
न॑ घंटाभावबुद्धिः, तस्माद्‌ योग्यानुपलब्धौ एव अभावज्ञान इति अभावस्यं ज्ञान- 
विषयत्वं सिद्धमेव । 

ननु योग्यानुपलब्धिरेव aia अभावबुद्धौ कारणमिति कथं निर्णेतुं शक्यते, 
न हि स्फीतालोकवत्यपि भूतले पटादौ इन्द्रियसन्निकर्षे पटवद्भूतलमिति ज्ञानसत्त्वेऽपि 
घटाभाववदृभूतलमिति सवंत्रावधारणं न भत्रेतु, तस्माद्‌ योग्यानुपलब्धिर्नं अभावा- 
धिकरणमिति चेत्‌, तत्रोच्यते-'यत्र योग्यानुपलब्धिः कारणं भवेत्‌, तत्र तु योग्यत्वं 
विद्यमानमपि यत्र अज्ञातम्‌, तत्र नाभावधीः। एवमसत्यपि योग्यत्वे यदि भ्रान्ति- 
वशाद्‌ निश्चितं स्यात्‌, तत्‌ तहि ञ्रान्तिज्ञानविषयीभूतस्यापि योग्यत्वस्य अभावबुद्धि- 
कारणत्वं भवत्येव, तस्माद्‌ अभावाख्यं प्रमेयं स्वीकत्तेव्यमेव” | 


(ग) वेशेषिकमतानुसारेण घ्राभाकरमतखण्डनस्‌ 


९. भुतलादिविशेष्यातिरिक्ततया विशेषणत्वेन घटाभावादीनां स्वीकारः कत्तंव्यः 


भूतलमस्ति,घटाभाववद्भूतलम्‌, घटवद्भूतलम्‌ इत्येतेषां प्रत्ययानां वैलक्षण्यं 
प्राभाकरमेते नोपपन्नम्‌, तथा हि भूतले घटो नास्तीत्यत्र केवलं भूतलस्वरूपेणेव प्रतीति 
स्वीकत्तंव्या, तद्‌ घटशून्यत्वं विना नान्यत्‌ किञ्चित्‌ वक्तुं शक्यते। एवं भूतलं घटा- 
भाववदित्यत्र विशेष्यतया भूतलस्य, विशेषणतया च घटाभावस्य प्रतीतिः अनुभव- 
सिद्धा। तत्र यदि घटाभाववद्‌ भूतलस्‌ इत्यत्र घटाभावोऽपि भूतलस्वरूपमेव, तहि 
घटाभावे विशेषणतया अवगाहमाने यथा प्रतीतित्रिषयः, तथेव भूतलस्यापि विशेषणत्वं 
तत्र युक्तम्‌ । त्च पुनन सम्भवति, न हि भूतले भूतलमिति प्रतीतिः सङ्गच्छते । 

तथा चोक्तं प्रशस्तपादभाष्यसेतुटीकायास्‌-'केवल्यस्य घटशून्यत्वरूपतया 
अमावस्वीकाराद्‌ भूतलस्य भूतलावुत्तितयाऽधाराधेयभावानुपपत्तेः१ । 


१. पादटीका-'यत्तु सत्यामपि योम्यानुपलब्धो अथवानवधारणम्‌, असत्यां च अवघारणम्‌ 
इति, तत्तु योग्यत्वाज्ञानक्कतम्‌, न सत्तामात्रेण, ततः सदेव योग्यत्वं कदाचित्‌ अज्ञातम्‌ 
अवघारयति, कदाचित्तु अविद्यमानमेव योग्यत्वं भ्रान्त्या निश्चित्य अभावम्‌ अवधारयति, 
उपळब्य मावस्तु सनूमात्रतया कारणम्‌ - न ज्ञाततया | तेन न अनवस्थापत्तिरिति सवे- . 
मवदातम्‌, अतः अस्ति अमावाख्यं प्रमेयम्‌’ (श्ास्त्रदी पिकायाम्‌--२।२।२, Jo ८६) । 

२: प्रशस्तपादभाष्ये सेतुटीकायाम्‌-पृ० ८० | 

१६] अभावव्रिमहों 


१०, प्रत्यक्षं प्रति कार्यकारणभावविच्ारेणापि अभावस्य उपयोगित्वव्यवस्थापनमु 


न च यत्न भूतले घट; प्रतयक्ष क्रियते, तत्र भूतलातिरिक्तस्य घटस्यापिः चक्षु 
संयुक्ततया केवलं भूतमिति प्रतीतिं स्यात्‌, यत्र च पुनः घटे न चक्षु: सनिकृष्टः, 
भवद्धिरभावविषयावगाहिनीति कल्प्यते | युत्तिप्रणीहितेन मनसा विचारी क्रियते तत्र 
भूतलातिरिक्तो नाभावः चक्षुःसश्िकृष्ट इति घटवदभूतलभिन्नं भूतलमेव अभावत्वेन 
wate: उपकल्प्येत इति वाच्यम्‌, यस्मिन्‌ भूतले पूर्वं घट आसीत्‌, पश्चात्‌ च 
घटशून्ये तद्‌ भूतले अपि घटवद्भिन्नत्वस्य अभावः, स्वरूपभेदस्य व्याप्यवृत्तित्वनिय- 
मात्‌ । तथा हि घटे यः पटभेदः, स खलु सर्वेषु कालेषु, सर्वेषु देशेषु च वत्तेत एव | 
अतो घटस्वरूप एव तत्र पटभेदसाधक इति स्वरूपभेदस्य व्याप्यवृत्तित्वमवश्यम्‌ 
अङ्गीकर्तव्यम्‌ | | 

` अपि च, प्रतियोगिमद्भेदवत्त्वमेव अनुयोगिस्वरूपमिति स्वीकार एव दुःशफः, 
तथा सति गगनाभाववद्भूतलमित्यत्र कथमपि नोपपद्यतें । तथा हि भवँन्मते गगन- 
वद्भूतलभिन्नत्वमेव गगनाभाववद्‌ भूतलमिति वक्तव्यस्‌ । तत्र गगनस्य अवृत्तेस्तद्‌- 
वत्त्वमेव न प्रसिध्यति । तथा चोक्तं तत्रेव सेतु टीकायाम्‌ (qo ८०)--ूर्वं घटवति, 
पश्चाद्‌ घटशून्ये घटवद्भिन्नत्वाभावात्‌ स्वरूपमेदस्यापि व्याप्यवृत्तित्वाद्‌ अवृत््यत्यन्ता- 
भावे तद्वतः अप्रसिद्धेश्च’ इति | | 
११. प्रागभावभेदात्यन्ताभावप्रतोतीनां प्राभाकरमते नोपपत्तिरिति प्रतिपादनम्‌ 
एवमत्र कपाले घट उत्पत्स्यते, कपालश्च घटभिन्नः, तथा कपाले घटो 


नास्तीति प्रतीतीनां वेछक्षण्यं प्राभाकरमते नोपपद्यते, यतस्तन्मते aaa कपालस्वरूप- 


मेव प्रतीतिविषयः | कपालस्वरूपं च पुनः अविलक्षणस्‌, अतो विलक्षणप्रतीतिस्तत्र 
न सिध्यति। 


१२. अभावस्य कालविवेषस्वरूपत्व खण्डनम्‌ | 

ये च पुनः कालविशेषसम्बन्ध एव तेषामपि असम्यग्वस्तुस्थितिनिर्धारणम्‌ । 

तथा कालविशेष इत्यत्र गतवेशिष्टयं घटसंयोगासंयोगाभ्यां निरूपणीयस्‌, तथा च सति 
' यत्र काळे घटो विद्यते, तथाविधस्य कालस्य घटासंयोगोऽस्ति । यस्मिनु काले पुनः घटो 

घटसंयोगोऽपि नेव विद्यत इति घटभावाभ्यामेककालगतवैशिष्ट्रय निरूपणीयस्‌ अतः 

भभावमनद्भीकुवेता कथङ्कारं कालविशेषोऽपि निर्णेतुं शक्यते ? ह; 


वस्तुतस्तु यस्मिन्‌ भूतले घटोऽस्ति इति प्रतीतिः, तत्र घटो नास्तीति प्रतीतिः 
न स्यातु | अपि तु, घटाभावामावोऽस्ति इति प्रतीतिः स्यादेव। अत्र यदि अभावाख्यः 
कश्चन पदार्थः प्रमेयतया नाङ्गीक्रियते, तहि अत्र घटाभावाभावोऽस्ति, अत्र- च 

'घटाभावो नास्ति, अंत्र च पुनः घटो नास्ति=इत्यादिभ्रतीतीनां वेलक्षण्यं नं कथमपि 


निर्धारयितुं शक्यते । 


१३, प्राभाकरमते प्रतिबध्यप्रतिबन्धक भावानुपपत्तिप्रद्हनम्‌- - `, 


नापि प्रतिबध्यप्रतिबन्धकभावोऽपि प्राभाकरमते उपपद्यते। तथा हि भूत- 
लत्वावच्छिन्नविरोष्यक्रसंयो गसम्बन्धावच्छिञ्तघटत्वावच्छिन्नप्रकारताकबुद्धि प्रति भूतल- 
त्वावच्छिन्नविशेष्यकसंयोगसम्बन्धावच्छिन्नवटत्वावच्छिन्नप्रतियोगिताकाभाववुद्धिः प्रति- 
बन्धिका। wat यदि घटाभाववद्भूतलमित्यस्य केवलभूतलविपयक्रत्वमेव तत्र 
स्यात्‌, तहि घटवद्भूतलम्‌ इति ज्ञानं घटाभाववद्भूतलम्‌ इति ज्ञानं प्रतिबन्धकं 
न स्यात्‌ । न हि प्रमेयपदार्थास्तित्वं विना अपरस्य प्रतिबन्धकत्वं सम्भवेत्‌ | तस्माद्‌ 
यदि अभावो नाम पृथिव्या विलुप्येत, तहि घटवद्‌ भूतलमिति ज्ञानं कः प्रतिबध्नी- 
यातु ? .न.हि.आलोकपदार्थस्य असत्त्वे अन्धकारप्रतिबन्धक आलोक इति वचनीयं 


-स्यात्‌ । तस्मात्‌ सवंत्रेव वस्तुस्थितिद्वारा प्रतिबध्यप्रतिवन्धकभावः कल्पनीयः | अतो 
, घटाभावस्य असत्त्वे घटब्रद्भूतलमु इति बुद्धे केनापि प्रतिबन्धितुं शक्यते | 


अपि च अभावत्वावच्छिन्नप्रकारताकवुद्धे रनुव्यवसायक्ाले घटाभावं जानामि 


. इत्यनेनेव अभावत्वप्रकारकप्रमाज्ञानानुसारिणी अनुव्यवसायवुद्धिः स्यात्‌ | न तु Teale 


भूतले भूतलं जानामि इति प्रत्ययः | 
१४. अनुव्यवसायतोऽपि अभावसिद्धिः ; 
इदमत्रावधेयस्‌-कण्टकाद्यभाववति भूतले पादचारणादिव्यवहारंः कण्टकाद्य- 


. भावावधारणपूर्वकमेब स्यातु । यदि तु अभावो नाम कश्चिन्तास्ति, तहि भूतलमात्रोप- 
लम्भातु कण्टकादिज्ञानं न सम्भवेत्‌ । सत्स्त्रपि कण्टकेषु तत्र 'नास्ति' इति बुद्धिः 


सम्भवति | न च भूतलमात्रधीरेव कण्टकाद्यमावावधा रणबुद्धिरित्यपि साम्प्रतम्‌ | 
तत्र 'मात्र'शन्देन. 'किञ्चिद्‌ व्यत्रच्छिद्यते न वा? यदि न किञ्चिद्‌ व्यवच्छिद्यते, तहि 
अनर्थकः 'मात्र'शब्दः । अथ व्यवच्छिद्यते--अस्ति तहि व्यावृत्तिविषयः । स॒ च विषय 
अभावादन्यो नेव स्यात्‌। “न च अभावस्य कारणं कल्पनालाघवात्‌ तन्मात्रधीरेव 
स्यात्‌ इति वाच्यस्‌, न हि प्रामाणेन अवगतस्य _ अर्थस्य कल्पनालाघवात्‌ 
परित्यक्तु शक्यते । 


१५. व्यवहारतोऽपि अभावस्वोकार आवश्यक इति प्रदशंनम्‌ 
कि बहुना-यदि अभावस्य प्रामाण्यं नाङ्गीक्रियते, तहि सबै सर्वेण सद्धीयेत, 


'तथा हि क्षीरे दघि नास्ति, afer च क्षीरं नास्ति इति प्रमाणसिद्वव्यवहारः । तत्र 


यदि अभावो नेवाङ्गीक्रियते, तदा क्षीरे दधि, एवं दघ्नि क्षीरमित्यपि स्यात्‌।` कि 
३ 

बहुता=-शशे oq तास्ति इति व्यवहारासम्भवेन शशे श्युगमित्यपि व्यबह्मारः 
स्यात्‌ । तथा चोक्तं इलोकवात्तिके = 
घस्तुसंकरसिद्धिश्च तत्प्रामाण्यसमा्चया | 
क्षीरे दध्यादि यज्ञास्ति प्रागभावः स उच्यते ॥२॥ 
नास्तिता पयसो दध्ति प्रध्वंसाभाव इष्यते। 
गवि योऽश्वाद्यमाबस्तु सोऽन्योन्याभाव उच्यते ॥३॥ 
ज्विरसोऽवयबा निम्ना वृद्धिकाठिन्यवजिता । 
व्रा्ञश्जङ्गादिरूपेण सोऽत्यन्ताभाव उच्यते ॥४॥ 
क्षीरे दधि भवेदेवं दध्नि क्षीरं घटे पट: । 
वाशे श्युद्ध॑ पृथिव्यादौ चेतन्यं मुतिरात्मनि' ॥५॥ 
१६. अभावस्य प्रमेयत्वखण्डनाथं पुनराशङ्का, तधिरसनं च 
अथ यदि मन्यसे घटाभाववद्‌ भूतलमित्यादौ घटादेः अप्रतीयमानतया घटो 
न प्रतीयत इत्येवमर्थो व्यवहारविषयतया सिध्यति । न च तेन भूतलसत्तातिरिक्तस्य 
अभावस्य प्रमेयत्वं युक्तिसिद्धम्‌, इति चेत्‌, तत्रोच्यते वेशेषिकेः-सत्यपि घटे कुतश्चित्‌ 
प्रतिबन्धाद्‌ न प्रतीयते घट इति व्यवहारः स्यात्‌ । न तु पुनस्तत्र घटो नास्ति इति 
व्यवहारः सम्भवेतु। अतो घटो न प्रतीयत इत्यनेन घटाभाववद्‌ भूतलमिति 
प्रतीतिसिद्धस्य पदार्थस्य न गतार्थत्वम्‌ । कि बहुना--घटो भविष्यति इत्यनेन यः 
प्रागभावः प्रतोयते, तथा घटो विनष्ट ` इत्यनेन घटाध्वंसः, तथा घटो नास्ति इत्यनेन 
 चटात्यन्ताभावः, तथा घटो न पटः इत्यनेन प्रतीयमानोऽन्योन्याभावः प्रती तिभेदाद 
वेलक्षण्यस्‌ आवहति | अतः प्रतीतिसाक्षिकतया अभावस्य वस्तुत्वम ङ्गोकरणीयस्‌ । 
तथा चाचुमानमु-अभावो वस्तु चतुर्धा भेदाद्‌ द्रव्यादिवत्‌। तथा चोक्तं 
इलोकवात्तिके-- 
न चावस्तुनः एते स्युभेंदास्तेनास्य वस्तुता । 
कार्यादीनामभावः को यो भावः कारणादिना* ॥८॥ 


(घ) अभावस्य तत्त्वान्तरत्वसनद्भोकुवंतां बौद्धाना मतस्‌, 
तत्र भाटमीमांसकानास्‌ उत्तरं च 
१७, स्वेतरव्यावृत्तस्येव यस्तुस्वरूपत्वेन भावेतरव्यावत्तंक्ाभावाद्‌ अभावो न तत्त्वा- 
न्तरमिति पूर्वपक्षः 
अथ केचिदपरे एवं प्रत्यवतिष्ठन्ते-तथा हि वस्तूनि प्रत्यथंनियतत्वेन स्व-स्व- 


ख्पात्मना परस्पर भिद्यन्ते, यथा नोलादय:। तथा च नोलमित्युक्त 
7 ० गि विजातीयेतर- 
१, एलोर्फवातिके-अमावपरिच्छेदे | २, तदेव । 

भेदमात्रमवगाह्यते-अनीलव्यावृत्तं नीलमित्यर्थः। तस्माद्‌ येपां प्रत्यक्षादिप्रतीति- 
योग्यं सजातीयेतरभेदस्व्पं किञ्चित्‌ सिध्यति, तेषामेव स्व-स्वरूपेण स्वेतरव्यावत्तंक- 
तया भेदः सम्भत्रेत्‌। अभावस्थ च पुनः भावात्‌ किञ्चित्‌ भेदकं नोपलभामहे । यतः 
प्रत्यक्षयोग्यस्येव स्वेतरव्यावत्तंकत्वं प्रमाणसिद्धम्‌। अभावस्तु नेव प्रत्यक्षसिद्धः | 
्रत्यक्षस्य सतत््वनियतत्वात्‌। अभावस्य तु तुच्छत्वाद्‌ न प्रत्यक्षयोग्यत्वमु । तस्माद्‌ 
अमावो न किञ्चित्‌ तत्त्वान्तरम्‌ । अभावव्यवहारस्तु नास्तोति विकल्पशब्दप्रयोगात्मा 
भावाश्रय एव कथञ्चिद्‌ उपपादनीयः, न तु एकाकारप्रतितियतादन्यासंसगिणी ` 
भावादन्योऽभाव इति। उक्तं च--'भावादन्यः अभावोऽस्ति न कश्चिदनिरूपणात्‌'। 
अत्र भाट: प्रत्युच्यते-नास्तीति व्यवहारो विकल्पप्रयोगात्मा इति यदुक्तं भवाद्धि:, 
तेनेव अभावस्य पदार्थस्य भवन्मतप्रक्रिपया सिद्धिरापतिता, तथा भवन्मते विकल्पो 
नाम-अभिलापसंसर्गयोग्यप्रतिभासा प्रतीतिः कल्पना” इति । 


१८. शब्दप्रयोगस्य कल्पनात्मकत्वेन अभावाख्यवस्त्वभावे अभावशब्दानुपपत्तिरिति 
उत्तरपक्षः 

तथा हि वाचक्रेन शब्देन वाच्यस्य अर्थस्य सम्बधज्ञानमेव कल्पनासंज्ञां लभते | 
ततो यदि अभावो नाम कश्चिदर्थं एव नास्ति, तहि नास्तीति व्यवहारस्य विकल्प- 
प्रयोगात्मक्रत्वं नेव सङ्गच्छते | तस्माद्‌ यदि नास्तीतिशब्देन किञ्चिदिह प्रत्याय्यते, ति 
तथाविधः प्रत्ययो विकल्पो भवेत्‌, यस्य च न स्वरूपं किञ्चिदस्ति, तदेव निविकल्पकं 
शब्दाद्यविषयं सम्भवति | अत एव ततत्स्वरूपमाश्चित्य शन्दादिप्रयोगे कृते शब्दजन्यस्य 
तथाविधस्य बोधस्य कल्पनाप्रभवतया विकल्पत्वं सद्धटते अत्र यदि अभावस्य 
स्वरूपमेव किञ्चिन्‌ नास्ति, तहि किमाश्चित्य कल्पना प्रवत्तंते। अथ यद्येवमुच्यते 
यद्‌ यथा जात्यादीनां असत्तत्रेपि समारोपितविषयतया विकल्पविज्ञानं तत्र प्रवत्तंते, 
एवस्‌ अभावोऽपि स्यात्‌ | 

न चानेन अभावविकल्पो दुष्यति इति चेत्‌, तत्रोच्यते भाट्टे:--वस्तुतः स्वरूपः 
सिद्धावेव एकत्र स्थितस्य तस्य अन्यत्र समारोपः सम्भवेत्‌ । दुस्यते तु रज्जुसर्पादि- 
समारोपस्थले अन्यत्र प्रसिद्धस्य वस्तुभूतस्यैव सपंस्य Wal समारोपः। अत्र च पुन 
यदि अभाव एव वस्तुभूततया नाङ्गीक्रियेत, तहि आकाशकुसुमादीतामिव अभावानाः 


१. सुत्रा्थः--अमिलप्यते उच्यते अनेन इति अमिळापः वाचकः शब्दः। स च संकेतकालेन 
दृष्टन रूपेण ऐक्यम्‌ आपादितः। अन्तजंल्पाकारस्तथा प्रतिभासमानो वाच्योऽभिळापेन 
वाचकेन संसग: सम्बन्धः ) अभिळापसंसर्गाय योग्य इति अथकथनमिदम्‌ । अभिलाप- 
संसर्गाय योग्य अभिधेयाकारामासो यस्यां प्रतीतौ, सा कल्पना इति gard: 
(न्यायबिन्दो-२।५) । 

२०.) : 
त्‌? न च कल्पिताकारमेदानध्यवसायाद्‌ एकत्वा- 


मपि समारोपः कथङ्कारं स्या : 
ध्यवसाय एव समारोप इत्यपि वाच्यस्‌, यदि पूर्वापरयोः एकत्वाध्यवसायः सम्भवेत्‌, 


` तदैव पुनः एवं रीत्या समारोपोर्शप कल्पयित्‌ शक्येत | क्षणिकत्ववादिनां च बौद्धानां 
मते ' उत्पन्नविनष्टानां वस्तूनां पोर्वापर्याभावेन एकत्वप्रतिसन्धानमेव न सङ्गच्छते | 
तस्मात्‌ तया रीत्या समारोपः कल्पयितुं न ज्यते । एवस्‌ असति च विपये समारोपः 
त्वाभिधानमलीकमेव स्यात्‌ । तस्मात्‌ “नास्ति? इति एकशब्दोपसृष्ट किञ्चिद्‌ 
भाववद्‌ अमावाख्यमपि स्वरूपं किञ्चिदवस्थितं सिध्यति | 

१२. मुद्गरादिप्रहारेण घटानुपलब्ध्यापि अभावः सिध्यतीति प्रदर्शनम्‌ 

` अपि च, यदि अभाव एव नास्ति, तहि मुद्गरादिप्रहारे कृते घटस्य 
अनुपलब्धिः aay ? न च विनष्टत्वाद्‌ अतुपलब्धिरिति वाच्यस्‌, विनाशस्य अभावः 
खानतिरेकात्‌ | तथा हि मुद्गरादिप्रहारात्‌ प्राक्‌ कम्वुग्रीवादिमत्त्वावच्छिन्नस्य घटस्य 
जलाइरणाद्यर्थक्रियाका रित्वमुपलभ्यते । प्राह्ते च मुद्गरेण नेव तथा इति घटस्य 
अंनुपलम्मे विनां विनाशे न किश्चत्‌ कारणमुपलभ्यते, विनाशस्तु अभाव एव । | 

अत्र पुनरपि बौद्धानामाशङ्का--ननु भाव इत्यनेन सत्ता अवगम्यते | तथा च 

सति अभावो वस्तुत्वेन सन्‌ इति न सम्भवति । अतो वस्तुत्वसमनियतसत्ताऽसम्भवाद्‌ 
अभावोऽस्तु। इदमत्र सौगतानां विवक्षितम्‌ -पदार्थत्वस्‌ अस्तित्वसमनियतस्‌ । 
अस्तित्वं च भावत्वानतिरिक्तम्‌। अत एव आकाशकुसुमादीनास्‌ अस्तित्वविरहेणेव न 
भावत्वम्‌, न वा पदार्थत्वमपि। तस्माद्‌ भावः सत्ता इति फलितस्‌। ad च 
अरथेक्रियाकारित्वस्‌, न च अभावानां किञ्चिदर्थक्रियाकारित्वं सिध्यति । यतः स्वलक्षणं 
वस्तु स्वेतरव्यावृत्तरूपेण स्वमहिम्नैव अर्थंक्रियाकारि भवेत्‌। न हि आगन्तुकेन रूपेण 
अ्थक्रियाकारित्वं सिध्यति। gut च गुडादीनां माधुर्यं नागन्तुकस्‌, ` किन्तु 
स्वाभाविकमेव तत्‌ सत्‌ । अतोऽभावो यदि कवचिदपि किञ्चिदर्थक्रियाकारी भवेत्‌, 
तदैव तस्य पदार्थत्वं सम्भाव्येत । नास्ति पुनरभावानां तुच्छत्वादेव अर्थेक्रियाकारि- 
त्वम्‌ । अभावो नाम किंश्चिद्‌ वस्तु न सिध्यति। अपिच अभावः सन्‌ असनु वा ? 
बन्ध्या पुत्रवती इतिवद्‌ अभावः सनु इति व्याहतं वचः। अथ यदि असन्‌ु अभावः, 
तहि आकाशकुसुमादेरिव तुच्छस्य तस्य पदार्थत्वं ब्रूवाणः प्रेक्षावद्धिरुपहस्येत | अतो 
न कथमपि अभावस्य पदा्थंत्वं विचारशीलानां युक्तिसिद्धं स्यात्‌ | 

२०. भावएततयोसतुत्यार्थकृतया भावभिन्नस्थ अभावस्य अवस्तुत्वमिति पुर्वेपक्षः । 

__ज्ञानजननास्यार्थक्रियाकारित्वेन अभावे गोणतया सत्त्वव्यवहारः, तथा बिहिता- 

करणस्य प्रागभावरूपस्य पापजनकत्वेन वस्तुस्वमपि सिध्यतोति प्रतिपादनम्‌ 


क अन्रोच्यते भाटः- अभावस्य च ज्ञानजननास्यार्थक्रियाका रित्वदर्शनाद्‌ अभावे 
गौणतया वस्तुत्वव्यवहार: । न तु मुख्यतस्तत्र वस्तुत्वं सिध्यति । अपि च विहितस्य 

अकरणे तदकरणस्य विहतप्रागभावरूपतया प्रत्यवायहेतुत्वं शास्त्रेपु श्रुतम्‌ । तस्मात्‌ 
प्रत्यवायाख्यकायंजनकत्वेन अभावस्य वस्तुत्वं वेदितव्यस्‌ । तथा च विहितानां 
कार्याणां यः प्रागभावः, स एव पुनः कारणत्वेन वस्तुत्वमावहृति। तस्माद्‌ वस्तु- 
स्वरूपस्येव अभावस्य शशश्चङ्गादीनामिव तुच्छत्वमनुपपन्तस्‌ | 


२१. अभावस्यापि अस्तित्वव्यवहारास्पदत्वेन नालीकत्वम्‌, अर्थक्रियाका रित्वस्य 
सत्त्वानुपपादनं च 
` एतत पुनरिहावधेयम्‌--अस्तित्वेन व्यवहारानास्पदं यत्‌, तदेव अलीकम्‌ । 
न हि शशश्वुङ्गमस्ति इति व्यवहारः क्वचिदपि सम्भवेत्‌ । अभावस्तु पुनः अस्तित्व- 
व्पवहारकक्षान्तगंत: ` सवेषामनुभवसिद्धः। तेजसि गन्धाभावोऽस्ति, वायौ रूपाः 
भावोऽस्ति, ` इत्यादिव्यवहारो भ्रमप्रमाद्यनास्कन्दिततया प्रमात्वसाधको भवत्येव । 
एंव विशेषाभावकूटानाम्‌ अस्तित्त्रव्यवहारास्पदतया सुतरां सामान्याभावस्यापि 
अस्तित्वव्यवहारविषयत्वं सिध्यति | अतः 'अभावः' अस्ति इति व्यवहारस्य सिद्धतया 
आकाशकुसुमादिवत्‌.तुच्छत्रस्‌ अभावस्य न सम्भाव्यते । 
यच्च पुनरुक्तस्‌-अर्थक्रियाकारित्वं सत्त्वं तदपि न संगच्छते, व्यभिचारात्‌ | 
दृस्यते :च घनान्धकाराच्छन्ते. वत्मंनि निविषेण सर्पेतरेण मूषिकादिना सन्दष्टस्य 
आशीविषेण सपेण दष्टोऽस्मि इति दुढनिश्चयवञ्ात्‌ शङ््कितविषप्रभावेणेव मरणम्‌ । 
तत्र विषस्य्र अर्थक्रियाकारित्वं ada, न पुनः विषतत्तासु । एवं स्वप्नादिस्थलेऽपि 
भीषणाङ्कतिसिहादिदशंनेन महाभयं समुत्पन्नं भवेत्‌, न च तत्र भयार्थक्र्याकारिणां ` 
विहादीनां सत्वम्‌ । aq: सत्त्वस्य अर्थक्रियाकारित्वव्यभिचारात्‌ तार्थक्रियाकारित्वं 
सत्त्वम्‌, अपि च, अर्थक्रियाकारित्वस्य अर्थक्रियाकारित्वान्तरं वत्तंते न वा ? वत्तंते 
चेत्‌ तस्यापि पुनः अर्थक्रियाकारित्वान्तरस्वीकारध्रौव्याद्‌ अनवस्था दुष्परिहरा । 
अथ यंदि अर्थक्रियाकारित्वान्तरविरहादपिं अर्थक्रियाकारित्वं सत्त्वं भवेत्‌, तहि 
अभावस्यापि अर्थक्रियाकारित्वराहित्यातु सत्त्वं कथं नाङ्भीकत्तंव्यस्‌ ? अतः 
अर्थेक्रिंयाकारित्वं सत्त्वम्‌, इत्येव रिक्तं वचः। अभावस्य च पुनरर्थक्रियाकारित्वं 
प्रदशितंमस्माभिः । 


२२. भावाभावद्दयात्मकं वस्तुस्वरूपमिति भाइूसिद्धान्तप्रदर्शनम्‌ 


एतदपि न विस्मत्तंव्यं यत्‌ सव॑ वस्तु स्वेन रूपेण सदपि धर्मान्तरेण असदिति 
व्यवह्वियते | गोत्वेन रूपेण सन्नपि गोः अश्वत्वेन रूपेण न सत्‌, तस्माद्‌ हृयात्मक वस्तु 
अवगम्यते भावाभावाभ्यास्‌ । _ | 

नन्वेवं वस्तूनां द्वयात्मकत्वे भावाभावयोरमेद एव भवतामभिप्रेत इति चेतु, 
तत्रोच्यते--एवंभूतयोः भावाभावयोः धर्मधमिरूपतया भेदोऽपि कियानस्त्येव। तथा 

अभावविमर्श 


तावत्‌ कपाले विद्यमानो घटप्रागभावः कपालधमितया 
धमंर्घामतया 


२२ ] 

हि यावद्‌ घटो नोत्पन्नः, त 

प्रतीयते । तथा च व्यवहारः घटप्रागभाववान्‌ 'अयं कपालः, तस्माद्‌ 

भावाभावयोः तत्र मेदोऽपि अस्त्येव | तथोक्तं भट्टपादैः श्लोकवाततिके-- 
न चावस्तुनः एते स्युः भेदस्तेनास्य वस्तुता । 
कार्यादीनामभावः को यो भावः कारणादिना' ॥ इति | 


२३, प्रागभावादिभेदेन चातुविध्यादपि अभावस्य वस्तुत्वं स्वीकत्तंव्यमिति प्रदशनम्‌ 


चतुविधेपु अभावेषु सवंत्रेव अभावत्वावच्छिन्नप्रकारकबोधोदयात्‌ तथा अयं 
प्रागभावः, स च ध्वंसाभावाद व्यावृत्त इत्यादिरूपेण प्रत्येकमभावेषु व्यावृत्तबुद्धे रपि 
उदयाद्‌ अभावस्य प्रमेयत्वं वस्तुभूतत्वं च सिध्यति। तथा चात्रानुमानस्‌--अभावो 
वस्तु, सामान्यविशेषात्मकत्वातु, गवादिवत्‌ | एवं प्रमेयत्वादिति हेतुनापि अभावस्य 
वस्तुत्वं सिध्यति | 
२४. अभावस्य भावाभावात्मकत्वे मीमांसकाभिमतमनुपलब्धिप्रमाणं नोपपद्यते इति 
पपक्ष 
नन्वेवं यदि भाव\भावात्मकं वस्तु, तहि सवंत्रेव प्रत्यक्षादिभिरपि वस्तुनि 
गृह्यमाणे द्वयात्मकत्वं प्रतिभातं भवतु, कि पुनः षष्ठप्रमाणाङ्जीकारेण इति चेत्‌, 
अत्रोच्यते-यद्यपि गवादिकं वस्तु गोत्वादिरूपेण सद्रूपम्‌, अश्वत्वादिरूपेण च न तथा 
* इति द्वयात्मकमेव, तथापि चक्षुरादीन्द्रियसन्निकर्षेण केवलं सद्रूपतैव गृह्यते-न 
असद्रूपता, यतः सकंत्रेव द्वयात्मकानां वरतूनां किञ्चिदेव कदाचित्‌ प्रतीयते, न तु 
सर्वात्मकमेव ग्रहीतव्यम्‌ । तत्रेदं कारणं यद्‌ उद्भूतं हि वस्तु गृह्यते, न अनुद्भूतस्‌ | 
अतो यदेव सदसतोः उद्भूतं भवति-तेनैव बुद्धिव्यपदेशः । तत्र च प्रत्यक्षस्थले 
सद्रूपमेव उद्‌भूतमिति व्यवहारानुकूलतया तदेव रूपं प्रत्यक्षेण गृहीतस्‌ । अत एव यत्र 
सत्यपि प्रत्यक्षकारणे विषयमन्तरेण तत्तत्कारणसमवधानेऽपि विषयस्य अनुपलब्धिः, 
तत्र प्रतियोग्यारोपक्रमेण अनुपलब्धिप्रमाणाद्‌ अभावो गृह्येत | अतो न करिचिद्‌ दोषः | 
तथा चोक्तं इलोकवात्तिके-- 


स्वखूपपररूपाभ्यां नित्यं सदसदात्मके । 
वस्तुनि ज्ञायते केश्चिद रूपं किञ्चित्‌ कदाचन ॥ 
यस्य यत्र यदोद्भूतिजिधुक्षा वोपजायते। 
चेत्यतेऽनुभवस्तस्य तेन च व्यपदिश्यते ॥ इति | 
१. स्ठोकवात्तिके, अमावपरिच्छेदे--९ इलोक: | 
३. स्छोकवातिके - अभावपरिच्छेदे- २२-२३। 

दितीयो$ध्याय; [ २३ 


अत इदमेव तत्त्वं यद्‌ भावात्मकस्य प्रमेयस्य प्रमाणं भावरूपमेव । अत एव 
तत्र अभावस्य प्रमाणत्वं नास्ति | एवमभावस्य प्रमेयस्य अभावाख्यं प्रमाणमेव eng | 
तथा हि-- 
भावात्मके यथा मेये नाभावस्य प्रमाणता। 
तथाऽभावप्रमेयेऽपि न भावस्य प्रमाणता? ॥ 
२५. भावत्वं भावप्रमाणगोचरम्‌, अभावत्वं च अभावप्रमाणगोचरम्‌ इति 
भाइसिद्धान्तः 
चनु प्रमाणमभावाख्यमिति कथम्‌? प्रत्यक्षादीनां भावत्वदशनादिति चेद्‌ 
भावात्मकमेव प्रमाणम्‌ इति नेयं राजाज्ञा । यत्र यादृशं वस्तु, तत्र तदनुरूपमेव 
प्रमाणं भवेत्‌ । अतः अभावाख्यस्य प्रमेयस्य सिद्धौ तद्ग्राहकं प्रमाणमपि अभावास्यं 
स्यादेव, यतः अर्थपरिच्छेदो हि प्रमाणफलम्‌ । तच्च फलं यथा भावरूपेण प्रमाणेन, तथा 
अभावेनापि प्रमाणेन तुल्यमेव स्यात्‌ | यथा 
भावात्मकस्य मानत्व न च राजाज्ञया स्थितम्‌ । 
परिच्छेदफलत्वाद्धि प्रामाण्यं स्याद्‌ दहयोरपि* ॥ 
अतोऽमावाख्यं प्रमाणं तद्ग्राह्यं प्रमेयं च वस्तुतत्त्वानुसन्धिना प्रेक्षावता नेव 
अनङ्गीकतुं शक्यम्‌ | 
ङ) अभावस्य पदार्थान्तरत्वे नेयायिकमतारस्भः 
२६, तत्र नास्तीत्यादिप्रतीतिसिद्धः अभाव इति स्थापनम्‌ 
नेयायिकास्तु अभावस्य पदार्थान्तरत्वमङ्गीकुवन्त एवमाहुः-घटाभाववद्‌- 
भूतलम्‌ इत्यत्र भूतलत्वावच्छिन्नविशेष्यतानिरूपितघटाभावत्वावच्छिन्नप्रकारताशाली 
बोधो जायते। तत्र अभावत्वावच्छिन्नप्रकारताशालिप्रमायाः अभावं विना 


नोपपत्तिः । यदि अभावः पदार्थान्तरं न भवेत्‌, तहि भभावत्वावच्छिन्नप्रकारताशालि- 
प्रमाज्चानं नोपपद्यते । 


२७. अभावस्य देशकालादिभिः सम्बन्धासिद्धेः स्वतन्त्रपदा्थत्वाऽसम्भवशङ्का, 
तत्रेव बौद्धमतप्रदशेनं च 
अत्राहुः सौगताः-घटो नास्ति इत्यादिना प्रतीयमानः अभावो न घटाभावः 
स्वरूपत्वेन स्वतन्त्रतया अनुभूयते; अपि तु देशकालप्रतियोगिविसिष्टत्वेन | अत एव 
इह इदानीस्‌ इदं नास्ति इत्येवं प्रतीयते । नन्वेवं प्रतीयमानस्यापि स्वातन्त्र्यं कथं 
नाङ्गीक्रियते इति चेत्‌, तत्रोच्यते-एवं प्रतीयमानोऽपि यदि देशकालादिभिः सम्बद्धः 


२. इलो? वा० To प्र०-४६। २. तदेव -४७। 

ww] । ` झभाव्रविमन्नं 


ह्यादभावः, तदा तस्य स्वातन्त्र्यं सिध्यति । न तु पुनः देशेन कालेन वा सम्बध्यते 
अभावः) संयोगसमवायादीनामनुपपततेः । ` एवं च सम्बन्धरा हित्येनं' अभावो विशेषण: 
मपि भवितुं नाह॑ति। विशेष्येण देशकालादिता सम्बन्धाऽसम्भवात्‌ | न हि विदष्पेण 
असम्बद्धमपि विदोषणं स्यात्‌ । तथा चोकत ज्ञानश्री मित्रनिबन्धावलोी-'न चाभावो नाम 
विग्रहवानु, येन अन्वयव्यतिरेक्रिणा रूपेण साक्षात्कत्तंव्यः:, किन्तु व्यवहत्तंव्यः^' इति | 
' ननु यदि अभावः स्ततन्त्रो नास्ति, तहि निषेधप्रतीतेः विषयः क इतिं चेत्‌, 
तत्रोच्यते सौगतस्तत्राप देशकालसम्बद्धस्य वस्तुस्वभावस्य अनुभूतिसिद्धतया तथा- 
विधसम्बन्धासिद्धेः अभावस्य वस्तुतया अगम्यत्वात्‌ । उक्तं च ज्ञानश्रीमित्रपादे:-- 
Sa यत्र हि यनुमतिनियमतः स्याद्‌ वा न वा तस्य धीरिष्टा नोञ्नुपलब्धिरन्य- 
विरहज्ञानस्थितेराश्रय: । Bes es 
अत्रेदं तात्पयंम्‌--घटो नास्ति इत्यादौ प्रतीयमानस्य घटाभावस्यं नास्ति 
कश्चत्‌ प्रत्यक्षयोग्यो विग्रह: । अपि तु, सत्यपि प्रत्यक्षकारणे तत्र स्थितानां सर्वेषां 
प्रत्यक्षसत्त्वेडपि धटस्य प्रत्यक्षाभावाद्‌ घटो नास्तीति व्यवहारमात्रम्‌ | तत्र च व्यवहारं 
प्रति कि कारणमिति चेत्‌, एकाकारनियम एव । तथा हि अभिज्ञेन जनेन घटादशंनाद्‌ 
एकत्र यथा घटो नास्तीति व्यवहियते, तथैव सर्वत्र प्रत्यक्षकारणकलापे सति घटा- 
दर्शनात्‌ घटो नास्तीति निषेधात्मकव्यवहारस्तस्य प्रवत्तंते । यश्च अपटुः जनः, स 
घटानुसन्धानेन तमनुपलभ्य तत्र घटो नास्तीति निषेधात्मकंः व्यवहारं करोति, 
तत्सादुश्याद्‌ अन्यत्रापि तथेव व्यवहरति | यश्च अतिशयमन्दमतिः, स घटानुपलम्भेऽपि 
तत्र सन्दिहानो घटो नास्तीति प्रवत्तते । | a 


तथा चोक्तं ज्ञानथ्रीपादे:--'न चाभावो नाम विग्रहवान्‌, येन अन्वयव्यति- 
रेकिणा साक्षा्तत्व्यः, किन्तु व्यवहत्तंव्य: | स च एकाकारनियमात्‌ पटुना व्यवहृ्तु- 
मध्यक्षेण शक्य एव। यः पुनः अपटुः आपातत प्रवृत्तेपि अभावनिश्चये संशेते 
सादुऽयमस्य अनुपरुम्भनमात्रमनुसृत्य तद्व्यवहार प्रवत्तर्यात, यस्तु ततोऽपि अपटुः, 
स दुक्यानुपलम्भेऽपि सन्दिहानो व्यापकानुपलम्भेन प्रवत्ततेङ' । 


अत्रायमभिसन्धिः-यस्मिनु विद्यमाने यद्‌ अवश्यं विद्यते, तस्य अभिन्नेन्द्रिय- 
्राह्मस्य अनिन्द्रियग्राह्मस्य वा बुद्धिरेव अनुपलब्धिः। सा च केवलं व्यवहारमात्रमेव 
साधयति, अन्यथा प्रत्यक्षसिद्धः स्यात्‌ । तदर्थमेव च अभावज्ञानस्य व्यवहारसाध- 
कत्वसु । न तु अभावः कश्चिद्‌ विग्रहवानु इति निश्चयार्थमु । यथा नीलमिदम्‌ इति 


ne ee eee 


१. ज्ञानश्रीमित्रनिवन्धावल्याम्‌-पृ० २८६ | २. तदेव-पृ० २८३ । 


३. ज्ञनश्नी मित्रनिबन्धावल्याभ्‌-प० २८६ | ; 

[a र |दवितोयोऽघ्याय [२५ 
, निश्चये sitet a. भवतिः इति व्यवहारः, “न तु तेन॑ नीले : नीलेतराभावस्य विग्रहवत 
कस्यचितूः स्थितिर्बोष्यते। ,. . 


(च) ग्यायसतमाधित्य घडो नास्ति इत्याबिप्रेतोते आधाराधेयभीव- 
`“ घटितत्वेनं अभावस्य देशसम्बन्धप्रतिपादनस्‌ | ro 


`.  अत्रेदमुच्यते-किञ्चिदधिकरणे यदा किर्थिद व्यह्ियते, तदा तस्मिन्नधिकरणे 
ववह्वियमाणेन वस्तुना भवितव्यम्‌, यतः अधिकरणेन सम्बन्धं विना आधेयतया 
- प्रतीतिः नेव सिध्येत्‌ । न हि घटेन सम्बन्धं विना “भूतलं घटवत्‌' इति प्रतीतिः | एवं 
, च. सति भूतले घटो नास्ति इति व्यवहारस्तदेव सम्मवेतु, यदि भूतलाधिकरणे आधेय 
* तया प्रतीयमानस्य घटाभावस्प्र केनचितु सम्बन्धेन वेशिष्ट्यं सिध्येत्‌ । तत्र यदि घटा- 
भावः कश्चिद्‌ विग्रहवान्‌ न भवेत्‌, तहि घटाभाववद्‌ भूतलमित्यत्र भूतलस्य अघि 
करणतया घटाभावस्य च आधेयतया प्रतीतिः न कथञ्चिद्‌ उपपद्येत । अतो नास्ति 
: अभावो. विग्रहवान्‌, प्रतीयते च. पुनः कस्मिश्चिदधिकरणे व्यर्वाह्मयमाणः इति परस्परं 
: व्याहृतं वच: । 'भूतलघटाभावयोः :सुत्रामेव नेत्र्यम्‌, एकत्वे तादात्म्यावागाहित्वेन 
आधाराधेयतया प्रतीतिः नोपपद्यते | तस्माद्‌ यदि भूतले घटो नास्तीति व्यवहार 
स्वीक्रियेत, तदा तत्र घटाभावाख्यस्य स्वतन्त्रस्य पदार्थस्य अस्तित्वमपि स्वीकत्तंच्यम्‌ | 
अतो बौद्धाभिमतं नेव ग्राह्मम्‌। 


(छ) अभावस्य अधिकरणस्वरूपताविमश।, तन्न न्यायसिद्धान्तः 


` २८, न्यायमते अभावस्य प्रत्यक्षग्राह्मतया तत्र इन्द्रिय सन्निकर्षासम्भवाशञङ्का,' अतः 
ca अधिकरणेन्द्रियसन्निकर्षणेब अभावप्रतीतिसिद्धौ अभावस्य अधिकरणात्मकत्व 
मिति पुवंपक्षः 


ननु घटाभाववद्भूतलमिति ज्ञानं प्रत्यक्षात्मकमेव न्यायनये इष्टम्‌, इन्द्रिय- 
सन्निकर्षातिरिक्तस्य कारणान्तरस्य तत्र असत्त्वात्‌ | इन्द्रियसन्निक्षस्तु तत्र सुतरा- 

* मावश्यकः, ` ग्राहमन्द्रिसन्निकर्ष॑स्य सवंत्र प्रत्यक्षप्रयोजनकत्वात्‌ "भूतलं घटाभाववत्‌' 
इत्यत्र तु पुनः भूतलातिरिक्तत्वेन अभावाख्येन सन्निकर्षर्चक्षुरादीनां नेव सम्भवेत्‌ | 
'" तथा हिःरूपवद्‌ द्रव्यमेव चक्षुषा सन्निकर्षण ग्राद्यम्‌, अभावस्तु न रूपवद्‌ द्रव्यम्‌ इति 
नैव तेन सक्षुःसन्तिकर्षः सम्भवेत्‌ । एवं स्पशंविशिष्ठद्रव्यस्यैव त्वगिन्द्रियग्राह्मतया 
अभावस्य च॒ अतथात्वातु न त्वचापि अभावसन्निकषंः सम्भवेत्‌। घ्राणः रसन-श्रोत्राणां 
.च्‌ यथाक्रमं गन्ध-रस-दान्द-ग्राहकाणां सुतरां न अभावग्राहकत्वस्‌। अत एव घटा- 
. भाववदभूतल्मु इत्यादो भूतलग्राहकसन्तिकर्षणेव अभावस्यापि ग्रहणात्‌, अभावः 


? 

१६ ] | ersten 


भूतलाद्‌ नातिरिच्यते | यदि हि अभावः भूतलातिरिक्त: स्यात्‌, तहि भूतलप्राहृकसन्तिऽ 
कर्षातिरिक्तसन्निकषंग्राह्मः स्यात्‌, स च तास्ति, तस्मात्‌ भूतल्य़ाहकसस्निकषंग्रा ह्यन 
वादु भूतलवृत्त्यभावस्य न भूतलातिरिक्तत्वम । | 
२९, घटाभावस्य भूतलादिस्वरूपत्वे सवंत्रेव भुतले घटाभावप्रती तः कथं न र्यात्‌? इति 

प्रने प्रतियोगिस्मरणं विना तुदभावबुडिः न भवेत्‌ इति पूर्वपक्षीणामुक्तिः 

न च घटामावस्य यदि भूंतलानतिरिक्तत्वम्‌, तीहि यत्रैव भूतलज्ञानस्‌, तत्रेव 

घटाभावज्ञानं स्यात्‌ । एवं भूतलं जानामि इति अनुव्यवसायस्य घटाभावं जानामि 
इत्याकारकत्वापततिदुर्वारा इति वाच्यस्‌, प्रतियोगिस्मरणं विना अभावज्ञानानुदयात्‌ | 
तथा हि भूतलस्य घटाभावादिख्पत्वेऽपि यदा भूतलदर्शनेन घटाख्यश्रतियोगिनः स्मरणम्‌, 
घटेन च न इन्द्रियसंयोगः, भूतलस्य घटाभाववत्तया ज्ञानम्‌ । भूतलस्य घटाभावरूप- 
त्वेऽपि यावद्‌ घटास्यप्रतियोगिस्मरणं न भवेत्‌, न तावत्‌ घटाभावरूपेण भूतलस्य 
ज्ञानमपि । या च पुनः अनुव्यवसाये आपत्तिः प्रदशिता, साऽपि न युज्यते, यतः अभावः 
ज्ञाने जाते तदनन्तरमेव अनुव्यवस।ये घटाभावज्ञोनं प्रतिभासेत । यावच्च भूतलस्य 
चटाभावत्वेन ज्ञानं न भवेत्‌, तावद्‌ घटाभावं जानामि इत्यतुव्यवसायोऽपि सुतरां न 
सम्भवति | 


३०, नानाधर्मेकस्यापि वस्तुनो यत्किञ्चिदेकेन घर्मेण प्रतोतिकाले सवंधर्माणां भानं 
न आवदयकस्‌ 

अपि च, एकस्य वस्तुनो विभिन्नरूपत्वेऽपि एकरूपता ज्ञाने न सवंप्रकारेण 
ज्ञानं भवेत्‌ । दुश्यते च एकेव नारी, कन्या, पत्नी, माता, भगिनी चेति विविधेन 
रूपेण वत्तंते । न हि तत्र व्यक्तिभेदः, तस्याः ख्िय एकत्वात्‌ । न च पुनस्तत्र कन्यात्वेन 
ज्ञातेऽपि मातुत्वेन वा भगिनीत्वेन वा ज्ञानं तत्र नियतम्‌ । एवं तत्र यया सम्बन्ध- 
व्यपेक्षया एकरूपेण भानम्‌, रूपान्तरं च तत्र नेव भातमु। एवमत्रापि भूतलत्वेन 
भानेऽपि सवंदैव अभावत्वेन भानं नावश्यकम्‌ | 


यथा वा एकस्यैव घटस्य पदार्थंत्वद्रव्यत्वघटत्वाद्यनेकधर्मावच्छिन्नत्वेऽपि 
घटत्वावच्छिन्नतया द्रव्यत्वावच्छिक्ततया भानं न आवश्यकम्‌, एवमत्रापि भूतल- 


त्वावच्छित्रज्ञाने न घटाभावत्वेन ज्ञानमावश्यकम्‌। अतो घटाभावस्य भूतलानति- 
रिक्तत्वेऽपि न कोऽपि दोषः। ; 


सत्रदमुच्यते-भूतरत्वावच्छिननविदोष्यकसंयोगसम्बन्धावच्छिन्नघटत्वावच्छित्न- 
भ्रकारताकज्ञानं प्रति भूतलत्वावच्छित्नविरोष्यकसंयोगसम्बन्धावच्छिन्तधटत्वावच्छिन्न- 


प्रतियोगिताकाभावज्ञानं ग्राह्माभावमुद्र्‍या प्रतिबन्धकस्‌, तत्र प्रतिबध्यःप्रतिबन्धकतया 
& 

ढितौयोञ्ध्यायः [ २७ 
च परस्परविरोधित्वेनंव सम्भवेत्‌ । विरोधित्वं चात्र सहानवस्थायित्वं बोध्यम्‌ । अत्र 
यदि घटाभावो भूतलाद्‌ नातिरिच्यते, तहि यत्र भूतलत्वं तत्रेव घटाभावस्य नियतत्वाद्‌ 
भूतले घटावस्थानं न सम्भवेत्‌ । 
३१. अभावस्य अधिकरणातिरिक्तत्वव्यवस्थापनाथं नेयायिकानामुत्तरं-तत्रादौ 
प्रतिबध्यप्रतिबन्धकभावविचारमुखेन अभावस्य स्वातन्त्र्यप्रतिपादनम्‌ 

न हि यत्र अन्धकारो ada, तत्रैव तद्विरोधिन आलोकस्यापि अवस्थानं 
सम्भवेत्‌ । अतो “भूतलं घटवत्‌' इति सर्वजनानुभवसिद्धप्रतीतेः भूतले घटस्यावस्थानं 
स्वीकत्तव्यम्‌ | भूतलस्य घटाभावस्वरूपत्वे भूतलस्य तत्र अवस्थानेन च घटाभावः 
घटयोः सहानवस्थायित्वलक्षणविरोधाभावाद्‌ घटवद्‌ बुद्धि प्रति घटाभावज्ञानं 
प्रतिबन्धकं न भवेत्‌ | तस्मादकामेनापि भूतलस्वरूपाद्‌ घटाऽमावस्य ठप्रतिरिक्तत्वं 
वाच्यमेव । 
३२, प्रतियोगिग्राहकेन्द्रियग्राह्मतया अभावस्य अधिकरणातिरिक्तस्वरूपव्यवस्थापनम्‌ 

वस्तृतस्तु अभावस्य अधिकरणानतिरिकत्वे अभावप्रत्यक्षं दुरुपपादनीयं स्यात्‌, 
यतः प्रतियोगिग्राहकेनेव इन्द्रियेण अमावप्रत्यक्षमिति नियमः) न हि चक्षुषा गन्धाः 
भावः प्रत्यक्षीकत्तं शक्यते । न वा घ्राणेन खूपाभावोऽपि संवेद्यः स्यात्‌ । एतन्निय- 
मानङ्गीकारे अन्धस्यापि घ्राणेन्द्रियादिभिः नीलपीताद्यमावः प्रत्यक्षः स्यात्‌। न 
चेवमस्ति तस्मात्‌ प्रतियोगिग्राहकेण इन्द्रियेण अभावानां प्रत्यक्षमित्यवश्यमङ्गी- 
कत्तेव्यस्‌ | एवं च सति यदि अभावः अधिकरणाद्‌ नातिरिच्यते, तदा जलाधिकरणस्य 
गन्धाभावस्य अप्रत्यक्षत्वापत्तिः, यतः तत्र भवन्मते गन्थाभावो जलस्वरूपाद 
नातिरिक्त: । एवं च सति घाणेन्द्रियग्राह्मगन्धाभावस्य जलस्वरूपतया जलस्य च 
SAAT सुतरामेव जरुस्वरूपगन्धाभावोऽपि घराणेन्द्रियेण ग्रहीतुं नेव शक्यते । 
तथा च ‘ae गन्धाभाववत्‌' इति नोपपादनं सम्भवति | 

ननु 'जलं गन्धवत्‌’ इति प्रत्यक्षाभावात्‌ सुतरामेव जले गन्धाभावसिद्धौ जलं 
गन्धाभाववद्‌ इत्यप्रत्यक्षेऽपि न कापि क्षतिरिति चेत्‌, तत्रोच्यते-यत्किञ्चिदधिकरणे 
घटादिप्रतियोगिताकाभावज्ञानं विना तत्र घटो नास्ति इति व्यवहारसम्भवे, तत्र 
घरग्रत्यक्षाभावः अनुपपन्नः, यतः “भूतलं घटवत्‌' इति प्रत्यक्षं प्रति भूतलानुयोगिक- 
घटप्रतियोगिकसंयोगः सन्निकर्षो भवति | सन्निकर्षश्च सम्बन्धात्मक इति सम्बन्धिद्वय- 
सापेक्षः । अतो यत्र तंथाविधः सन्निकर्षो नास्ति, तत्र भूतलस्य विद्यमानत्वेऽपि संसगं- 
प्रतियोगिनो घटस्य असत्त्वादेव तथाविधसन्निकर्षाभावः स्वीकत्त॑व्यः। अतो यत्र 
घटो नास्ति, तत्रेव "भूतलं घटवत्‌’ इत्याकारकप्रत्यक्षाभावः । तत्र "भूतलं घटवत्‌' 
इत्याकारकप्रत्यक्षाभावं प्रति भूतलाधिकरणकघटाभावज्ञानं प्रयोजकं भवत्येव । तत्र 
अभावग्रहणं विना न तत्प्रयोज्यस्तथाविधप्रत्यक्षाभावः सम्भवेत्‌ । 

३३. प्रतियोग्यसमानकालोनतत्तहेश्ादिरूपविज्षेषणताविश्ेष्याख्यसन्िकर्षण अभाव: 
ग्रहणव्यवस्थापनम्‌ 

तत्र यदि भतलं घटाभावस्वरूपमेव स्यात्‌, तहि .भूतलुग्राहकसञ्चिकर्षण घटा-: 
भावोऽपि अवश्यमेव ग्राह्यो भवति, भतलघटाभावयोरमेदात्‌। 'एवं च सति यत्रेव 
भतलेन्द्रियसञ्चिकर्ष:, तत्र सुतरां भृतलाभिन्नघटाभावादिग्राहकसन्निकर्षोऽपि भवत्येत्र । 
तथा सति ada भूतलग्राहकसन्निकंग्राह्ममूतलस्वरूपमिव भूतलानतिरिक्तघटा- 
भावादिस्वरूपमपि गृहीतं भवति' | एवं च सति भूतलं घटवत्‌-इति प्रत्यक्षमेव नोप- 
पद्यते | तस्माद्‌ भूतलग्राहकसन्तिकर्धातिरिक्सन्निकषंग्नाह्मत्वं भूतलवृत्तिघटा भावस्य 
स्वीकत्तव्य्रम्‌ | 

एवं च सति यदि घटाभावज्ञानं प्रतियोगिग्राहिणा चक्षुरादिना इन्द्रियेण 
व्यवस्थापयितुं न wad, तहि “भूतलं घटवत्‌’ इति प्रत्यक्षाभावोऽपि नोपपन्नः 
अतो जल गन्धवत्‌' इति ध्रत्यक्षाभावप्रयोजकस्य जलाधिकरणकगन्धाभावस्य ग्रहणम्‌ 
आवश्यकस्‌ । तत्र अभावस्य अधिकरणात्मकत्वे तदनुपपत्तिः प्रदाशिता । अतः 'जलं 
गन्धाभाववत्‌' इत्याद्यभावप्रतीतेः प्रमात्वरक्षार्थं जलाधिकरणकगन्याभावग्रहणोपपत्तये 


घाणेन्द्रियेण तत्र गन्धाभावग्रहणमावइयकस्‌ । अतः अभावस्य अधिकरणाति- 
रिक्तत्वमवशयस्वीका यंस्‌ । 

तृतीयोऽध्यायः 


अभावलक्षणविचारः' 


(क) नमर्थविचारेण अभावशबदार्थनिर्धारणद्वारा अभावलक्षणपरीक्षा- 
. रम्भः, तत्र अभावलक्षणे पुर्व पक्षः 
अथ लक्षणप्रमाणाभ्यां वस्तुसिद्धिरिति नियमाद्‌ लक्षणं यदि. अभावस्य 
निर्धारयितुं शक्येत, तदेव अभावस्य पदार्थत्वं निर्धारितं स्यात्‌ | वस्तुतस्तु लक्षणमेव 
अभावस्य न सम्भवेदिति केचिदाक्षिपन्ति । तथा हि न भावः अभाव इति व्यत्त्पत्त्या 
भावभिन्नत्वस्‌ अभावत्वमित्यायातम्‌। नज्रश्च तदन्यत्वं तदभावत्वं तद्विरोधित्वं वा 
अर्थ; सम्भवेत्‌ । तत्र 'गभाव' इत्यत्र faq नतर्थेषु न कस्यापि अर्थस्य ग्रहणं सम्भवेत्‌, 
इत्येवम्‌ आक्षेपकाणामाशयः | अतः प्रथमपक्षस्य ग्रहणं तावत्‌ समीचीनं नवेति विचारः 
प्रथमः क्रियते | तथा हि यदि भावान्यत्वमेव अभावत्वं स्यात्‌, तदा घटाख्यस्य भावस्य 
पटाख्याद्‌ भावाद्‌ अन्यत्वेन तस्यापि अभावत्वं प्रसज्येत | तथा चोक्तं तत्त्वप्रदी- 
पिकायास्‌--“भावस्यापि भावादन्यत्वेन अतिव्याप्तेः* । 
; -अथ यदि भावत्वानधिकरणत्वस्‌ अभावत्वम्‌, घटादीनां च भावत्वाधिकरणत्वेन 
न तत्रातिव्यापतिरित्युच्येत, तदपि न सम्यक्‌ । तथा हि अनधिकरत्वस्‌ - इत्यस्य यदि 
अधिकरणत्वाभाव अर्थः स्यात्‌, . तहि आत्मश्रयदोषः स्यात, अभावलक्षणस्य 
अभांवघटितंत्वात्‌ | 
१. अभावस्वरूपनिरूपणप्रसङ्के भावस्वरूपनिर्णयस्य मशक्यत्वप्रदर्शनम्‌ 


अपि च भावत्वानधिकरणत्वमित्यत्र कि नाम तावतु भावत्वम्‌ ? यदनधिकरणस्‌ 
अभावः, तदेव भावत्वमिति यदि इष्येत, तहि अभावे अतिव्याप्तिः, यतः अस्तित्वं 
घटादिभावानां धमंः, अस्तितावानु घटः इत्यादिप्रतीतेः | तस्मात्‌ यदनधिकरणमित्यत्र 
यच्छब्देन अस्तित्वमेव ग्राह्मम्‌ । तथा च सति घटाभावोऽस्ति इत्यादिप्रतीतिबलाद्‌ 
अस्ति ताबानु अभावः इत्यनुभवबलेन अभावोऽपि अस्तित्वाधिकरणं भवत्येव | अतः 
अभावेऽपि भावत्वलक्षणातिव्याप्तिः । | 

इदमत्रावधेयप्‌--समवायेन सत्तावत्त्वं भावत्वमिति न्यायाभिप्रेतं भवितुमहंति । 
तथा सति. सामान्यादौ अपि समवायेन सत्ताराहित्यात्‌, तत्रापि अभावत्वप्रसङ्ग: | 
अतः सत्तावत्त्वं न भावत्वम्‌ | नापि अथंक्रियाकारित्वं भावत्वं वाच्यम्‌ । अभावस्यापि 


१, तत्वप्रदीपिकायां-२, Jo ४३९। 

३० ] अभावविसशे 


अर्थेक्रियाकारित्वेन भावत्वप्रसङ्गात्‌ | भवति च निदाधे बहुन्यभावस्य सुखसाधकत्वस्‌, 
तथा शिशिरे अतिशीतलहिमनिकरसम्पर्काभावस्य सुखकारित्वम्‌। तस्माद्‌ अभावा- 
नामपि अर्थक्रियाकारित्वसत्त्वात्‌ नार्थक्रियाकारित्वस्‌ यदनधिकरणेत्यत्र 'यत्‌' 
पदग्राह्मस्‌। अतः केवलमस्तित्वमेव अत्रोक्तभावलक्षणान्तर्गत'यत्‌' पदग्राह्यं स्वीकर्तव्यम्‌, 
अन्यस्य असम्भवात्‌.। अपि तु अस्तित्वस्य . 'यत्‌' पद ग्राह्मत्वेऽपि न निस्तारः 
प्रागेव दूषितत्वात्‌। न च नास्तीति प्रत्ययाविषकत्वमेव वा भावत्वम्‌, भूतलं घटो 
नास्तीति प्रत्ययविषयत्वेन घटादेरपि भावत्वानुपपत्तः। तथा भावत्वलक्षणस्य 
च अव्याप्तिः। | 

न च प्रतियोग्यनपेक्षनिरूपणविषयत्वमेव भावत्वमित्यपि वाच्यम्‌, हुस्वत्व- 
दीघेत्वादौ अव्यामेः । ह्वस्वत्वदी घंत्वनिरूपणं च सर्वत्र प्रतियोग्यपेक्षस्‌ । 'अयमस्माद्‌ 
हस्वः, अयमस्माद्‌ दीर्घ इत्येवं रूपेण प्रतियोगिसापेक्षतयेव तयोनिरूप्यमाणत्वात्‌। 
नापि नि्िकल्पकवुद्धिबोध्यत्वं भावत्वस्‌ । तथा हि-तद्विषयत्वात्यन्ताभावानधि- 
करणत्वं नि्विकल्पकबुद्धिविषयत्वस्‌, घटादौ च घटविषयकात्यन्ताभावानधिकरणत्वं 
ada, अभावे च न तथेति, भावत्वं निर्बाधं सिध्यति, इत्यपि न युक्तम्‌ । तदत्यन्ताभावे 
अतिव्याप्तेः । न हि घटात्यन्ताभावः घटात्यन्ताभावाधिकरणकनिविकल्पकवुद्धिविषयः"। 
तस्माद्‌ घटात्यन्ताभावस्यापि यथोक्तलक्षणाक्रान्ततया भावत्वापत्तिः। एवं भावत्वस्यैव 
अभावमिन्नत्वे तथा अभावस्यापि पुनर्भावभिन्नत्वेनान्योन्याश्चयो दुष्परिहर एव स्यात्‌ । 


२. अभावस्वरूपनिणंयाशक्यत्वाक्षेपः 


अपि च अभावो यदि निरूपयितुं शक्यः, तदेव तस्य लक्षणपरीक्षणं सम्भवेत्‌ | 
वस्तुतस्तु अभाव एव न निर्धारयितुं शक्यते । तथा हि भूतले घटो नास्ति इति 
अबाघितप्रत्यययोग्य अभाव इत्येवस्‌ अभाववादिनामाशयः | 


अत्रेदं पूच्छयते-अभावः कुत्र वत्तंते ? कि भाववति अभावो विद्यते, उत 
अभाववति | तत्र नाद्यः कल्पः | भावत्वावच्छिन्नाधिकरणेन सह अभावत्वावच्छिञ्ञाधि- 
करणत्वस्य विरोधाद्‌ “माववान्‌ अभाव’ इति वक्तुं न शक्यते । नापि द्वितोयः कल्पः | 
आत्माश्रयदोषसमाश्रयणात्‌ | तथा हि अभावत्वावच्छिन्नाधिकरणत्वस्य प्रसिद्धौ तत्र 
अभावः प्रतिपादयितुं शक्यते | अतोऽभावस्थ अभावसापेक्षत्वेन आत्मश्रयदोषः । 


१. gana अयं ve.’ इत्यादिवुद्वेः विशिष्टज्ञानतया तत्पु वं घट-घटत्वे इत्याकारकं निनिकल्पक- 
ज्ञानं जायत इति नैयायिकाः | पदार्थानां च बुद्धिप्राह्मत्वं विना अनुपपत्तेः, सुतरां घटा दिवुद्धे: 
प्राक ठथाविधनिविङल्प्रज्ञानं विना घटादिबोधासम्भवाद्‌ घटस्य भावत्वं निर्विकल्पकः 


बुद्धिविपयत्वम्‌ । तच्च निविकल्पकज्ञानं तदत्यन्तामावानधिकरणविषयकमिति घटादीनां. 
सर्वेषां मावत्वर्सिद्ध इति पूवंपक्षाशयः | 

तृतीयोइप्याय [ ३१ 

३, अभावस्वकपनिर्णयशवपत्वप्रदशने नेयापिकमतम्‌ 

अत्रेदमुच्यते--मभावस्य़र यया रीत्या दुनिरूपत्वम्‌ आक्षिप्यते, तत्तु स्वव्याघातः 
कस्वेन न युक्तमु। तथा हि भूतलं घटवत्‌ इति प्रतीतो भूतशत्वावच्छिन्तविशेषयता- 
निरूपितघटत्वावच्छिन्तप्रकारताको बोधः स्वंत्रानुभवसिद्धः। तत्र घटो भावः, 
अभावो वा ? यदि अभावत्वेन घटस्य अङ्गोकरणम्‌ तहि अभाववद्‌ भूतलमित्येवम 
आयातस्‌ | तथा च सति अभाव: सिध्यत्येव । 

वस्तुतस्तु भूतले घटं पश्यामि, घटवद्‌ भूतलं जानामि - इत्याद्यनुभवाद्‌ 
घटस्य अभावत्वं नेव वक्तुं शक्यते । अतो भाव एव घटः स्वीकार्यः | तथा च सति स 
भावः कि भाववति विद्यते, अथवा अभाववति विद्यते इत्यपि प्रश्‍न: समायाति | तत्र 
यदि आद्यः कल्पः ताहि तत्रापि आत्माश्रयो दुष्परिहरः । यदि पुनः अन्त्यः कल्पः तहि 
विरोधः समापतेत्‌ | अभावत्वावच्छित्ताधिकरणस्य भावत्वावच्छित्नाधिकरणत्वेन 
अङ्गीबारात्‌ | वस्तुतस्तु यद्धर्मावच्छिन्नसममिव्याहूतपदोत्तरं विशेष्यतया यद्‌ वस्तु 
प्रतीयते, विशेष्यीभूते तस्मिन्‌ वस्तुनि तदूधर्मावच्छिन्नप्रकारताकत्वेनेव तस्यान्वयः, 
न हि तदृधर्माश्रयप्रका रकत्वेनापि । अन्यथा 'घटवद्‌ भूतलम्‌' इति वाक्यादपि भूतलं ` 


द्रव्यम्‌ इति शाव्दब्रोधापत्तिः, घटस्यापि द्रव्यत्वाश्रयत्वेन द्रव्यत्वाश्रयप्रकारताकः 
बोधस्य तत्र निरङ्कुशत्वात्‌ | 


न च भवति तथा, यतस्तद्धर्मावच्छित्तविषयकशाब्दबुद्धित्वावच्छिन्नं प्रति 
तदुधर्मावच्छिन्ननिरूपितवृत्तिविशिष्टपदज्ञानस्येव हेतुत्वस्‌ । अतो भूतलं घटाभावव- 
दित्यत्र भूतलत्वावच्छिन्तविशेष्यतानिरूपितघटत्वावच्छिन्नप्रतियोगिताकाभावत्वाव- 
च्छिन्नप्रकारताकत्वेन शाब्दबोधो भवेत्‌ । अन्यथा यदि घटो नास्ति इत्यत्रापि 
केबलमभावत्वावच्छिन्नप्रकारत्वेनेव बोधः स्यात्‌, तहि घटवद्भूतलेऽपि “घटो नास्ति’ 
इति प्रत्यापत्तिः, यतस्तद्धर्मावच्छिन्तप्रतियोगिताकत्वेन यद्यभावस्य अन्वयो न 
भवेत्‌, आप तु सर्वत्रेव केवलस्‌ अभावत्वावच्छिन्तपरक्रारताकत्वेनेवान्वयः स्यात्‌, 
तहि 'पटो नास्ति’ इत्यस्यापि न पटत्वावच्छिन्नप्रतियोगिताकाभावत्वेन बोघः, अपि 
तु केवलमभावत्वावच्छिन्तप्रकारताकत्ेनेव बोधः स्यात्‌ । तथा च सति घटवत्यपि 
भूतले पटाभावसत्त्वेन तत्राप्यमावत्वावच्छिन्तभ्रकारताकत्वेन अन्वयः स्यात्‌ । 

एवं च सति घटाभावपटाभावयोः सवंत्रेव अभावत्वावच्छिन्तभ्रकारताकत्वेन 
बोधस्वाभाव्याद्‌ घटाभावपटाभावयोरवेलक्षण्येन घटवत्यपि पटामावसत्वेन घटाभावः 
सत्त्वे बाधकाभावः । एवं च सति सर्वेषामभावानां सङ्भूरप्रसंगेन सर्वंव्यवहारोच्छेद- 
प्रसङ्ग: । अतो न केवलमभावत्वावच्छिन्नप्रका रताकत्वेनान्वयः, अपि तु प्रतियोगिताः 
वच्छेदकावच्छिन्नप्रतियोगिताकाभावत्वेनेवान्वयो भवितव्यः । अतो भूतलत्वावच्छिन्ने 


वस्तुनि भावत्वधमंसत्वेऽपि तत्र घटत्वादिविशेषधर्मावच्छिन्नप्रतियोगिताकाभावस्याः 
न्वये न कापि बाधा । 

३२ ] : अंभाववि भक 


न हि 'माव; अभाववान्‌' इति प्रत्ययो भवेत्‌, ` तथाविविप्रत्ययस्य ETAT 
*परोक्षत्वासस्भवात्‌ । ‘तस्माद्‌ अभावस्य स्वतन्त्रपदार्थत्वनिरूपणे प्रदशिताभियुक्तिमिरः 
त्रापि अभावस्य निणंयः सम्भवत्येव । न हि कुत्रचिदपि.केवलसु'अभाव इति रीतिं 
.तत्तदविशेषधर्मावच्छिशनप्रतियोगिताकाभावत्वेनेव प्रतीयमानत्वाता। ``" र 
 अन्रायमाशयः--'भूतळे घटो नास्ति’, “भूतछं घटो न' इत्याद्यनुभवात्‌ "र्वः 
प्रतियोगिकस्यैवाभावस्य अनुभवविषयत्वस्‌, न तु नञर्थमात्रस्‌ । अतः अभाववितति- 
वेद्यत्वं प्रतियोगिनः । प्रतियोगिज्ञानाधीमज्ञानत्वं चाभावस्य प्रतियोगिसाक्षिकं, गो 
सादुश्यवत्‌ । अतः केवलमधिकरणं तदज्ञानं वा नाभावः; अपि तु किश्चिद्घर्मावच्छिभा- 
, धिकरणे किञ्चिद्धर्मावच्छितनप्रतियोगिताकाभावत्वावच्छिन्नाधेयताशलिज्ञानं सर्वीनुर्मव- 
face, एवं च संति अभावप्रतीतेनिष्प्रत्यूहुतया प्रतीयमानतया प्रतीयमानानां च 
पदार्थत्वेन सुतरां तल्लक्षणं निरूपणीयम्‌ | , हु 
ननु भावभिन्तत्वम्‌ अभावत्वस्‌ इत्यत्र यदि भावविरोधित्वस्‌ अर्थ: स्यात्‌; ale 
'अन्योन्याभावे अव्याप्तिः-अन्योत्याभावस्य भावसमानाधिकरणत्वेन सहानवस्थान- 
लक्षणविरोधासम्भवात्‌ । अत्र सहानवस्थानमित्यत्रानवस्थानपदेऽपि नेञः, श्रवणात्‌, 
तत्रापि aoe: कः ? इति प्रस्ने पुनरपि अन्यत्‌ किञ्चित्‌ नमप्रतिपाद्यं ` वाच्यस्‌ | एवं 
तत्रापि अन्यत्‌ इति अनवस्था दुष्परिहारा । 
४. अभावलक्षणविचारे वाद्यभिमतदोषोद्भावनम्‌ 2 eee 
न च भावानात्मकत्वं भावभिन्नत्वस्‌ इति वाच्यस्‌, तत्रापि. नञ्जर्थानिसक्तेई । 
नापि निषेध्यनिरुप्यत्वमेव भावभिन्नत्वं वाच्यस्‌, तत्रापि निषेध्यस्य निषेधप्रतियोगि- 
त्वेन वक्तव्यतया तत्रापि निषेधार्थस्य अनिरुक्तेः पूर्वदोषप्रसक्तेः । अपिः च, आवसिन्न- 
त्वसित्यत्र यदि भावानाम्‌ प्रातिस्विकख्पेण प्रतियोगिकुक्षौ निवेशः, तहि अनरनुगमः | 
,न च नास्ति इति बुद्धिवेद्यत्वमेव अभावत्वस्‌ इत्यपि वाच्यस्‌, विचारासहत्वात्‌ । 'तथा 
हि अभावस्य सप्रतियोगिकत्वतियमात्‌ नास्ति इति बुद्धेरालम्त्रलनं क्रिञ्चिद्‌ अनुगतं 
वाच्यस्‌, तच्च न किमपि उक्तम्‌, नापि भावप्रतियोगित्वं नास्ति इति. बुद्धिवेद्यत्वस्‌ 
इत्यपिःवक्तं शक्यते, प्रतियोगित्वस्य अभावविरहरूपत्वात्‌ सादृर्यादौ अतिव्याप्ते: Us 
५. अभावछक्षणविचारे सिद्धान्तिनां समाधानम्‌ ty 
अत्रोच्यते सिद्धान्तिभि:--समवायसामानाधिकरण्यान्यतरसम्बन्धावच्छिन्नप्रति- 
'योगिताकसत्ताऽभावत्वं भावभिन्नत्वं वाच्यम्‌, तथा चोक्तं न्यायलीलावत्यास्‌-- 
“पत्ता सम्बन्धत्रोधविधुरस्य सत्ताविरहस्यैव अभावप्रत्ययहेतुत्वात्‌^ । इति US 
१. 5 वस्तुनः प्रतियोगिता -- (न्यायकुसुमाळ्जली तृतीयस्तवके;द्वितीय- 
कारका) । र ey I 

तुतोयो$श्यायः [ ३३ 


अत्रायमाशयः-सत्ता द्रव्यगुणकमंसु समवायेन अवस्थिता सामान्यहूपा, 
पुनस्तु सवंत्रेव अस्तीति बुद्धिविषयत्वमपि सत्तात्वेन स्वीकत्तंव्यस्‌ | तथा चोवतं न्यायः 


कन्दल्यास्‌-'यत्‌ प्रमाणेन प्रतीयते, तत्रास्ति व्यवहारो लोकानाम्‌, ‘विपर्यये तु 
नास्तीति" । 


(ख) न्यायमतमाशित्य अभावलक्षणनिरूपणे उत्तरपक्षः 


तस्माद्‌ अस्तीति प्रयीयमानेपु पदार्थेषु अस्तित्वसमानाथंकसत्ताधिकरणत्वं 
सिद्धमेव । द्रव्यगृणकमंसु समवायेन सामान्यरूपा या सत्ता वत्तंते, सेव पुनः सामाना- 
घिकरण्यसम्बन्धेन सामान्यविशेषसमवायेष्त्रपि वत्तंते, सामानाधिकरण्यमपि स्वसम- 
वायिसमवायरूपं बोध्यम्‌ | अत एव अभावस्य द्रव्यगुणादो विद्यमानत्वेऽपि पूर्वोक्तः 
सामानाधिकरण्यसम्बन्येन अवत्तंमानत्वाद्‌ न तत्र सत्तास्वरूपस्य भवत्वस्य अतिः 
व्याप्तिः | अतस्तथाविधसत्ताऽभावत्वम्‌ एव भावभिन्नत्वस्‌ इति ग्राह्यम्‌ । 


अत एव अनुयोगिताविशेषः अभावत्वम्‌ इति पक्षोऽपि परास्तः, यतस्तत्र अभा- 
चत्वस्य अनुयोगिता रूपत्वे अनुयोगिताया अभावभेदेन भिन्नत्वाद्‌ अभावप्रतीतेरनुग- 
तत्वं नेव स्यात्‌ । अत्र च पुनः घटाभावपटांभावप्रतीतीनाम्‌ एकधमंप्रकार कृत्वस्‌ 
अभावांरे अनुगतत्त्वं युज्यते । ननु जातिभिन्नस्य सत्ताभावस्य स्वरूपतो भाना सम्भवतः, 
जात्यलण्डोपाध्यति रिक्तपदार्थानां किश्चिद्धर्मावच्छिन्नत्वनियमात्‌ । अतः अभावत्वे- 
नेव तस्य प्रकारता वाच्या । तच्च अभावत्वं सत्ताऽभावरूपस्‌, तदपि च पुनः 
सत्ताऽभावरूपाभावत्वेन प्रकार इति अङ्गीकरणीयम्‌। 
६. अभावज्ञाने अभावत्वोपस्थितेः आवश्यकतया अनवस्था शङ्का 


तथा च अभावप्रतीतौ अनवस्था विषयतानन्त्याद्‌ इति चेत्‌ तत्रोच्यते, अन्यत्र 
जात्यचचण्डोपाष्यतिरिक्तपदार्थानास्‌ स्वरूपतो भानाऽसम्भवेऽपि अत्र सत्ताऽभावस्य 
एकस्यैव तत्र तत्र प्रकारत्वाद्‌ विषयानवस्था। तथा च सत्ताऽभावस्य स्वरूपतः 
प्रकारत्वोपगमाद्‌ं न पूर्वोक्तदोषः | 

ननु एवमपि सत्तोपस्यितिशून्यकाले 'घटो नास्ति’ इति प्रतीतेरनुपपत्तिः, 
अभाचज्ञाने प्रतियोगिज्ञानस्य हेतुतया सत्ताज्ञानं विना सत्ताऽभावभानासम्भवादिति 
चेत्‌ अत्रोच्यते-घटो नास्ति इत्यादिशाब्दबुद्धि प्रति प्रतियोगितावच्छेदकावच्छिस्तः 
प्रतियोगिज्ञानं न कारणम्‌, अपि तु प्रत्यक्षबुद्धि प्रत्येव प्रतियोगिज्ञानं कारणम्‌ । तथा 
चोक्तं दिनकर्याम्‌--सत्तारूपप्रतियोगिज्ञाने विनापि घटो नास्तीति बुद्धौ स प्रकारः, 


१. न्यायकन्दल्यां उद्द श्यप्रकरणे, Jo ३२। 

अभावत्वप्रका रकप्रत्यक्षे एव प्रतियोगिधियो हेतुत्वात्‌ । अन्यथा इदं ` तमः इति 
प्रतीत्यनापत्ते'। ` | 5 
७, सत्ताऽभावस्य स्वरूपतः प्रकारविधया भानम्‌ इति अभावज्ञाने स अनवस्था 

इदमत्र तत्त्वस्‌-इदं तमः इत्यत्र इदमिति प्रत्यक्षविषयः, तमस्त्वं तु न 
तेजोऽमावत्वरूपस्‌, अपि तु तेजोऽभावनिष्ठतत्तद्व्यक्तित्वमेव । नातः तेजोज्ञानं विना 
तथाविधध्रतीतेः अनुपपत्तिः भवेत्‌ । ननु सत्ताऽभावस्य पूर्वातुपस्थितस्यापि प्रकार- 
त्वोपगमे विशिष्टबुद्धिविषयकस्थलीयकायंकारणभावः भज्येत। तथा हि रक्तत्वविरिष्ट- 
रक्तज्ञानं विना रक्तदण्डवानु अयम्‌ इत्यादिविशिष्टबुद्धेरनुदयाद्‌ विशिष्टवुद्धित्वावच्छिन्नं 
प्रति विशेषणतावच्छेदकप्रकारकविशेषणज्ञानत्वेन हेतुत्वम्‌ इति कार्यकारणभावः 
सिद्धः । स चात्र व्यभिचरेत्‌। अतो$कामेनापि पूर्वानुपस्थितस्य सत्तात््वावच्छिप्रति- 
योगिताकाभावस्य प्रकारत्वेन भानं परिहत्तव्स्‌ इति चेत्‌, अत्रोच्यते-सामान्यतो 
विशिष्टबुद्धि प्रति विशेषणज्ञानत्वेन हेतुत्वस्‌ इति कार्यकारणभावो नेव संगच्छते, 
यतो विशिष्टबुद्धित्वं नाम सप्रकारकबुद्धित्वम्‌, अन्यस्य दुर्वे चत्वात्‌ | 


एवं विशेषणत्वमपि प्रकारत्वाद्‌ अनतिरिक्तस्‌। एवं च सति सामान्यतः 
कार्यकारणभावाङ्गीकारे घटज्ञानादपि पटविशिष्टबुद्धिः सम्भवेत्‌ | घटस्यापि क्वचित्‌ 
प्रकारत्वात्‌ | अतस्तदृधर्मावच्छिन्ततद्विशिष्टबुद्धि प्रति तद्धर्मावच्छिन्नतदज्ञानत्वेन 
कारणत्वं वाच्यस्‌ । अतो न प्रदशितापत्तिः सम्भवेत्‌ | तथा हि घटत्वावछिन्नघट- 
विशिष्टबुद्धि प्रति घटत्वावच्छिन्नघटज्ञानत्वेन कारणत्वस्‌। एवं पटत्वावच्छिन्नपट- 
विशिष्टबुद्धि प्रति पटत्वाच्छिन्नपटज्ञानत्वेन sey इति विशिष्य पृथक पृथक्‌ 
कार्यकारणभावो वाच्यः। र 


न च तत्र गौरवमिति वाच्यमु--फलमुखगोरवस्यादोषत्वातु | कार्यकारण- 
भावादिकल्पनायाश्च फलानुरोधित्वात्‌ | एवं च सति अभावत्वविशिष्टवुद्धो अभावत्व- 
ज्ञानस्य हेतुत्वं नेव अभ्युपेतव्यम्‌ प्रयोजनाभावात्‌ । अतः सत्ताऽमावत्वेन सत्ताऽभावज्ञानं 
विनाऽपि 'घटो नास्ति’ इत्यादी घटाभावत्वेन घटाभावज्ञानं सम्भवेत्‌ । 

८. विशिष्टबुद्धि प्रति विशेषणज्ञानस्य हेतुत्वकल्पने बीजम्‌ 

अत्रेदं तात्पयंसु---विदेषणज्ञानं विना विशिष्टबुद्धेः अनुत्पादः फलम्‌, तदनु- 

रोधित्वात्‌ कार्यकारणकल्पनाया आवश्यकत्वस्‌ | घाटदिज्ञानमन्तरेण घटादिविशिष्टबद्धे- 


रनुदयातु तत्र कार्यकारणभावः कल्प्यते । अनुपस्थिताभावत्वविशिष्टबुदध्युदयादत्र न 
तथाविधः अनुपस्थिताभावत्वविशिष्टबुद्ध्युदयादत्र न तथाविधः कार्यंकारभावः 


— 

तृतौयोऽध्यायंः [ ३५ 
कल्पनीयमिति तात्पर्यम्‌ | तथा aad दिनकार्याम्‌-“विदोषणमेदेन हेतुताया भिन्नत्वेन 
तत्र तदुहेतुत्वानुपगमात्‌ फलानुरोधित्वातु कल्पनाया इति प्राहुः)” । 

९. अभावबुद्धिषु अनुगतधर्मचिन्तनम्‌ 

वस्तुतस्तु पूवोक्तप्रकारेण सत्ताऽभावत्वेनेव अभावलक्षणे विवक्षणीये तत्र 
अभावत्वमेव अनिरूपितमिति न वाच्यम्‌, अभावानुगतबुद्धेरबाधितायाः 
सर्वसिद्धत्वात्‌ । अत एव नात्माश्रयः। ननु सत्ताऽत्यन्ताभावस्य अभावेषु सम्बन्धाभावात्‌ 
कथम्‌ अनुगमकत्वस्‌ इति चेत्‌, उच्यते--विशेषणतारूपसम्वन्धसत्त्वात्‌ तत्र अचुगमकत्वं 
सम्भवति | घटे रूपसमवाय इत्यत्र तथा समवायः स्वरूपसम्मरन्येनेव वििष्रव्यंवहारं 
करोति, अत्रापि तथैव बोध्यम्‌ । प्रत्यक्षसिद्ध एक एव अभाव इति बोधोऽनुगतधर्मा- 
पेक्ष: । तथा चोक्तं न्यायलीलावत्याम्‌-'स च नत्र्थनिरुक्तिमन्तरेणापि स्वग्राहकः 


मानसामर्थ्यात्‌ स्वेन रूपेणावमासमानस्वभावप्रत्यासत्त्या सर्वभावेष्वसम्बद्ध एव 
अभावप्रत्ययं करोति समवाय इव समवायिव्यवहारस्‌ः' | 


ननु सत्ताऽत्यन्ताभावमादाय अभावेष्वनुगतव्यवहारः कथं सम्भवेत्‌ ? आत्मा- 
श्रयदोषप्रसङ्गादिति चेत्‌, उच्यते--प्रमाणवलादत्र आत्माश्रयः अङ्गीकृत एव । यथा 
प्रमेयत्वं स्वस्मिन्नपि वतते, तथैव सत्ताभावोऽभावे वत्तंते। प्रमेयत्वं यदि स्वस्मिन्‌ 
न विद्यते, ताहि केवलान्वयित्वं भज्येत | अतोऽमावोऽपि अभावे विद्यते | 
ननु प्रमेयत्वस्य केवलान्वयित्वात्‌ प्रमाविषयत्वाच्च आत्माश्रयः स्वीकत्तंव्यः, 
अभावे तु नात्माश्रयः समीचीनः, युवतेरभावादिति चेत्‌, तहि भावदुद्ध्यविषयत्वमेव 
अभावत्वं वाच्यस्‌ । तथा हि अनुगताया भावत्ुद्धे्यो विषयः, स एव भावः। अतो 
भावत्वभ्रकारकबुद्विविषयाऽभावत्वेनाविषयत्वेन इति यावद्‌ यत्‌ प्रतीयते, तदेव 
अभावत्वम्‌ | तथा चोक्तं न्यायलीलावत्यास्‌, भाववुद्ध्यविषयत्वं वा अभावत्वस्‌¬ 
भिष्लरूपेष्वभावेषु स्वे च रूपे च कचन | 
असम्बद्धोऽप्यभावात्मा तुल्यबोघप्रबोधकः? ॥ 
नन्वेवं यदि तावत्‌ सर्वाभावव्यक्तीः न जानाति, तदा सर्वाभावानुगतः को धमं 
इति प्रसनावकाशः | अथ यदि अभाववृत्तीः जानाति, तदापि तनभ्निश्चयार्थस्‌ अनुगत- . 
धर्मस्वीकारो व्यर्थ इति चेत्‌, अत्रोच्यते नास्तीति व्यवहारस्य व्यवहत्तंव्यगतसामाच्य- 
विशेषात्मको यो विषयः तथाविधविषयाकाङक्षायां सम्भावितायां तत्र सामाच्यव्यवः 
स्थाया आवश्यकत्वम्‌ । तथा हि व्यवहृत्त॑व्ये अङ्गीभूतस्‌ एकं सामान्यं यावद्‌ नोच्यते, 
तावद्‌ अनुगतव्यवहार एव नोतूपद्यते। अत एक सामान्यं वाच्यस्‌ । अभावे अनुगतो 


१. ट दिनकर्याम्‌--पृ० ९४; २. न्यायलीलावत्याम्‌-पृ० ५१४ । 
३. स्यायळीलावत्याम्‌-पृ० ५६५ I 

यो व्यवहारः 'अभावोऽयम्‌' 'अभावोञ्यम्‌ इत्याका रकः, तत्र भावत्वभ्रकारकवुद्ध्य- 
विषयत्वमेव अनुगतो धमों वाच्य इति तात्पर्यम्‌ । तथा चोक्तं न्यायलीलावत्यास्‌- 
“तस्य सामान्यविशेषविषयसाकाङक्षत्वे सामान्यव्यवस्थाया एव अपेक्षणात्‌" | 
१०. अभावस्य इन्द्रयग्राह्यत्वपरोक्षणम्‌ 

अत्रेदं तात्यंम्‌--अभावत्व प्रत्यक्षेण ग्रहीतुं यदि शक्येत; तदेव भाववुद्धिः 
विषयत्वाभावेन 'अभावः' निर्णेतुं शक्यते, किन्तु इन्द्रिसन्निकर्षाद्‌ उपलभ्यमाने 
भावातमक्रे अधिकरणे प्रत्यक्षकारणी भूतेन्द्रियसन्निकषो यद्यपि सम्भवेत्‌ - अभावेन च 
स नैव सम्भवति। अभावांशोनेवेन्द्रियस्य योग्यत्वात्‌ सम्त्रन्धः । तस्मादृभावत्वग्रहणा- 
सम्भव।द्‌ भाववुद्धयविषयत्वं कथं निर्णीयते इति चेत्‌, तत्रोच्यते--सवंत्रेव योग्यता 
कायंगम्या । दुस्यते च दाहोत्पत्तेः प्राक्‌ वह्नेर्दाहकत्वयोग्यत्वं नेव गृह्यते, अपि तु 
दाहानन्तरमेव वह्लेर्दाहकत्व॑ निर्णीय अन्यत्रापि दाहयोग्यता ve: स्थिरीक्रियते । 
एवमत्रापि यथा इन्द्रियान्वयिव्यतिरेकानुविधायि कार्य भावे दुस्यते, तद्वद्‌ अभावेऽपि | 

तथा हि निमीलितनयनो घटाभावादिकं भूतलादौ स्थितमपि नेव गृह्हाति | 
पुनस्तु आलोकादिसत्त्वे उन्मीलितनेत्रो घटाभावादिकं प्रत्यक्षीकत्तु' शक्नुयात्‌ | अतो 
भावानामिव अभावस्यापि इन्द्रियात्वयव्यतिरेकानुविघायित्वं सिद्धमिति फळद्शनेनेव 
अभावानामपि इर्दरयेग्रंहणयोग्यत्वं स्वीकत्तंव्यस्‌ | 

तथा चोक्तं न्यायकन्दल्यामुं--'कायंगम्या हिं योग्यता यथा इन्द्रियान्वयव्यति- 
रेकानुविधायि कार्य भावे दुस्यते, dag अभावेऽपि इति भाववदभावोऽपि इन्द्रियग्रहण- 
योग्य एव । कार्यदशंनादेव चास्य इन्द्रियसम्बन्धोऽपि कश्चित्‌ कहपयिष्यते\' | 
११. पुनरपि अधिकरणेरिब्रियसंयोगेनेव अभावव्यवहारइत्याशङ्का 


ननु सवंत्रैव अभावः किञ्चिदधिकरणक एव प्रतीयते, निरधिकरणाभावप्रती तेर- 
सम्मवात्‌। अत एव देशादिविशेषमधिकृत्य अभावविषयिणी प्रवृत्तिनिवृत्तिर्वा 
सङ्गच्छते। एवं सति यस्मिनु अधिकरणे अभावः प्रतीयते, तस्य अधिकरणस्य 
प्रतोतावेव इन्द्रियव्यापार आवश्यक्र: । न त्वभावग्नहणेऽपि इन्द्रियव्यापारस्वीकारे 
युक्तिवंत्तंते | लोकव्यवहारेणापि सिध्यत्ययं पक्षः | 

तथा हि कश्चिद्‌ यथायथं स्वरूपेण विद्यालयादिकं प्रतीत्य स्थानान्त रगतः सनुः 
विद्यालये देवदत्तो$स्त नास्ति वा इति केनचित्‌ पृष्टः, तदानीमेव ज्ञातजिज्ञासो 
नास्तीति प्रतीत्या अभावं व्यवहरति नास्तीति । अतः प्रतिषेधस्वभावस्य अभावस्य 
स्वरूपमेव प्रतिषेधवाक्येन तत्र वक्ति। तस्माद्‌ अधिकरणेन्द्रियसंयोगवशादेव अभाव- 
व्यवहारः सिध्यति, न तु अभावे इन्द्रिगसम्बन्धयोग्यत्वं स्वीकत्त॑व्यस्‌ । 


१. न्यायकन्दल्याम्‌-पु० ५६७ । २. न्यायकन्दल्याम्‌-अनुमानप्रकरणे-पु० ५४४ । 

ननु देवदत्तो नास्तीति व्यवहारात्‌ प्रागेव विद्यालयादिदर्शनक्राले देवदत्ताभावो 
नि्तिकल्पकज्ञानेन सम्पन्न: | अतोऽभावस्य निविकल्पकज्ञानेन समुपस्थितस्य परत्र 
व्यवहारकाले स्मरणम्‌ | तद्वशादेव देवदत्तो नास्तीति व्यवहारः | अतो नाधिकरणे- 
न्द्रियसंयोगवशादेव अभावव्यवहार इति चेत्‌ अत्रोच्यते वादिभिः-घटादीनां वस्तूनाम्‌ 
इन्द्रियसंयोगानन्तरं तत्र विदिष्टज्ञानोपपत्तये निविकल्पकं ज्ञानं तत्तद्विषयाणां 
सम्भवति। न हि इन्द्रियसंयोगं विनापि घटोदीनां निविकल्पक्ज्ञानं सम्भवति। 
अतोऽभावेन इन्द्रियसंयोगाभावे कथङ्कारं तन्निविकल्पकं ज्ञानं सम्भाव्येत ? भावस्तु 
प्रतिषेधस्वभाव इति यस्य प्रतिषेधः, तदधीनमभावज्ञानम्‌ | अतः तकप्रतिषेधतामन्तरेण 
तदभावस्य स्वरूपान्तरं नेव सिध्यति। 


१२. अभावस्य निविकल्पकज्ञानानुपपत्तिः इति वादिमतम्‌ 


एवं च सति प्रतियोगिस्वरूपनिरूपणमन्तरेणाभावस्यापि निरूपणस्‌ अशक्यस्‌, 
यतो भावाभावयोरयमेव विशेषो यद्‌ एकस्य विधिस्वरूपतया ग्रहणम्‌, अपरस्य च 
अन्यप्रतिषेधमुखेन | यदि तु अभावस्यापि स्वातन्त्रयेण ग्रहणम ङ्गी क्रियते तहि भावा- 
भावयोविशेषो न स्यात्‌ । अतोऽभावस्य निविकल्पक्ज्ञानं नेव सम्भवति | अतोऽभावस्य 
प्रत्यक्षेण ग्रहणं दुरुपपादस्‌ | 
१३. पुर्वोक्तशङ्कितविषये सिद्धान्तिना समाधानम्‌ 


अत्रोच्यते-यत्र देशान्तरं गतः कश्चिद्‌ अपरेण पृष्टो विद्यालये देवदत्तो 
नास्तीति ब्रवोति-स कि तदानीन्तनानुपलम्भेन इदानीन्तनाभःवं ब्रवीति 'इदानीं 
देवदत्तः नास्तीति’ आहोस्वित्‌ प्राक्तनानुपलम्भेन प्राक्तताभावस्‌ इदानीं वदति 
विद्यालये देवदत्तो नासीदिति । तत्र यदि qa: कल्पः, ale इदानीन्तनानुपलब्धिस्तावतु 
प्रत्यक्षयोग्यवस्तूनामनुपलब्धिरिति न सम्भवेत्‌, वत्रतुदेवदत्तयोर्देशाव्यवधानात्‌ | अतो 
व्यवहिते देशे सतोऽपि देवदत्तस्य प्रत्यक्षोपलब्धेरसम्भवात्‌ तत्र, तस्य प्रत्यक्षयोग्यत्वमेव 
नास्ति । अतो योग्यानुपलब्धेरनुपपत्तेः देवदत्तः इदानीं नास्ति’ इति व्यवहारो न 
सम्भवेतु, अपि तु तदानीं देवदत्ताऽमावः सन्दिग्ध एव स्यात्‌ | तदागमनस्यापि तत्र 
सम्भवात्‌ | 

नापि द्वितीयः कल्प: | पूर्वकालीनाभावपरिच्छेदयोग्या प्राक्तनानुपलब्धिः | 
सा च नेदानीमनुवतंते, देवदत्तस्य तदानीमवस्थान्तरप्राप्तिसम्भवात्‌ । अविद्यमानया 
च अनुपछब्ध्या अभावप्रतीतिनँ सम्भवेत्‌ | अतोऽभावः प्रत्यक्षीभूत एव स्वात्मानं 
स्वातन्त्र्येण प्रतिपादयति | 


यच्च पुनरुकस्‌-निधिकरणकाभावप्रतीतेरसम्भवाद्‌ अधिकरणप्रतीत्यैवाभावः 
प्रतीतिः सिध्यति, न तु अभावस्य तत्रापि स्वातन्त्रयम्‌ अङ्गीकत्तंव्यस्‌ इति, तत्रेदं 

प्रत्युच्यते- इदं भूतलम्‌ अस्ति, अत्र च घटो नास्ति इति प्रतीतेर्वैलक्षण्यं सवंथेव- 
स्वीकत्तंव्यम्‌ । न हि “भूतलम्‌ अस्ति’ इत्येव उक्तौ घटो नास्तीति प्रतीयते । तस्मात्‌ 
घटो नास्तीति प्रतिषेधस्य किञ्चिद्‌ आलम्बनं स्वीकत्तंव्यस्‌.। यदि वस्तूनां व्रैलक्षण्यं 
न भवेत्‌, तहि प्रती तिवैलक्षण्यं न सिध्यति । तथा चोक्तं न्यायकन्दलीकारेण'घटा- 
देरमावात्‌ भूतलं च व्यतिरेच्यैकाकिशब्दस्यार्थः कः समर्थितः भवद्भिः। यो हि 
नास्तीति प्रतिषेधधिय आलम्बनस्‌ ? न हि विषयवेलक्षण्यमन्तरेण विलक्षणाया 
बुद्धेरम्युदयः, तापि व्यवहारमेदस्य सम्भव इति" | 


(ग) मभावलक्षणोपसंहारः 


एवं क्रमेण अभावलक्षणासम्भवस्‌ आशङ्कूमानानां सर्वेषां वादिनां मतानि 
समासतः समालोच्य अभावलक्षणं नेयायिकरीत्या यथामति निरूपितम्‌ । तेन लक्षणा- 
भावाद्‌ नास्त्यभाव इति प्रतिपक्षाणास्‌ आक्षेपः परिहृतः। ततस्च साम्प्रतं लक्षणेन 
निरूपितोऽपि 'अभावः' प्रमाणेनापि परीक्षणीय इति अभावसिद्धौ प्रमाणसद्भावा- 
सद्भावविषयिणी आलोचना कत्तंव्या इति तत्रेव मतिर्दीयते | 


१. न्यायकन्दल्याम्‌--प॒० ५५४। 

चतुर्थोञध्याय; 
झभावविषये प्रमाणचिन्तनस्‌ 


(क) आदो वेदान्तिकेरभावस्य प्रत्यक्षाग्राह्मत्वप्रतिपादनम्‌, नैया- 
यिकेस्तत्समाधानस्‌ 


एतावता प्रबन्धेन सपरिकरमभावलक्षणं निरूप्य लक्षणप्रमाणाभ्यां वस्तुसिद्धि- 
रिति न्यायेन अभावः’ प्रमाणसिद्धो न वेति विचार्यते । यद्यपि अभावलक्षणनिरूपणा- 
वसरे अभावस्य प्रत्यक्षगोचरत्वं न्यायमतसिद्धं प्रसङ्गात्‌ प्रतिपादितमेव, तथापि अत्र 
वादिनां बहुधा विप्रतिपत्तिदशनात्‌ तासां विप्रतिपत्तीनां विशेषतः परिहारः कत्तंव्य 
इति पुनरपि स एव विषयो विदुषां पुरस्तात्‌ समुपस्थाप्यते । 

तत्रादो -वेदान्तिकानामाशयः प्रपञ्चयते | तत्र अभावानां प्रत्यक्षं यदि सम्भत्रेत्‌, 
तहि प्रत्यक्षसिद्धत्वादेव 'अभावः' नापलपितुं शक्ष्यते, किन्तु अभावस्य प्रत्यक्षमेव न 
सम्भवेत्‌ | यतस्तद्विषयकप्रत्यक्षत्वावच्छिन्नं प्रति तद्विषयेन्द्रियसन्निकर्षो व्यापारः 
विधया कारणम्‌ । अभावेन तु पुननं इन्द्रियसन्निकषंः सम्भवेत्‌ । तथा हि ख्पग्राहिणा 
रूपवद्ग्राहिणा च चक्षुषा नाभावसन्निकर्षः, अभावस्य रूपाभावांतु, अद्रव्यत्वाच्च | 
नापि त्वक्सन्निकर्षः, स्पर्शाभावात्‌। नापि घ्राणसन्निकर्षो गन्धाभावात्‌ | नापि रसना- 
सम्बन्धः, रसाभावातु, नायि श्रवणसन्तिकर्षः, अशब्दत्वात्‌ | नापि बहिरिन्द्रियनिर- 
पेक्षमनः सन्तिकर्षोऽमावस्य, बहिरिर्द्रियं विना ग्रहणासम्भवात्‌। 

इन्द्रियसन्निकर्षाभावादभावस्य प्रत्यक्षत्वासम्भवशङ्का 


अपि च संयोगः, समवायो वा नात्र सन्निकर्षः सम्भवति, तयोर्भावधमंत्वात्‌ | 
न च संयुक्तविशेषणतालक्षणः सन्निकर्षः सम्भवतीति वाच्यस्‌, विचारासहत्वात्‌। 
यतः केनचित्‌ सम्बन्धेन सम्बद्धयोरेव विशेषणविशेष्यभावः सम्भवति | यथा दण्ड 
देवदत्तयोः संयोगसम्बन्धेन सम्बद्धयोरेव विशेषणविरेष्यभावः, यथा वा समवायः 
सम्बन्धेन सम्बद्धयोः शुक्कपटयोविशेषणविशेष्यभावः। अतोऽभावेन यदि केनचित्‌ 
सम्वन्धेन भूतलादिक सम्बद्धं स्यात्‌, तदा तत्सम्वन्धमुपजीव्य विशोष्यभूते भूतले चक्षुः- 
सम्ब्रन्धमादाय चक्षुःसंयुक्तविशेष्यतानिरूपितविशेषणतासन्तिकर्षेणाभावस्य चाक्षुष- 
` प्रत्यक्षत्वं सम्भवेत्‌, किन्तु भूनल एत्र केनचित्‌ सम्बन्धेन अभावः स्थातुं नाह॑ति | अतः 
दूरमास्तां तथाविधविशेषतासन्निकषंः। अतो विशेषणतादिस्वरूपेणाभावो ग्रहीतुं न 
शक्यते। तथा चोक्तं तत्त्वप्रदीपिकायास्‌-'तापि विशेषणविशेष्यभावः, तस्यापि 
मूलसम्बन्धगभंतया तन्निवृत्तो निवृते: | 


१. go ४३५। 

यदि तु विनापि सम्बन्धं विशेषणविशेष्यभावः स्वीक्रियते, तहि तथाविध- 
वि्येषणविदोष्यमावो न प्रस्यक्षोपयोगी, सम्बद्ध वत्तंमानत्व॑ गृह्यते चक्षुरादिनेति 


नियमात्‌ । 
२, विशेषणताविशेषः सञ्चिकर्षो भवितं ताहंतोति शङ्का 

वस्तुतस्तु सविकत्पकप्रत्यक्षस्य सर्वत्रैव विशिष्टवैक्षिट्यावगाहित्वनियमाद्‌ 
वैशिष्ट्यस्य च सम्बन्धं विना अनुपपत्तेरसम्बद्धयोः सुतरां वेशिष्ट्यविरद्दान्न सवि- 
कल्यकप्रत्यक्षग्राह्यमत्व सम्भवेत्‌ | न चासम्बद्धस्यापि प्रत्यक्षत्वे को दोष इति oe 
अतिप्रसङ्गात्‌ । तथा हि--तत्तदिन्द्रियासम्बद्धमपि वस्तु यदि SUR GUISE 
तहि चक्षुषापि गन्धग्रहणम्‌, घ्राणेनापि रूपग्रहणं केन वारयितुं शक््यते । कि बहुना : 
अतीतानागतानां व्यवहितविप्रकृष्टानां तथा अतीन्द्रियाणां इन्द्रयासम्बन्धल्वेपि 
इन्द्रियग्राह्मत्व॑ प्र॑सज्येत | तस्मादकामेनापि इन्द्रियसम्ब्रद्धमेव वस्तु तत्तदिन्द्रियः 
प्रत्यक्षीक्रियत इति स्वीकर्तव्यम्‌ । अभावस्य च इन्द्रियाग्राह्यत्वमुपपादितमधस्तात्‌ | 


ननु अतीन्द्रियाणामनागतानामतीतानां तथा व्यवहितविश्रङृष्टानां च प्रत्यक्ष- 
कारणामावान्न प्रत्यक्षम्‌ । अतस्तत्तत्कारणाभावल्पप्रतिबन्धकसत्वात्‌ तेषां तेषां न 
प्रत्यक्षमु । अतो नेष दोष इति मन्येत, तथाप्यभावस्य चाक्षुषत्वमुपपादयितु न 
शक्यते | अभावस्य महत्त्वोद्भूतरूपाद्यसम्भवात्‌ । अतो नाभावः प्रत्यक्षयोग्य इति चेत्‌, 
तत्रोच्यते नैयायिक्रैः-निमीलितनयनस्य भूतलाधिकरणकघटाभावाद्यनुपलम्भात्‌ 
भूतलाटिभिश्क्षुसन्निकषे सति घटाभावाद्युपलम्भाच्च अन्वयव्यतिरेकबलादभावः 
प्रत्यक्षं प्रति इन्द्रियाणां कारणत्वमस्त्येव । 
३. अभावप्रत्यक्षाथं विशेषणताविशेषस्य प्रत्यासत्तित्वव्यवस्थापनम्‌ 

तनु इन्द्रियस्य भावेन सहैव संयोगसन्निकर्षः सम्भवेत्‌, न तु अभावेनापि। 
इन्द्रियेण सन्निकृष्टं विना नान्यद्‌ वस्तु गृह्यत इत्येवं नियमः । तस्माद्‌ अभावेन . सन्नि- 
कर्षाभावात्‌ कथमभावस्य इन्द्रियग्राह्यत्रमिति चेत्‌, न विशेषणतया प्रत्यासत्तेरिहापि 
सम्भवात्‌ | 


अत्रायमाशयः-किञ्जिदधिकरणेंऽभावोऽनुभूयते। न हि निरधिकरणाभावः 
प्रतीतिः सम्भवेत्‌ । तथा च-यस्मिनु देशे अभावः प्रतीयते, तेन देशेन सह विशेषण- 
विशेष्यभावः सम्बन्ध: । तथा च भूतलं घटाभाववदित्युक्तौ भूतलत्वावच्छिन्नविशे- 
ष्यतानि इपितघटाभावत्वावच्छिन्नप्रकारताशाली बोधोऽनुभूयते। एवं विशेष्यविषणता- 
भावसम्बन्ध एव अभवस्य ग्राहक:। न च विशेष्यविशेषणताभावसम्बन्धोऽपि सम्बन्धा- 
न्तरमूलकः, यतो विशोष्येण विशेषणस्य सम्बन्धं विना विशेष्यविदोषणभावो नैव 
सिध्यति। तथा च अभावग्रहुणस्थले एवंविधविशेषणविशेष्यभावः केन सम्बन्धेन 

सिध्यतीति वाच्यस्‌ । भावस्थल एव विशेष्यविशेषणभावः सम्बन्धान्तरमपैक्षते । एवं 

भावस्थलेऽपि न केवलं सम्बन्धमात्रेणेव विशेष्यविशेषणभावः सम्पद्यते | न 

४. विशेषणताविशेषस्य सम्बन्धान्तरघटितत्वाशङ्का, तशिराकरणं च र 
यदि तु यत्‌ सम्त्रद्धम्‌, तदेव विशेषण स्यात्‌, तहि पादादिभिः कथञ्चिद्‌ 


` दण्डादिसंस्पशे दण्डी पुरुषः इति प्रत्ययोतत्तिप्रसङ्गः । एवं यद्‌ विशेषणं तदपि 


सम्बन्धान्तरसापेक्षमित्यपि न नियम: | अतो यथा प्रतिबध्यप्रतिबन्धकभावसम्मन्धः, 
यथा वा वाच्प्रवाचकभावसम्वन्धः, तथैव विशेषणविदोष्यभावोऽपि स्त्रतन्त्र एव कश्चित्‌ 
सम्बन्धः, तथेव प्रतीतेः प्रसिद्धत्वात्‌ | तस्माद्‌ विशेषणविशेष्यभाव एव सम्बन्धः । स 
च भूतलादिना अभावस्य सम्त्रन्धः । 
५, नास्तीति प्रत्यय एव अभावसिद्धौ हेतुः 

वस्तुतस्तु अस्तीति प्रतीतेरेव यथा भावः सिध्यति, तथेव नास्तीति प्रतीतेरपि 
‘अभावः’ सिध्यत्येव । सवंत्रेव च सकलप्राणिसाक्षिक्रमुपजायमानं संवेदनद्वयं प्रसिद्धम्‌ । 
इह घटोऽस्ति, तथैव इह घटो नास्तीति। तत्र अस्तिताज्ञान इव नास्तिताज्ञानेऽपि 
अनुभव एव प्रमाणम | अनुमवश्च ्रत्यक्षानुमित्युपमितिशान्दानामन्यतमः । तत्र 
प्रत्यक्षबलेनैवात्र घटो नास्तीति व्यवहारः सर्वलोकप्रसिद्धः | चक्षुष्मता एव घटोऽस्ति 
इतिवद्‌ घटो नास्तीति प्रत्यय आपादयितुं शक्यते, अन्धस्य तथा प्रत्ययानुदयात्‌ | 
६. अभावस्य प्रतियोगिग्नाहकेर्दरयग्राह्यत्वतियमः 

इदमत्र विशेषतो लक्षणीयं aq प्रतियोगी येन इन्द्रियेण गृह्यते, अभावोऽपि 
तेनेवेन्द्रियेण गृह्यते । अतोऽनुभवप्रामाप्यानुरोधाद्‌ अभावस्य प्रत्यक्षं कथमपपितुं 
श्यते ? अतएव भूतलं घटाभाववद्‌ इत्यादो भूतलघटामावयोः सम्बन्धान्तरा- 
सम्भवेऽपि व्यवहारोपयिक्रतया विशेष्यविशेषणभावः सम्बन्धोऽवशयं स्वीकार्यः | 
७, AA स्यायमञ्जरीकारमतम्‌ 

` तथा चोक्तं न्यायमल्नर्यास्‌-'क्रियया कत्तृस्थया वा गमनादिकया कमंस्थया 
वा मेदनादिकया सह संयोगाद्यभावेऽपि विशेषणविशेष्यभावः सम्बन्धस्तद्ठदभावस्यापि 
भविष्यतीति" | एवं प्रतियोगिना सह विरोधाख्यः सम्बन्धोऽभावस्य । 
८. अत्र लोलावतोकारमतम्‌ 

न च अभावे गृहीते विशेषणता सिध्यति, विशेषणतासिद्धो च अभावो गृह्यत 
इति अन्योन्याश्रय इत्यप वाच्यम्‌, विशेषणता नाम स्वरूपसम्बन्धाख्यः पदार्थ: | सा 
चोपलब्येः पूर्वमपि अस्त्येव । उपलब्ध्या सा गृह्यत इत्येव मात्रस्‌ । तथा चोक्तं न्याय- 
लीलावत्यां कण्ठाभरणटीकायाम्‌-'तदुपलब्धेस्तु प्रत्ययजननस्वाभाव्यलक्षणाया विशेः 
षणतायाः पूर्वमपि सत्त्वात्‌ । 
aE भा ह 8 \ २. न्यायढीलावत्यां, कण्ठामरणटीकायां- पु० ५५० । 

अपि चेन्द्रियेण अन्वयव्यतिरेकसत्त्वात्‌ तदेव अभावोपलब्धो करणम्‌ । न 
चाधिकरणग्रहणेनैवोपक्षीणसामध्यमिन्द्रियस्‌, तथा सति त्वगिन्द्रियेणोपनीते पीते 


अन्धस्यापि नीलभेदग्रहापत्तेः | 
अत्रायमाशयः--अभावाधिकरणस्य ग्रहणेनेव यदीन्द्रियाणां सामर्थ्यं क्षीणं 
स्यात्‌. तहि अभावाधिकरणग्राहिणेर्द्रियेण अभावग्रहणं न सम्भवेत्‌, इति यदुक्तम्‌ 
तत्रेदमुच्यते--अभावाधिकरणग्रहणादेवेन्द्रियस्य सामथ्यंमवसितमिति न अधिकरण- 
ग्राहिणेद्धियेणाभावो गृह्येत, इत्येवमञ्गीकारे सति अभावाधिक रणमगृल्रुतेन्द्रियेण 
अभावग्रहुण॑ न भवेत्‌ । न च तथा स्वीकत्तंव्यस्‌ । तथा सति अभावाधिकरणस्येन्द्रियेण 
ग्रहणं विनापि यत्किञ्चिद्‌ वस्तुन उपनयादिसन्निकर्षेण भानेऽपि तत्र अन्धस्य श्रभाव- 
ग्रहणं प्रसज्येत | 
एवं च सति अन्धस्य यद्यपि नौलाभावाधिकरणं पीतं न इन्द्रयग्राह्मस्‌, तथापि 
उपनीतभाने पीते नीलभेदग्रहणं स्वीकत्तव्यं स्यात्‌ । अतो न केवलमिन्द्रियेण अभावा- 
घिकरणग्रहणमात्रं, स्वीकत्तंव्यस्‌, अपि तु अभावग्रहणमपीन्द्रियेणेव स्यादिति अवश्य- 
मद्धीकत्तंव्यस्‌ । न च प्रतियोगिग्राहकेणेर्द्रियेण अभावाधिकरणग्रहणं तन्त्रमित्यपि 
वाच्यम्‌, वायौ चक्षुषा खूपाभावानुपलम्भप्रस ङ्गात्‌ । तस्मात्‌ प्रतियोगिग्रहणे यथेन्द्रि- 
यस्य सामर्थ्यम्‌, तथेव अभावग्नहृणेऽपि तत्सामथ्यं कल्पनीयम्‌ | 


wad पुनस्तत्त्वस्‌-यदा इन्द्रयेरभावप्रत्यक्षं सम्पादनीयस्‌, तत्र योग्यातुप- 
लब्धिः सहकारित्वेन कारणं भवाति | अत एव योग्यानुपलब्धिरभावप्रत्यक्षे कारणमिति 
सिद्धान्तः | तथा चोक्त--'यदि स्यादुपलभ्येत इत्येवं यत्र प्रसज्यते’ इति | 


तथा हि यद्वस्तु चाक्षुषप्रत्यक्षयोग्यम्‌, तद्वस्तु विहाय प्रत्यक्षकारणकलापे 
सति अन्यस्य प्रत्यक्षे सत्यपि प्रत्थक्षयोग्यं यद्वस्तु, तत्र नोपलभ्यते, तद्वस्तुन एव 
अभावरचक्षुषा' प्रत्यक्षीक्रियते । तथा हि यत्र आलोकसंयोगादिसत्त्वेऽपि चक्षुषा घटो 
नोपलभ्यते, तत्रेवात्र घटो नास्तोति घटाभावप्रत्यक्ष जायते। अत एव प्रतियोग्या- 
रोपोऽभावद्तयक्षे हेतु: । तथा चोक्त--'भूतलादो घटादि ज्ञाने जाते घटाभावादिकं 


न जायते। तेन अभावोपलम्मे प्रतियोग्युपलम्भाभावः कारणस्‌। तत्र च योग्यतापि 
अपेक्षिता*' इति | 


तथा हि तदिन्द्रियजन्यतत्सम्बन्धावच्छिन्नतदभावप्रत्यक्षं प्रति तदिन्द्रियजन्याना- 
हायतत्संसगकतत्प्रकारकोपलम्भाभावः कारणम्‌ । अत एकसंसर्गेण प्रतियो गिप्रका रक- 
ज्ञानसत्वरेऽपि अन्यसंसर्गेण अभावप्रत्यक्षोत्पत्तौ न कापि बाधा | 


१, न्या० सि Yo Jo २६२-२६४ | 

९. अभाबप्रत्यक्षं प्रति कारणनिर्णय 


अत एव संयोगेन 'घटवद्‌ भूतलस्‌' इति ज्ञानसत्त्वेपि भूतले समवायेन 'घटो 
नास्ति’ इति प्रत्यक्षमुपपद्यते | एवं ध्रतियोगिनः प्रत्यक्षयोग्यतां विना तदभावस्यापि 
्रत्यक्षयोग्यता न भवेत्‌ । अत एवातीन्द्रियाणामभावः प्रत्क्षेण ग्रहीतुं न शक्यते | 
प्रतियोगिनो योग्यता नाम प्रतियोगिसत्त्वप्रसञ्जितप्रतियो गिकत्वरूपा । 


अत्रायमर्थः--यस्य घटादेः प्रतियोगिनः सन्त्रप्रसवत्या प्रसञ्जितः=आपादित 
इति यावत्‌ | उपलम्भरूपः प्रतियोगी यस्य सः अभावप्रत्यक्षे हेतुः । यथा भूतलादावा- 
लोकसंयोगादिसत्त्े यद्यत्र घटः स्यात्‌ तहि उपलभ्येत' इत्यापादनं सम्भवति । तत्र 
घटाभावादेः प्रत्यक्षं भवति | 


१०. अभावप्रत्यक्षे योग्यतानिरूपणम्‌ 


ननु जलपरमाणौ पृ्थिवीत्वाभावः कथं न प्रत्यक्षेण गृह्यते ? तथा हि जलादि- 
विशेष्यकप्रतियोगिसत्त्वप्रसङजनप्रसञ्जितोपलम्भस्य विशष्यतासम्बन्धेन योऽभावः, 
तस्याभावस्य जलपरमाण्वादौ सत्त्वेन तत्र पुथिवीत्वाभावस्य प्रत्यक्षत्वापत्तिः | एवं 
भूतलं यदि समवायेन घटवत्‌ स्यात्‌, तहि तद्वत्तयोपलभ्येत, इत्याकारकोपलम्भा- 
भावस्य घटवत्यपि भूतले सत्त्वेन तत्र विशेष्यतासम्बन्येन घटाभावप्रत्यक्षापत्तिः । 


न च संयोगसम्बन्धेन घटवति भूतले घटाभावे अभावप्रत्यक्षोपयोगिसञ्निकर्षा- 
भावादेव नेयमापत्तिः सङ्गच्छत इति वाच्यस्‌, अधिकरणान्तरान्तर्भावेन घटाभाव 
तथाविधस्य सन्निकर्षस्य सत्वादिति चेत्‌, तत्रोच्यते-तदधिकरणविषयक्रा भावप्रत्यक्षे 
तदधिकरणकतदापादकयोग्यतदुपलम्भस्य विषयतासम्बन्धावच्छिन्नप्रतियोगिताकाभावो 
हेतुः। उपलम्भे तदधिकरणतदापादकापत्तियोग्यत्वं च तत्प्रतियोगिसत्त्वनिष्ठव्याप्ति- ` 
निरूपकम्‌ । तथा हि यत्राधिकरणे यस्य प्रतियोगिनो येन सम्बन्धेन अभावो ग्राह्यः, 
तेन सम्बन्धेन तदधिक्ररणे तत्प्रतियोगिसत््वमपादनयोग्यं यदि भवेत्‌, तदेव तदधिकरणे 
तत्सम््रन्धावच्छिन्नततप्रतियोगिकाभ।वो ग्रहीतुं शवयते | जलपर्‌माणो च समवाय- 
सम्त्रन्धेन पृथिवीत्वं नापादनयोग्यस्‌, यतोऽधिकरणस्य प्रत्यक्षयोग्यत्वं विना तदधिकरणे 
प्रत्यक्षेण अन्यस्यापादनं नेव सम्भवेत्‌ | 


उक्तं च सिद्धान्तमुक्तावलीव्याख्यानावसरे दिनकरीटीकायास्‌-'अन्न च तदा- 
पादककापत्तियंत्र नोत्पन्ना, तत्र तदभावप्रत्यक्षानुपपत्तिरिति योग्यत्वनिवेश:*' इति । 
तथा च भूतलादौ चक्षुःसंयोगानन्तरमापादनं विनापि “घटो नास्ति’ इति प्रतीतेरानु- 
भविकतयाऽत्र योग्यतानिवेश इति तात्प्यंस्‌ । 


१. दिनकर्यर्याम्‌-पृ० २६४-२६५ । 

४४ | अभावविमहे 
:संयोगाद्यभ पि 

चटादिसत््वेऽपि चक्षुःसंयोगाद्यभावे घटोपलम्भानुदयात्‌ तत्रा 
See यक्षापत्तिभंवितुनहंतो ति, उपलम्मै न केवलप्रतियोगि- 


योग्यानुपलब्धिसत्त्वेत घटा भावमा a 
सत्त्वस्य व्यापकता सम्भवेत्‌ | अत उपलम्भे केवलप्रतियोगिसत्त्वस्य [पकत्वाऽसम्भुवेन 


वप्रत्यक्षं मा भूत | 
ae पुनः १ योगिसत्वरिक्तप्रतियोग्युपलम्मसामग्रीविशिष्टप्रतियोगिसत्त्व- : 


व्यापकता विवक्ष्येत, तदा जलपरमाणो पृथिवीत्वाभावप्रत्यक्षवारणं न सम्भवेत्‌, 
तत्र पृिवीत्वसत्तातिरिक्तपृथिवीत्वोपलम्भकारणसामग्रीविशिष्प्रतियोगिसस र 
कतायाः सम्भवादिति चेत्‌, तत्रोच्यते-तत्र योग्यताघटकीभूतव्याप्त्यशे तदधि- 
करणकावृत्तिधर्मानवच्छिन्नत्वस्य निवेशः कत्त॑व्यः। तथा हि यदधिकरणविशेष्यकाभाव- 
प्रत्यक्षत्वं कार्यंतकावच्छेदकं भवेत्‌, तदधिकरणावृत्तिरित्यर्थः । एवं च सति जलपरमाणौ 
पूथिवीत्वाभावप्रत्यक्षापत्तिने भवेत्‌ । तथा हि अत्र प्रतियोगिसत्त्वनिष्ठपरमाण्ववृत्ति- 
महत्त्वघर्मानवच्छि्नव्या्िनिरूपकोपलम्मेऽप्रसिद्ः स्यात्‌ । अतः तदभावरूपकारणः 
बिरहादेव न जलपरमाणौ पृथिवीत्वाभावभ्रतयक्षत्वापत्तिः। अत एव गन्धवदणुभिन्न- 
त्वस्य जरुपरमाणुवृत्तित्वाच्च पुनरपि जलपरमाणौ पूथिवोत्वाभावप्रत्यक्षापत्तिने 
भवेत्‌ । ` 

वस्तुतस्तु ्तियोगिनिष्ठप्रकारतानिरूपितलौकिकविशेष्यतामावभ्रयोजकीभूतो 
योऽमावः, तस्य प्रतियोगित्वमेव प्रतियोगिग्राहकत्वमिति नियमः। पृथिवीत्वनिष्ठः ` 
प्रकारतानिूपितलौकिकविरोष्यताया जलपरमाणावसत्वान्न तत्र कोऽपि दोष: । 

न चैवं पिशाचाभावप्रत्यक्षे न स्यात्‌, तत्र पिशाचत्वप्रकारतानिरूपितलौकिक- 
. विशेष्यत्वाप्रसिद्वधा तदघटितनिरुक्तयोग्यानुपलव्विविरहादिति वाच्यस्‌, सवंत्राभाव- 
प्रत्यक्षे निहुक्तयोग्यानुपलम्मस्थ हेतुत्वं न विविक्षणीयस्‌. अपि तु योग्यस्येवा भाव प्रत्यक्षं 
प्रति निरुक्तयोग्यत्व॑ कारणम्‌ | अयोग्यपिशाचाद्यभावप्रत्यक्षे तु तदधिकरणीयप्रसञ्जन- 
प्रसञ्जितप्रतियोगिकतदधिकरणीयत्वोपलम्भस्य विषयतासम्बन्धावच्छिन्नाभाव एव 
तत्र प्रतियोगितिष्ठो हेतु: । अत एव न दोष: । 

इदमत्र तात्त्ययसु--तद्विषयकेन्द्रियिकप्रत्यक्षं प्रात यानि यानि कारणानि 
अन्वयव्यतिरेकनियम्सिद्धानि, अभावप्रत्यक्षस्थलेऽपि प्रतियोगिव्यतिरिक्तानि तानि 
सर्वाणि कारणान्यपेक्ष्न्ते | अत एव यद्वस्तु प्रत्यक्षायोग्यस्‌, तदभावोऽपि न प्रत्यक्षः । 
अत एव गुरुत्वाभावादिकं प्रत्यक्षेण ग्रहीतुं न शक्यते | एवं संसर्गाभावप्रत्यक्षस्थछे 
प्रतियोगिनो योग्यता अपेक्षिता, अन्योन्याभावप्रत्यक्षस्थले चाधिकरणयोग्यता 
अपेक्षिता) तथा चोक्तं सिद्धान्तमुक्तावल्याम्‌-'संसर्गाभावप्रत्यक्षे प्रतियोगिनो 
योग्यता अन्योन्याभावप्रत्यक्षे अधिकरणयोग्यता अपेक्षिता” इति | 


१. सिद्धान्तमुक्तावल्याम्‌, प्रत्यक्षखण्डे, पृ. (२७०, २७२ । 

ननु केयं योग्यता नाम? न तावद्‌ जातिर्योग्यतेति वक्तु शक्यते, भभावावृत्तित्व- 
प्रसङ्गात्‌ | नापि प्रत्यक्षप्रयोजकोपाधिरूपा, सप्तातिरिक्तस्य पदार्थस्यानङ्गीकारात्‌ | 
तत्रोच्यते-'प्रतिबन्धकाभावत्वमेव योग्यत्वम्‌ । अत एव घटादीनां प्रत्यक्षप्रतिबन्धक- 


त्वाभावाद्‌ योग्यत्वम्‌ गुरुत्वादीनां च तथाविधप्रतिवन्धकत्वादेव न योग्यत्वमिति 
न्यायमतं समाप्तम्‌ | 


(ख। अभावस्थानुपलब्धिप्रसाणगोचरत्वमङ्गोकुवंतां भाट्टानाँ सतस्‌ 


केचित्‌ पुनरनुपलब्धिनामकं षष्ठं प्रमाणम्‌ अभावग्राहकं स्वीकुर्वन्ति | तेषाम- 
यमाशय:--सवंत्रेव प्रमाणानां प्रमेयनिरूपणपरत्वं प्रसिद्धमु | तत्र किञ्चत्‌ प्रमेयं सद्‌ 
arated किञ्चित्‌ पुनरभावाख्यमिति। तत्र भावाख्यं प्रमेयं भावाख्येः प्रत्यक्षादिभिः 
प्रमाणेगृंहीतं भवति । यत्र च पुनरभावास्यं प्रमेयम्‌, तत्र भावग्राहृकप्रमाणानां व्यापाराः 
भावात्‌ सुतरामेव अभावग्राहकं स्वतन्त्र प्रमाणं स्वीकत्तंव्यस्‌ । 
११. वेदान्तमतेऽपि अभावस्य अनुपलब्धिप्रमाणगम्यत्वम्‌ 

तथा हि इह 'घटो नास्ति' इति यत्र प्रतीयते, तत्र घटं प्रति सदुपलम्भकभ्रमाण- 
ृततिर्नास्तीति गम्यते, यतो घटोपलम्भकप्रमाणासत्त्वे घटो नास्तीति प्रत्ययानुत्पत्तेर्घेटा- 
ख्यसदुपलम्भकप्रमाणाभाव एव तत्र घटाभावं निर्धारयति । अत एव तत्र चटविषयक- 
ज्ञतृव्यापारानुत्पाद एव दुश्यघटाद्यदशंनाख्यं प्रामाणम्‌, नास्तीति बुद्धिः फलं च । 

तथा चोक्तं शास्त्रदीपिकायां-'न च तदैन्द्रियकम्‌, इन्द्रियव्यापाराभावेऽपि 
तदृज्ञानोत्पत्तिदशंनात्‌ । योऽहनि प्रातःकाले गृहे अवस्थितः, मध्यन्दिनसमये पृच्छ्यते 
किमस्मिन्‌ गृहे प्रातःकाले माथुरः कश्चित्‌ पुरुषः शुक्लवासा दीघेतमो लोहितवणं: ` 
समागत इति, स तदानीमेव योग्यस्मरणानुदयातु तस्याभावं प्रातःकालीनमवधारयति 
विनेव इन्द्रियव्यापारेण)' इति | 

एवं इलोकवात्तिकेऽप्युक्तम्‌- 

प्रमाणपञ्चकं यत्र वस्तुरूपे न जायते | 
बस्तुसत्तावबोधार्थं तत्राभावप्रमाणता` ॥ इति । 

एवं शबरस्वामिनापि भाष्ये उक्तम्‌-'अभावोऽपि प्रमाणाभावो नास्तीत्यर्थंस्य 
असन्निकृष्टस्य इति | 

अत्र च प्रमाणाभावः स्वरूपत एव चक्षुरादीन्द्रियवत्‌ प्रमाणस्‌, न तु ज्ञाय- 
मानः, ज्ञानद्वारा न अभावहेतुक्ानुमानस्यापि अनुपलब्धित्वमिति वैदा'न्तिकानामभिः 
प्रायः | 


१. शास्त्रदीपिकायां-१।१।५; २. Reto वा०, अ० To १; 
३. द्या मा० १।१।५ । 

१२. अभावस्य प्रमाणत्वपरीक्षणम्‌ 

तनु प्रमाणाभावो न प्रमाणम्‌, ्रत्यक्षेणेवा भिप्रेतार्थसिद्धिसम्भवात्‌ । दशितं च 
प्रागेव विशेषताविशोष्यसन्निकषेणेनदरियद्वारा अभावग्रहणमिति चेत्‌, तत्रोच्यते 
सम्बद्धयोहि दण्डपुरुषयोः, पटरक्तयोर्वा विशेषणविशेष्यभावः सम्भवेत्‌ । अतो यत्र 
संघोगसमवायादिसम्बन्धगमितविशेष्यविरेषणभावः सम्भवेत्‌, तत्रेव विशेषणता- 
विस्ेषाख्यः सन्निकर्षो भवितुमहंति । अभावस्थछे तु विशेषणविशेष्यघटकतत्तसम्बन्धा- 
भावात्‌ सुतरामेव विशेषणविशेष्यभावनिवृत्तौ विशेषणताविशेषाख्यसम्बन्धस्यापि 
निवृत्तिः | 
१३. वृत्तिनियामकसम्बन्धरूपसन्निकर्षाभावस्थले न प्रत्यक्षमित्यत्र वेशेषिकाणां 

सम्मतिः 

अत्रेदं तात्पर्यंस्‌-यद्‌ वस्तु स्वयं केनचित्‌ सम्वन्धेन प्रत्यक्षविषयी भूतं भवेत्‌, 
तदेवान्यत्रापि तत्सम्बन्धविशेषवालाद्‌ विशेष्यं वा विशेषणं वा भवितुमहंति यथा 
द्ण्डपुरुषयोः । तत्र दण्डः पुरुषश्च स्वतन्त्रेण संयोगादिसन्निर्षवशात्‌ प्रत्यक्षविषयी भूतो 
भवेत्‌, अत एव तयोविशेष्यविणेषणभावोऽपि सङ्गच्छते, अत एव वृत्तिनियामकसम्ञर- 
न्धेनाधाराधेयभावसिद्धो तेनैव सम्बन्धेन सम्बद्धानां प्रत्यक्षकालेऽपि स एव सम्वन्धः 
सन्निकषंतया व्यवस्थितः स्यात्‌, एतस्मादेव कारणाद्‌ वेशेषिकनये वृत्तिनियामक- 
सम्बन्धरूपसन्निकर्षा NAG समवायस्य प्रत्यक्षत्वं नाङ्गी कृतम्‌ | 


तथा चोक्तं प्रशस्तपादभाष्ये-'एवस्‌ अविभागिनो वृत्त्यात्मकस्य समवायस्य 
नान्या वृत्तिरस्ति, तस्मात्‌ स्तात्मवृत्तिश अत एवातीन्द्रियः, सत्तादीनामिव प्रत्यक्षेषु 
वृत्त्यभावात्‌, स्वात्मगतसंवेदनाभावाच्च इति । 


व्याख्यातं च कन्दलीकारेण-कृतको हि संयोगस्तस्य वृत्त्यात्मकस्यापि वृत्त्य- 
न्तरमस्ति, कारणसमवायस्य RAMAN, समवायस्य वृत्त्यन्तरं नास्ति, तस्मा- 
दस्य स्वात्मना स्वरूपणेव वृत्तिनं वृत्त्यन्तरेणेत्यर्थः। अत एव अतीन्द्रियः सत्तादीनामिव 
परत्यक्षेपु ृत्यभवात्‌ | यथा सत्तादीनां प्रत्षेष्वर्थेु वृत्तिरस्ति, तेन ते संथुक्तसमवाया- 
दिद्ियेषु गह्यन्ते, नैवं समवायस्य वृत्तिसम्भवः। अतोऽीन्द्रियोऽयस्‌, संयोगसमवाया- 
पेक्षस्यैवेन्द्रियस्य भावग्रहणसामर्थ्योपलम्भात्‌' इति । 


a अपि च, अभावो न केनचित्‌ संयोज्यते, अद्रव्यत्वात्‌ । न वा क्वचित्‌ समवेति 
दिवेलक्षण्यातु। यदि च संयुक्तविशेषणभावसन्निकर्षवशात्‌ चक्षुः अभावं Telfa, 
हि तदविशेषातु संयुक्तद्वव्यसम्बन्धिनो रसादीनपि गृह्णीयात्‌, तदभावमपि मा 

ग्रहीत्‌, अयोग्यस्वाविशेषात्‌। अपि च, यदि योग्याथोग्यस्परकृतग्रहणाग्रहणनियमा ङ्गी- 
कारे योग्यतैव सन्निकर्षो भत्रेत्‌, कि तहि षद्सन्निक्षंप्रख्यापनेन ?, तस्मात्‌ कथमपि न 
घटाभावज्ञानं चाक्षुषस्‌ | नु 


१४. सचिकर्षाभावाद्‌ अभावस्य न प्रत्यक्षमिति पुर्वपक्षोपसंहारः 


ननु भूतलप्रदेशं घटाभावं च विस्फारितेन चक्षुषा निरीक्षेत्‌, निमीलितनयनेन 
तस्मिनु तयोरन्यतरमपि द्रष्टुं न शक्नुयाज्जनः, तत्र च समाने तद्भावमावित्वे प्रदेश- 
ज्ञानं चाक्षुषस्‌, अभावज्ञानं च न चाक्षुषमिति कुतो विशेपोऽवधार्येत, इति चेत्‌, 
उच्यते-प्रत्यक्षस्य सन्निकर्षनियतत्वादसन्निङष्टं वस्तु चक्षुपाग्रहीतुं नेव शक्येत, अतोऽ 
भावो न प्रत्यक्षेण ग्राह्यः । 


नापि अनुमानयोग्योऽपि अभावः, तत्र रिङ्गानुपपत्तः । अनुमानं हि लिद्भुज्ञानं 
विना नेव सम्भवति, लिङ्गं च साध्याव्यभिचारि साध्यमनुमापयेत्‌, तत्र तु अभावा- 
ख्येन साध्येन कस्यापि लिङ्गस्य व्यापिर्नेव घटते | तथाहीदं घटाभाववदित्यनुमाने 
भू्रदेशादिकं लिङ्गं भवितुं नाहंति, भूप्रदेशेन अभावस्य सम्बन्धग्रहणासम्भवात्‌, 
सम्यन्धाग्रहणं च सम्बन्धाभावादेव सम्पद्यते, सम्वन्धाभावश्च प्रागेवोक्तः | अग्रहीत 
सम्बन्धस्यापि भूप्रदेशस्यानेकान्तिकत्वाद्‌ नाभावसाध्यकानुमानलिङ्गत्वस्‌ । 


१५. मुप्रदेशादेलिङ्गस्वानहंत्वात्‌ कस्यापि लिङ्कस्याभावे अभावसाधकमनुसानं न 
सम्भवति 


न च घटादशंनमेव रिङ्गमित्यपि वाच्यम्‌, यतो घटाददांनं घटवृत्तिदंशेना- 
भावः, स च घटस्येव घर्मो भवःत न तु तदभावस्य, अतः साध्यासम्बद्धतया घटा- 
भावसाधकं लिङ्गं न घटदर्शंताभावः, न च घटाभावप्रतीति प्रति घटदशंनाभावस्य 
व्याप्रियमाणत्वात्‌ सुतरामेव तल्लिङ्गं भवितुमहंतीति वाच्यम्‌, इतरेत राश्चयप्रसङ्गात्‌, 
तथा च तद्धमंत्वे सति लि्गप्रतीतिजनकत्वम्‌, प्रती तिजन्मनि सति तद्धमंताज्ञानम- 
दशंनस्य दुर्घंटमेव, सिद्धायां तु प्रतीतौ कि यक्षधमंताज्ञानेन प्रागेव साध्यप्रतीते: 
सिद्धत्वात्‌ । 

१६. घटधमंत्वाद्‌ घटाददांनस्य साध्यासम्बद्धतया लिङ्भत्वानुपपत्तिः 
तथा ह्युक्तं लोकवा त्तिके-- 


गृहीत्वा वस्तुसदभावं स्मृत्वा च प्रतियोगिनम्‌ । 
मानसं नास्तिताज्ञानं जायतेऽक्षानपेक्षणात्‌। ॥ 

१७. दुइपादरशनासिदिप्रदर्शनस्‌ 6: 
raat यदि अदरशानमात्रसु, ताह आश्रयभूतं 


इदमत्र तातपयंस्‌- दुर्य ; भूतं 
भूतलादिकमपि तत्र दृश्यतया ब्रतीयमानत्वाददशंनमेव न सिध्यति, यत्‌ आश्वयभूतं 


भूतऴादिकं वस्तु येन गृहीतं स्यात्‌, तस्मैब घटो नास्तीति प्रतीतिरपि सम्भाव्येत, 
- नैव सिध्यति। अपि च व्यातिग्रहणं साध्यहेतूभयर्धाम- 


नान्यस्य | अतो दृश्यादशन | 
ग्रहणपूर्वकस्‌। तत्र व्याप्षिग्रहणवेलायामेव कुतोऽभावास्यर्धामग्रहणं सम्भाव्येत ? 
तदपि धर्मिग्रहणं यदि पुनरनुमानपूर्वंकस्‌, तहि अनवस्था दुर्वारा । एवम्‌ अदशनाह्यः 


लिङ्गमपि द्शनाभावत्वस्वरूपमिति तत्ततस्वरूपपरिच्छेदचिन्तायामपि इयमेव पद्धतिः 
sore प्रमाणान्तरं व्यवस्थापयितु नेव 


समापतति । तस्माद्‌ दूरमपि गत्वा अभावग्रह 
शबनुयात | अतो योग्यानुपछब्धिर्नाम अभावग्राहक प्रमाणान्तरमस्थेयस्‌ | 
१८. योग्यातुपरब्धप्रमाणान्तरेणेवाभावग्रहुणभिति भाटुसिद्धान्तवर्णनम्‌ 
इदमत्र तात्पर्यस्‌-ये हि मीमांसका अभावस्य अधिकरणात्मकत्वं मन्यन्ते, 

तेषां मावस्येवाधिकरणस्य ख्पान्तरेण असद्रूपस्यैव अभावपदेन व्यवहार: | तदेवोक्त 
इलोकवात्तिके-- 

स्वरूपपररूपाभ्यां नित्यं सदसदात्मके । 

वस्तुनि ज्ञायते केरिचद्‌ रूपं किञ्चित्‌ कदाचन' ॥ 


एवं चाभावतिरक्तस्य धर्म्यनङ्गीकारेऽपि भाव एव रूपान्तरेण अभावतया 
अङ्गीक्रियते | तथा च सति भूतलत्वरूपेण चक्षुरिन्द्रिययोग्यस्यापि भूतलस्य घटाः 
भावादिरूपेण तद्योग्यत्वं न भवति। अन्यथा चटवत्त्वदशायामपि घटाभावप्रत्यक्षता- 
पत्त्या सवंसंकरप्रसङ्ग: | तस्माद्‌ अभाववद्‌ भूतलमित्यादौ भूतलाभावयोः सम्बन्धस्य 
प्रमाणान्तरेण ग्रहणासम्भवाद्‌ अभावप्रमाणग्राह्मत्वमेव सिद्धम्‌ । अतस्तथाविधविशिष्ट- 
ज्ञानमभावप्रमाणकमेव । 

वस्तुतस्तु ज्ञानकरणाजन्यत्वादभावस्यानुभवसिद्धत्वाच्च तत्र प्रत्यक्षासम्भवेना- 
_ नुपलब्धिप्रमाण तत्र स्वोकत्तव्मम्‌ | 

१९. अतोन्द्रियस्यानुपलब्थिगम्यत्वं न वेति विचारः 

नन्वभावस्येन्द्रियायोग्यतया तद्ग्राहकमनुपलब्धिनामकं प्रमाणान्तरं यदि 
अङ्गीक्रियेत, ate अतीन्द्रियाणामनुमानस्थलेऽपिं अनुपलब्धिनामक प्रमाणान्तरमेव 
स्थोकत्तंव्यमिति चेत्‌, तत्रोच्यते = व्यापिज्ञानादिसम्भवस्थळे$नुभवसिद्धस्यातीन्द्रियस्य 
ग्राहकमनुमानं यद्यपि सम्भवेत्‌, तथापि ज्ञानक्ररणाजन्यत्वेनेव अभावग्रहणस्थ लेऽतुप- 
लब्धिनामक प्रमाणं विलक्षणमेव स्वीकत्तव्य्रस्‌, व्यापिग्रहणादेरसम्भवात्‌। अत एव 

'ज्ञानकरणाजन्याभावानुभवासाधारणकारणमनुपलब्धिरूपं प्रमाणमू' इत्युक्तं वेदान्तः 
परिभाषाग्रन्थे 


२०, अनुपलह्धिगम्यस्या भावस्यानुभवविषयत्वव्यवस्थापनम्‌ 


अत्रद तात्पयसु यथा घटानुभवजन्यं घटज्ञानमनुभवात्मकस्‌, एवं घटानुपलम्भ- 
जन्यं घटाभावज्ञानमपि अनुभवात्मक्रमेव | तथा हि यदा क्वचिज्जनस्तत्र व्याघ्रादिकम- 
दृष्रा तदस्मरणाच्च तदभावमगृहीत्वेव तद्वेशमात्रं दृष्टा देशान्तरं गतः केनचित्‌ 
पृष्टट-भवद्वृष्टे तस्मिन्‌ देशे करिचित्‌ व्याघ्रः समागतः किस्‌? स तदा तं देशं 
स्मरन्नपि तत्र व्याघ्रादीनाममावं प्राग्‌ गृहीतम्‌, तदैव गृह्वाति | तत्र च न मध्यन्दिने 
प्रातःक्ालिकस्याभावस्येन्द्रियसन्निकृष्टस्थ॒ प्रत्यक्षेण ग्रहणं सम्भवति, तत्र च 
मध्यन्दिनसमयजातं व्याघ्ादिस्मरणाभावजन्यज्ञानमनुभवात्मकमेव. स्वीकर्तव्यम्‌, 
न तु स्मरणात्मकस्‌, व्याध्राभावसंस्कारादीनां पूर्वमसत्त्वात्‌। एवं च तस्य ज्ञानस्य 
प्रमात्मकतया स्मृत्यन्यत्वौचित्यात्‌ | प्रमालक्षणे अनधिगतार्थकेति विशेणात्‌ | अत 


एवाभावस्मरणासाधारणहेतुभूते संस्कारे अतिव्यास्तिवारणारथंमनुपलब्धिलक्षणेऽनुभवेति 
पदमपि satay | 


(ग) प्रत्यक्षादिप्रमाणपश्चकैर्ना भावोपलब्धिरिति वेशद्येन साहु 
सम्मतयुक्तिप्रदशनस्‌ 


वस्तुतस्तु प्रमाणपश्चक्रा भावोऽनुपलब्धिः । तथा चोक्तं श्‍लोकवात्तिके-- 
प्रमाणपञ्चकं यत्र वस्तुरूपे न जायते | 
वस्तुसत्तावबोधार्थ तत्राभादप्रमाणताः ॥ इति | 
२१. अनुपलब्धेः षधप्रमाणत्वव्यवस्थापनम्‌ 


तथा च प्रमाणपञ्चकाभावस्य प्रमाणाभावपदार्थत्वकथनादनुपलब्धिप्रमाण- 
स्यापि प्रमाणत्वेन ग्रहणे न दोपः। एवं च सति यस्य प्रतियोगिनो यत्प्रमाणविषयत्व 
योग्यता तादुशप्रमाणाभावेनापि तज्ञातीयतदभावानुभवो जायते। एवं च अनुः 
मानादिप्रमाणाभावेन यद्यपि प्रथमतो घर्माभावादिज्ञानम्‌, तथापि घर्माभावाद्यनु- 
मितिरपि न दोषाय । तदुक्तं लोकवा त्तिके- 


न चात्राप्यनुमेयत्वं लिङ्काभावात्‌ प्रतीयते। 


काव्यस्य स्यात्‌ प्रमाणत्वं लिङ्गत्वेन विना ध्रुवम्‌ ॥ 
१. वेदान्तपरिमाषायां-प० २४३। २. Zlo Alo Ho Fo १। 
३. तदेव--२९,४२ । 


७ 

: झभावदिमशँ 


Arad Aq स्यात्‌ प्रमाणाभावजन्यातीर्द्रियाभावानुमितिस्थलेऽपि अनुपलब्ध्या 
एव अभावो गृह्यतामिति चेत्‌, उच्यते -योग्यानुपलब्धिरेवाभावग्रा हिका । सुतरा 
धर्माधर्मादीनां योग्यत्वाभावादेव न तत्रानुपलब्धिप्रसंगः | तत्र अनुपलब्धेर्योग्यत्वं नाम 
तकितप्रतियोगिसत्त्वप्रसज्ञितप्रतियोगिकत्वस्‌ । तथा हि तर्कितिन प्रतियोगिसत्त्वेन 
प्रसञ्जितस्तकत उपलब्धिख्पप्रतियोगी यस्याः सेव गरोग्यानुपलब्धिः । 


२२. योग्यानुपलब्धेः स्वरूपनिरूपणम्‌ | 

तथा हि--अत्र भूतले यदि घटः स्यात्‌ तहि घटवत्तया उपलभ्येत | एंवं यत्र 
प्रतीतिस्तत्रैव अनुपलब्ध्या घटाभावो गृह्यते | एतेनेतदपि सिद्धं यच्चाक्षुषप्रत्यक्षा- 
पयोगिनास्‌ आछोकसंयोगादीनां वत्त॑मानतायामेव त्रितस्य प्रतियोगिनः सत्त्वमा- 
पादयितुं सम्माव्येत। न हि अन्धकारे स्थितानापि घटानामुपलब्धिर्जायते । अतः 
प्रतियोग्युपलब्धि प्रति यानि यानि कारणानि, प्रतियोगिनं विहयाय तेषां तेषां कारणानां 
वस्त्वन्तरप्रत्यक्षेण प्रमाणितानां विद्यमानतायामेव प्रतियोगिनः सत्त्वमापादयितु 
शबनुयात्‌ | तस्माद्‌ अन्धकारादौ नानुपलब्ध्या घटाभावादिग्रहः। तथा च प्रतिय गि- 
तद्वयाप्येतरयावत्प्रतियोगयुपलम्भकसमवहितत्वमेवानुपलब्धेर्योग्यतवस्‌ \ 


अथवा योग्ये अधिकरणे प्रतियोग्यनुपलब्धिर्योग्यानुपलब्धि: | तत्रेव योग्यत्वं 
नाम प्रतियो गिसत्त्वप्रसञ्जन प्रयोज्यप्रतियोग्युपलन्धिप्रसञजनविषययोग्यत्वस्‌, योग्यताः 
वच्छेदकं चात्र अधिकरणस्य तादृशप्रतियोग्युपलम्भकसमवधानस्‌, तेन अन्धकारे 
घटाभावः, आत्मनि धर्माद्यभावश्च नानुपलव्धिगम्यः । अत एव स्तम्भे तादात्म्येन 
पिशाचसत्त्वे तत्र सम्भवस्प्रत्यक्षतापत््या तदभावोऽनुपलुब्धिगम्य इति वेदान्तपरि- 
भाषोक्तमपि सङ्गच्छते । | 


ke } 


ननु यदि प्रतियोग्युपलम्भकनिखिलकारणसमवधानदशायामेव घटादिप्रति- 
योगिनोऽमावोऽनुपलब्धिगम्यः, तहि अनुपलब्धेः प्रमाणान्तरत्वा ङ्गीक्रारो निष्फल एव, 
क्लिन इन्द्रियेणेव संयुक्तविशेषणतादिसन्निकर्षादभावस्य ग्रहणसम्भवात्‌ । घटवत्त्व- 
दशायां च तत्र घटस्यैव ग्रहाद्‌ घटाभावग्राहकसन्निकर्षाभावाच्च न घटाभावग्नहणस्‌, 
. यतो घटासमानकालीनतत्तद्भूतलादिकमेव घटाभावग्राहकसन्निकषंत्वेन विवक्षितम्‌ | 
अतोऽधिकरणेन्द्रियसन्निक्षस्थलेऽनुपलब्धिप्रमाणस्य स्वीक्रारात्‌ किमप्तेनेन्द्रियादिनैव तत्र 
अभावग्रहणं युक्तम्‌, इन्द्रयान्वयव्यतिरेकसत्त्वादिति चेत्‌, तत्रोच्यते वैदान्तिकैः- 
: प्रतियोग्यनुपलब्धेरपि अभावग्राहककारणशरीरे निवेशादिन्द्रियजन्यभावप्रत्यक्षस्थले च 
तथात्वाभावाद न ऐन्द्रियिकज्ञानमनुपलब्धिग्राह्यम्‌ । इन्द्रियान्वयव्यतिरेकयोरधिकरण- 
्ञनाथंमेवावक्मकतया न तत्र अभावज्ञानार्थमपीन्द्रियस्य कारणत्वस्‌ । 

२३. इद्धियेणान्वयव्यतिरेकसत्त्वाद्‌ भूतलादिकस्य च सलिकषंत्वादभावस्य नानुप- 
लब्धिप्रमाणान्तरगम्यत्वमिति अनुपल ब्थिप्रमाणान्तरत्वखंण्डनम्‌ 


ननु अभावस्याधिकरणस्वरूपत्वाङ्गीकारपक्ष एवानुपलब्वेः प्रमाणान्तरत्वेन 
स्वीकारातु, तत्राधिकरणस्य चाक्षुषत्वाङ्गीकारे सुतरामेव तदात्मकस्याभावस्यापि 
चाक्षुषत्वमेव सिद्धम्‌ । अतः फलीभूतस्याभावज्ञानस्य चाक्षुषत्वानपायात्‌ सुतरां 
तत्करणतयाऽनुपलब्धेरपि प्रत्यक्षकरणान्तर्भाव एव समुचित; । अतोऽनुपलव्धेः 
प्रमाणान्तरत्वं न सिध्यति, इति चेत्‌, तत्रोच्यते वेदान्तिके:--करणवेजात्येनेव अभाव- 
ज्ञानवेजात्यं मिध्यति | अभावस्य इन्द्रयग्राह्यत्वाऽसम्भवात्‌ तत्र अनुपलम्धिप्रयोजन- 
मवश्यं स्वीकत्त॑व्यस्‌। अत एव फलीभूतज्ञानस्य प्रत्यक्षत्वेऽपि स्त्र करणस्यापि 
प्रत्यक्षप्रमाणत्वमिति न सिध्यति | 
२४. तत्रेव वेदान्तिकमतप्रद्शनम्‌ 


वेदान्तनये 'दशमस्त्वमसि' इत्याद्यनुरोधेन शब्दजन्यस्यापि प्रत्यक्षज्ञानस्य 

स्वीकारात्‌ | अतोऽनुपलब्धाभावस्य वस्तुत इन्द्रियग्रहणा योग्यत्वाद्‌ अभावज्ञानमिन्द्रिय 
` ग्राह्मप्रत्यक्षज्ञानाद्‌ विलक्षणमेव । अधिकरणस्य अभावस्वरूपत्वेऽपि अभावत्वेन रूपेण 
यदज्ञानं जायते, तत्तु अधिकरणज्ञानाद्‌ विछक्षणमेव । तथा हि “भूतलं घटाभाववत्‌' 
इत्यत्र भूतलत्वावच्छिन्नविषेष्यकघटत्वावच्छि्नप्रतियोगिंताकाभावस्वावच्छिन्तभ्रकारक 
यदूज्ञानं सम्पद्यते, तत्तु भूतरत्वप्रक्रारकज्ञानाद्‌ भिन्नमेव । अतः फली भूतज्ञानस्यापि 
अधिकरणज्ञानविलक्षणतया तज्ज्ञानकरणत्वेनानुपलब्धेः भ्रमाणान्तरत्वं सिध्यतीति 
अनुपलब्धेः प्रमाणान्तरत्ववादिनामाशयः। 


(a) न्यायमतमाशित्य अनुपलब्धेः प्रमाणान्तरत्वखण्डनय्‌ 


अत्रेदमुच्यते नैयायिकैः--अनुपलब्धिशब्दार्थेविचारेण कस्तावदर्थो लग्यते, 
तदेवादौ विचारणीयम्‌ । तत्र विचारितानामर्थानां मध्ये न कस्यापि भवदभिमत- 
प्रमाणान्तरमिह सिध्यति । तथा हि उपलब्धेरभावोऽनुपलब्षिरित्यत्र कोऽयमभावः ? 
न तावत्‌ उपलब्धेः प्रागभाव एव अनुपलम्धिशन्दार्थः, तथाविधेन अर्थेन यदि सवंत्रेवा- 
भावग्रहणमिष्येत तहि घटोपलब्धिप्रध्वंससमयेऽभावभ्रमितिने सम्भवेत्‌, तत्र उपलब्धिः 
प्रागभावस्यासत्त्वात्‌ | भवति च पुनः घटोपलब्धिप्रध्वंसकाले घटोपलब्धेरभावज्ञानम्‌ । 

अथ यद्यपलन्धेः प्रध्वंस एव अनुपलन्धिशब्दार्थ: स्यात्‌, तहि घटप्रागभावस्य 
घटात्यन्ताभावस्य च प्रमितिर्नेव सम्भाव्येत, यतो यस्य घटस्य प्रागभावस्तत्र वत्तंते, 
स घटः कदाचिदपि नेवोपलब्ध: | अतस्तस्या उपलब्धेः प्रध्वंसः कथं सम्भाव्येत? न 
fg बन्ध्यापुन्रस्य मरणं विद्यते । अथ यदि उपलब्धेरन्योन्याभाव एव अनुपलब्धि- 
शब्दाथं: स्यात्‌, तहि घटोपलब्धिकालेऽपि तदभावप्रती तिदूर्वारा । अथ यदि उपलब्घेर- 

— 


५२] अभावचिमशें 
त्यन्ताभाव एवानुपलब्धिशब्दार्थः स्यात्‌, तत्रापि न निस्तारः, अत्यन्ताभावस्य 


त्रेकारिकत्वेनोपलब्धिदश्ञायामपि तदत्यन्ताभावसत्त्वात्‌ पूर्ववदेव घटोपलन्धिदशाया- 
मपि घटाभावोपलब्धिप्रस ङ्गात्‌ । 


२५. 'अनुपलब्धि' शब्दान्तगंतनबर्थविचारेण तत्र चतुविधाभावानुपपत्तिप्रदर्शनम्‌ 

न च यद्देशे यत्काले येन सम्बन्धेन घट उपलभ्यते, तद्देशे तत्काले 
तत्सम्बन्धावच्छिन्नघटात्यन्ताभावस्य ग्रहणं भवन्मतेऽपि सम्भवत्येव । अत्यन्ताभावस्य 
नित्यत्वाङ्गीकारात्‌। अत एव तत्र घटासमानकालीनतत्तद्देशादिकं घटाभावग्राहकः 
सन्निकर्षूपेण भवताङ्गीकृतस्‌। तत एव नित्यस्यापि घटाभावस्य घटवति भूतले 
स्थितस्यापि ग्रहणं न भवेत्‌ । 

एवं वैदान्तिकमतेऽपि उपलब्धेरत्यन्ताभावस्यानुपलन्धिस्वरूपत्वे प्रतियोग्या- 
रोपेण तत्र प्रयोजनं वत्तंते । अतो घटवति भूतले यद्यत्र घटः स्य।दित्थादिप्रतियोग्या रो- 
पासम्भवेन न घटाभावज्ञानमिति चेत्‌, अत्रोच्यते-तथापि अनुपलब्धेः करणत्वा- 
सम्भवात्‌ प्रमाणत्वं नेव सिध्यति। तथा हि व्यापारवत्‌ कारणमेव करणमिति सर्व- 
प्रसिद्धस्‌ | अत्र चानुपलब्धिकरणत्वपक्षे कस्तावद्‌ व्यापार इत्येवादौ विचारणीयम्‌ | 


२६. व्यापाराभावादनुपलब्धेनं करणत्वम्‌ 


न च अत्र यदि घटः स्यादित्यनेन यद्घटस्मरणं भूतलाद्यधिकरणग्रहणं वा स 
एव व्यापारः' इत्यपि वाच्यम्‌, तत्र व्यापारलक्षणासमन्वयात्‌। तथा हि तजन्यत्वे 
सति तजन्यजनको हि व्यापार; । अत्र चानुपलब्धिजन्यत्वे सति अनुपलब्धिजन्यस्या- 
भावज्ञानस्य जनक एव व्यापारो भवितुं युक्तः । तत्र प्रतियोगिस्मरणस्याधिकरणज्ञानस्य 
वाऽतुपलन्धिजन्यत्वाभावात्‌ सुतरामनुपलब्धे््यापारत्वं तयो नैव स्यात्‌ । 


ननु न केवलमनुपलब्धिमात्रमेवाभावग्ाहकं प्रमाणम्‌, अपि तु योग्यता- 
विरिष्टानुपछन्धिरेव प्रमाणम्‌ | अनुपलब्धिगता योग्यता च अभावप्रतियोगिभूतं यत्‌ 
किञ्चिद्‌ वस्तु, तथा तद्वस्त्विन्द्रियसधिकर्षै च विह्ायान्यानि भूतलादीनि यावन्ति 
कारणानि तानि योग्यतापदेन ग्राह्मानि | अत एवम्भूतयोग्यतान्तगंततया तद्भूतलाद्य- 
विनामूतेन्द्रियसन्निकर्षस्यापि तत्रान्तर्भुक्ततया तञ्जनकत्वादनुपलम्धेस्तज्जन्यत्वमपि 
सुतरां सिध्यति | अतो व्यापारलक्षणसमन्वयः स्यादेवेति चेत्‌, तत्रोच्यते- ग्रा ह्येन्द्रिय- 
सञ्चिक्षस्येव ग्राह्मज्ञानजनकतयाऽधिष्ठानात्मकभूतलादिसन्निक्षेण अभाववत्वा- 
वच्छिन्नाभावत्ञानं नेव सम्भवति । व्य़ापारलक्षणान्तगंतसंन्निकर्षमादाय यद्यभावस्या- 
नुपलब्धेः करणत्वमभिप्रेतं स्यात्‌, तहि ्राह्मतावच्छेदकावच्छिन्न विषयानुयो गिकचक्षुः- 
प्रतियोगिकसन्तिकषंस्यैव तत्र चक्षुजंन्यप्रत्यक्षज्ञानजन कत्वेन ग्रहणं समुचितम्‌, अन्यथा 

चतुर्योज्च्यायः [ ५३ 
व्यापारलक्षणायोगात्‌ । अत्र योग्यताघटकी भूततत्तदधिकरणादिसन्निकर्षस्य तथा- 
विधाधिक्ररणादिज्ञानजनकत्वमेव, न त्वभावज्ञानजनकत्वम्‌ | अतोऽभावज्ञानक्ररणशरीरे 
अभावानुयोगिकसन्निकर्षस्य व्यापारत्वेन ग्रहणौचित्याद्‌ अधिकरणसन्निकर्षेण अभाव- 
ज्ञानकरणत्वं प्रत्यक्षस्येव भवति, न तु अनुपलब्धेः | 
२७. अनुपलब्धिप्रमाणत्वखण्डनम्‌ 


अपि तु ‘gus afer’ इति वदिह "भूतले घटो नास्ति’ इत्यत्रापि व्यापारेऽनुपर- 
तेन्द्रियस्येव भवति। तत्र च भूतलत्वावच्छिन्नविशेष्यतानिरूपितघटाभावत्वावच्छिन्न- 
प्रकारताशालिन्येकस्मिन्‌ ज्ञाने विशेष्यांशस्य चाक्षुषस्‌, विशेषणांशस्य प्रमाणान्त रजनितं 
ज्ञानमिति कथमुच्येत ? 


न चानुमानस्थळे प्रत्यक्षदृष्टेन धूमेन अदुष्टस्य aga यथा भवति, तथैवा- 
त्रापीन्द्रियसन्निकृष्टेन भूतलेन प्रतियोग्यनुपलम्भसहक्ृतेन यद्‌ज्ञानम्‌, तत्तु प्रत्यक्षाद्‌ 
भिन्नमित्यपि वाच्यस्‌, तत्र धूमेन वल्लेरनुमानस्थले धूमदशंनेन व्याप्तिबलात्‌ बह्र्ञानं 
सम्पद्यते | अत्र चाधिकरणदशनेनाभावज्ञानं न तथाविधनियमबलसिद्धस्‌। न हि 
सर्वत्रेव भूतलाद्यधिकरणज्ञानेऽपि तद्वृत्तिघटाभावादिज्ञानमपि समुपजायते । अतो 
भूतलाद्यधिकरणेन सह घटाभावादेः अविनाभावसम्बन्धग्रहणासम्भवादनुमानवदत्राप 
ज्ञानं न सम्भाव्यते | अत एकेनैवेन्द्रियेण युगपद्‌ धर्मर्धामभावापन्नयो भूतलघटाभावयो- 
योरेव ज्ञानं सम्भवेदित्यनुपलब्धेः प्रमाणान्तरत्वं नास्त्येव । 


; वस्तुतस्तु अनुमितिस्थले पक्षेन्द्रियसन्निकर्षे सत्यपि तत्रावस्थितं साध्यमप्रत्यक्ष- 
मेव तिष्ठति । न हि पवंतेन्द्रियसन्निकर्षेण पर्वते स्थितस्यापि aq: प्रत्यक्षं भवेत्‌ । 
अभावप्रत्यक्षस्थलेत्वधिकरणेन द्रष्टुरबाधितचक्षुःसंयोगं विना ज्ञानं नोत्पद्यते इति 
वादिभिरपि स्वीकृतमेव । एवं च सति भूतलाद्यधिकरणेन चक्षुःसन्तिकर्षे सति 
तद्वृत्तिघटाभावादीनामप्रत्यक्षतयाऽवस्थानं नेव सम्भवेत्‌ । तस्मादधिकरणप्रत्यक्षकाल 
एव तद्वत्यभावप्रत्यक्षोदयाद्‌ अभावज्ञानं प्रत्यक्षातमकमेव | 

` न चामावज्ञातस्यलेऽपि अधिकरणप्रत्यक्षानन्तरमेव प्रतियोग्यनुपलम्भवशात्‌ 
तदभावध्रतीतिरपि नाधिक्ररणाभावयोर्यृगपद्‌ ज्ञानमित्यपि वाच्यस्‌, अधिकरणप्रत्यक्षा- 
नन्तरक्षणे यदि पृथगेव अभावज्ञानमभ्युपेतव्यं स्यात्‌, तह्म॑भावज्ञानं प्रति चक्षुरादी न्द्र 
याणामन्वयव्यतिरेको न सिध्यतः। भवतापि च पुनस्तत्रान्वयव्पतिरेको चक्षुरादीनाम- 
भावज्ञाने स्वीकृतौ । तस्मादिन्द्रियान्वयव्यतिरेकानुविधायित्वादभावज्ञानं चाक्षुषमेव 
इति वाच्यस्‌ । 


ननु नीरूपस्य चक्षुषा सम्बन्धासम्मवाच्चक्षुरसम्बद्धविषयत्वेनाभावज्ञानं चाक्षुप- 
मिति कथमुच्यते, इति चेत्‌, उच्यते--न हि सर्वत्र रूपवतां चाक्षुषत्वमिति नियमः। 

५४ | अभावविमनञ 


झूपवतामपि परमाणूनामचाक्षुषत्वात्‌ । अतश्चकषुजंनितस्याभावज्ञानस्य न रूपवत्त्वेन 
चाक्षुषत्वम्‌, अपि तु चक्षुजंनितज्ञानविषयत्वाच्चाक्षुषत्वस्‌ | एवं चक्षुःसम्बद्धमपि सर्वत्र 
न चाक्षुषम्‌ । आकाशस्य विभुत्वेन तत्रापि चक्षुःसम्बन्धः अस्त्येव, विभुत्वादाकाशस्य | 
संमत्त॑संयोगानुयोगित्वमेव विभुत्वम्‌ | 
२८. चक्षुषाऽसम्बद्धस्याप्यभावस्य चाक्षुषत्वव्यवस्थापनम्‌ 

ननु चक्षुषाऽसम्बद्धस्यापि अभावस्य चकषुग्राह्मत्वा ङ्गी कारे दुरव्यवहितानामपि 
विषयाणां चक्षुषा ग्रहणमस्तु इति चेत्‌, अत्रोच्यते--भावे खल्वयं नियमो यद्‌ असम्बद्ध 
चक्षुषा न .गृह्यते । अभावस्थले तु नायं नियम; । फलबलवशादेव एवं विधो 
नियमोऽङ्गीकत्तव्यः | | 

तथा चोवतं जयन्तभट्टपादैः--'भावे खल्वयं नियमः-यदसम्बद्धस्य चक्षुषाऽ 
ग्रहणम्‌ | अभावस्तु असम्बद्धोऽपि चक्षुषा ग्रहीष्यते'' इति | 

अत एव षड्विधानां लौकिंकसन्निकर्षाणां वर्णनमपि भावाभिप्रायिकमेव । 
तथा हि सम्बद्धं यच्चक्षुषा गृह्यते, तत्रैव षण्णां सन्निकर्षाणामन्यतमेन वत्तितव्यस्‌ । 
एवमिन्द्रियाणां प्राप्यकारित्वस्वीकरणमपि भावाभिप्राथिकमेव। तस्माद्‌ अवस्तुत्वादः 
भावस्य तेन सन्निकर्षमलममानमपि चक्षुःअभावविषयज्ञानं जनयतीत्येवं सिद्धम्‌ । 


२९. चक्षुरसम्बद्धस्यापि व्यवहिताभावस्याप्रत्यक्षत्वोपपादनम्‌ 
इदमत्र तात्पयंम्‌-'इर्द्रियाणां प्राप्यकारित्वं .भावपदार्थे पक्ष एव युज्यस्‌ | 
अभावानां च भावभिन्नत्वात्‌ तत्रेन्द्रियाणां प्राप्यकारित्वं नैव समादरणीयस्‌ । 
तस्माच्चक्षुषा अभाव त्यक्षं न दोषाय । 

` नन्वेवमसम्बद्धस्यापि चक्षुषा ग्रहणाद्‌ देशान्तरस्थितानामप्यभावानां चक्षुषा 
ग्रहणं भवतु अविशेषादिति चेत्‌, तत्रोच्यते-अधिकरणग्रहणसापेक्षत्वादभावश्रतीतेः | 
आश्रयस्य च सन्निहितस्येव चक्षुषा ग्रहणसम्भवाद्‌ दूरस्थानामधिकरणानां प्रत्यक्षा- 
सम्भवेन सुतरां तदधिकरणकाभावतप्रत्यक्षोऽपि न भवेत्‌ | संयुक्तविशेषणतासन्निकर्षेण 
वा अभावस्य प्रत्यक्षत्वं यथा प्रागेव प्रतिपादितम्‌, अत्रापि तदेव ग्राह्यम्‌ | 


३०. तत्तदिसब्रियजन्पप्रत्यक्ष प्रति तत्तदिन्द्रियसंयोगस्य विशेषतो हेतुत्वम्‌ 


वस्तुतस्त्वभावेन भूतलाद्यधिकरणानां संयोगसमवाययोः सम्बन्धयोरसम्भवेऽपि 
तत्र विरोष्यविशेषणतामावास्प्रसम्बन्ध एव अभावग्राहकः। न च संयुक्तविशेषणताख्य- 
सन्निकर्षो यथा रूपाभावे ada, तथा रसाभावेऽपि तुल्य एव वत्तंते । अतइचक्षुषापि 

'ख्पाभावाद्‌ ख्पाभावभ्रत्यक्षं भवतु इत्याशङ्का जायेत, साऽपि चक्षुःसंयुक्तसमवायं- 


सन्निकर्षस्थलेऽपि तुल्यैव वतते । तथा हि चक्षुःंयुक्त द्रव्यं तरप्रमवायो रूपे यथा 
वत्तंते, तथव चक्षु:संयुक्ते द्रव्ये समवेतो यो रसः तत्रापि चक्षुःसंयुकसयवायस्तुल्य एव 
इत्यहो भावप्रत्यक्षस्थलेऽपि अयं दोष आपद्यते। तत्र च येनोपायेन स दोषः 
परिहत्तव्यंः, अत्रापि स एवोपायः समुःद्भावनीयः^ | तथा हि द्रव्यप्रत्यक्षं प्रति इन्द्रियः 


सन्तिकषत्वेन हेतुत्वे त्ववप्रभा योगात्‌ चाक्षुषत्वापत्तिः स्यात्‌ | 


एवमन्धकारे घटचक्षुःसंयोगाद्‌ घटस्पाशानप्रत्यक्षापत्तिः । अत एव तत्तदिन्द्रि- 
येण विशिष्येव कार्यकारणभावो ग्राह्मः। तथा च द्रव्यचाक्षुषं प्रति चक्षुःसंयोगः 
RUT द्रव्यसमवेतचाक्षुषं प्रति चक्षःसंयुक्तसमवायः कारणमिति, अनया रीत्या 


` कार्यकारणभावो वाच्यः। तेन द्रव्यचाक्षुषत्वावच्चछिन्नं प्रत्येव चक्षुःसंयोगस्य कारणः 


त्वाच्चक्षुःसंयुक्तसमवायसन्तिकर्षेण चक्षुग्रंहणयोग्यस्येव प्रत्यक्षं भवति, न त्वयोग्य- 
स्यापि। अत एव सन्निक्षंस्थळे तत्तदिन्द्रियग्रहणयोग्यतापि वस्तुनिष्ठा स्वीकर्त्तव्या | 
तथा चोक्तं न्यायमञ्जर्यास्‌-'तस्मात्‌ षट्प्रकारा सन्निकर्षानुगामिनी योग्यता 


. वक्तव्या” इति । तस्माद्‌ रसादीनां चक्षुरयोग्यत्वान्त चक्षुषा रसग्रहणम्‌ | 


इदमत्र तात्पर्यम्‌-यत्र योग्यता acid, तत्रेव सन्तिकर्षंः स्वीकत्तव्यः | न तु 
सन्निकर्षवशादेव योग्यता स्वीकत्त॑व्या। अत एव न चक्षुपा रसग्रहणाशङ्का । तथा 
चोक्तं जयन्तभट्टेन--'यत्र योग्यता, तत्र सन्निकर्षोऽप्यास्त, न तु यत्र सन्निकर्षोर्शस्त, 
तत्रावश्यं योग्यता इति | 


३१. अभावतप्रत्यक्षस्थलेऽपि सन्निकर्षोपपत्तिप्रतिपादनम्‌ 


अत एव चाभावस्यापि चक्षुग्रंहणयोग्यत्वात्‌ तत्र _सन्तिकर्षस्तद्बादेव 
स्वोकत्त॑व्यः | न च योग्यत्वं भावनिष्ठमित्यपि वाच्यम्‌, यतोऽमावस्यापि प्रमेयत्वमभि- 


१. न केवलं सन्निकषंमात्रेणेव प्रत्यक्षम्‌, अपि तु नियतेर्द्रियनिमित्तं प्रत्यक्षम्‌ । अत एव तत्र 
रसग्राहक्रेण रसनेर्द्रियेणेव रसो ग्राह्यः, न तु AAW तथा चोक्तं प्रशस्तपादमाष्ये - 
'छूप्रसगन्धस्पर्शेषु अनेकद्रव्यसमवायात्‌ स्वगतविश्येषात्‌ स्वाश्रयसन्तिकर्षाद्‌ नियतेन्द्रिय- 
निमित्तमुत्पद्यते' । तत्रैव स्यायकन्दलीकारेणाप्युक्तम्‌--'स्वाश्रयसन्निकर्षाद्‌ रूपादीनां य 
आश्रयः, तस्य ग्राहकैरिर्द्रियेः सन्निकर्षाद्‌ नियतेर्द्रियनिमित्त चक्षुनिमित्त रूपे, -रसन- 
निमित्तं रसे, घ्राणनिमित्त गन्धे, त्वगिन्द्रियनिमित्तं स्पशं ज्ञानम्‌ उत्पद्यते’ (न्या० क० 
प्रत्यक्षपरिच्छेदे-पृ० ४५९) । ! 

Oued वाच्यस्वं afr . भावनिष्ठानां धर्माणां स्वीकारात्‌ तत्र योरयतायाई स्वे का 
gift: ? अतः प्रतियोगिग्राहकेणैबेन्द्रियेणाभावप्रत्यक्षनियमाद्‌ रसादेश्वक्षुग्रंहणारयोग्य- 
त्वेन तदभावोऽपि सुतरां चक्षुरगोचर एवेति स्थितस्‌ । 

३२. अतीतकालीनाभावस्मरणमपि न अनुपलब्धिप्रमाणकम्‌ 

यद्युक्तं वत्त॑मानकालीनमस्मरणमतीतकालीनस्य असन्निङृष्टदेशविशेषगतस्य 
च व्याघ्रादेरभावः प्रतिपाद्यते इति अभावोऽनुपलब्धिभ्रमाणकः, तदपि न युक्तिसहस्‌, 
यतः वस्तुविश्ेषशून्याना तततद्वेशविशोषाणां स्वरूपप्रत्यक्षकाल एव तत्रानवस्थितानां 
वस्तूनामभावोऽपि प्रत्यक्षेण गृहीत एव । दुश्यते चालोकसामान्याभावरूपस्य तमसो5- 
नुभवकारे तत्रानवस्थितानामन्येषामालोकानामपि अभावः प्रत्यक्षगोचरः स्यात्‌ । 
अत एवासावालोक आसीन्न वेति पृष्टस्तथाविधतमःभरत्यक्षकारी जनस्तत्तदालोक- 
विशेषाणामभावस्य स्मरति । इयमेव हि मेचकबुद्धिरिति प्रसिद्धं लोके । अत एव 
साम्प्रतं तस्मिन्‌ पत्तने तदानीमनवस्थितस्य देवदत्तस्य तदभावस्मरणम्‌, तस्याभावस्य 
परोक्षत्वादेव न प्रत्यक्षविषयत्वम्‌ | 

तथा हि तत्र तदानीं देवदत्तो नासीदिति केवलमेतदेव जिज्ञासितो जनः 
स्मरति | अत एव साम्प्रतं तत्र देवदत्तो वत्तंते न वेति तत्र संशय एव जिज्ञासितस्यापि 
तस्य जनस्य वत्ते | तथा चोक्तं न्यायमञ्जर्यास्‌--वस्त्वन्तरविविक्तगौरमूलकस्वरूप- 
ग्रहणसमय एव तत्र असतन्निहितसकलपदार्थाभावग्रहणस्य मेचकवुद्धया सिद्धत्वाद्‌ 
इदानीं तद्गतगर्गाभावस्मरणं न तस्य परोक्षस्य अनुभवः इति । 

न च तत्रान्धकारबुद्धधा सकलाभावग्रहणे सहसैव सकलाभावस्मरणं जायता- 
मिति वाच्यम्‌, यत्रैव प्रश्‍नादिस्मरणकारणमस्य समुपस्थितं स्यात्‌, तदेव स्मरति | 
न तु केवलमविद्यमानत्वं स्मरणनिमित्तम्‌ | अत एव सर्वेषां स्मरणं न भवेत्‌, प्रशनादि- 
कारणाभावात्‌ | 
३३. आफप्नवाक्यादपि अभावनिश्चयः 


अपि च आश्तवावयादपि बवचिदभावनिश्चयो भवेत्‌। यथा घनान्धकारे 
विविबतेन यथा गच्छन्‌ केनचिदाप्तेन नास्त्यस्मिनु देशे व्याध इत्युक्तो व्याघ्राभावं 
' तद्देशे निश्चिनोति । 


३४, मभावज्ञानं सम्बद्धमेव जायते 


वस्तुतस्तु यत्र अभावभ्रतीतिस्तत्र तु स्वातन्त्र्येणेव अभावो नानुभूयते, किन्तु 
घटाभावादिवद्‌ देशकालप्रतियोग्यादिभिविशिष्ट एव प्रत्यक्षगोचरः स्यात्‌ । तथा हि 


१. व्या Ho Fo Jo-To ५० | 

(इह इदानीं घटो नास्ति' इत्येत्रमभावप्रतीतिः । न चेवम्‌ इतत्यमवगम्यमानोऽपि अभावो 
देशकालादिभियंदि सम्बद्धः, तदेव देशकालादिविशिष्टरूपेणाभावः प्रतीयते | वस्तुतस्तु 
देशेन कालेन प्रतियोगिना वा नास्य सम्बन्धो-वत्तते, इति चेत्‌, एतत्तु प्रागेवलोचितम्‌। 
यतो विशेषणविदोष्यास्थसम्बन्धस्तत्र ada एव। अपि च प्रतियोगितासम्बन्येन 
प्रतियोगिविशिष्टोऽभावः। अत एव घटाभावपटाभावादिवैलक्षण्यं सिध्यति । तथा 
` हि प्रतियोगितासम्बन्धेन घटविशिटो$भावो घटाभावः। देशकालादिभिरपि प्रतियोग्यः 
समानकालीनतत्तद्देशादिस्वरूपसम्बन्धो घटत एव | 
३५. बौद्धमतेऽभावस्थ सम्बद्धित्वनिरसनम्‌ 

अत्राहुर्वोद्धाः-यद्यभावः स्वातन्त्र्येण प्रतीयमानः स्यात्‌, तदेव तद्ग्राहकं 
प्रमाणं चिन्तनीयस्‌ । वस्तुतस्त्वभावस्य स्वातन्त्र्येण प्रतीतियोग्यतैव नास्ति, यतो 
देशकालप्रतियोगिविरिष्टत्वेनेव तस्य प्रतीतिभंवद्भिरपि अङ्गीकृता। 'इदस्‌ इदानीं 
नास्ति’ 'इदम इह्‌ नास्ति’ इत्यांदिप्रकारेण प्रतीयमानोऽभावो यदि देशकालादिभिः 
सम्मरद्धः स्यात्‌, तदेव देशकालातिरिक्ततया . विशेषणीभू^स्याभावस्य ग्रहणं 
सम्भाव्येत । 

वस्तुतस्तु देशेन कालेन प्रतियोगिना वा अभावस्य कश्चित्‌ सम्बन्धो नेव 
सिध्यति। न च विशेषणविशोष्यभावसम्बन्धोऽभावस्य पूर्वं प्रतिपादित इत्यपि 
वाच्यम्‌, भूतले कश्चित्‌ सम्बन्धो यदि विद्यते, तदेव तेन सम्बन्धेनानुयोगिप्रतियोगि- 
विधया सम्बद्धयोविशेष्यविशेषणभावः सङ्गच्छते, न त्वभावस्य तथाविधः करिचत्‌ 
सम्बन्धो विद्यते | 

वस्तुतस्तु बिशेषणविशेष्यभात्रः सम्बन्धः स्त्रतन्त्रो न कञ्चिद्‌ विद्यते; किन्तु 
पुरुषेच्छया विशेषणविशेष्यभावो घटते । तथा हि विशेषणमपि विशेष्यीभवति। यथा 
वह्लिमत्पर्वंतबोधेच्छ्या ‘afe: पर्वते’ इत्यत्र पवते विशेषणीभूतस्यापि बल्ने 
विशेष्यतया प्रतीतिः, विशेष्यस्य पर्वतस्य चाधेयत्वसम्जन्येन ` विशेषणतया भानम्‌ | 
अतः काल्पनिक एव विशेषणविशेष्यभावः, न तु वस्तुधमं: । प्रतियीगिना सार्धेमप्यः 
भावस्य सम्बन्धो नेव घटते, अतुल्यदेशकालत्वात्‌ । न हि यद्देशे यत्काले वा प्रतियोगी 
तिष्ठति, तस्मिन्‌ देशे तस्मिन्नेव च काले अभावोऽपि तिष्ठति । अतोऽसमानदेशकालः 
त्वात्‌ प्रतियोगितदभावयोः कथं सम्बन्धः ? न च विरोधाख्यः सम्बन्धस्तत्र कल्पनीय 
इत्यपि वाच्यस्‌, विरोधपदार्थस्येवात्रावधारणासम्भवात्‌। तथा हि घटाभावो यदि 
पूर्व सिद्ध एव, तहि देशान्तरादागत्य घटं विरुन्ध्यात्‌ | तथा सति यथा मुद्गरादीनां 


घटविरोधित्वस्‌ तथेव घटाभावस्यापि घटविरोधित्वं कल्पयित्‌ं शक्यम्‌ । 
टु : 

बस्तुतस्तु असमानदेशकालत्वाद्‌ चटतदभावयोर्मुद्गरादिवद्‌ घटविरोधित्वं त 
सम्भवति। अपि च घटाभावो घटस्य किंचित करोति न वा? न करोति चेत्‌ तस्य 
चटविरोधित्वं न सिध्यति । न हि अकिश्चित्करत्वेऽपि विरोधित्वं सम्भवति । तथा 
सति सर्वैः सवं विरुध्येत। असमानदेशकालत्वाद अभाव प्रतियोगिनः किञ्चित्‌ कत्तु 
न शक्नुयात्‌ | 

न च मुद्गारादिभिर्नाशकेघंटविनाशे कृते घटाभावः सिध्यतीति घटतदभावयोः 
सहानवस्थायित्वर्पं विरोधित्वं सिध्यतीत्यपि वाच्यम्‌, सर्वेषां भावनां जन्यत्वेन 
स्वतो विनाशशीलत्वात्‌ तत्र विनाशहेत्वम्तराभावातु । तथा चोक्तं तच्चसङ्ग्रहे-- 

तत्र ये कृतका भावास्ते सर्वे क्षणभङ्गिनः | 
विनाश प्रति सर्वेषामनपेक्षतया स्थितेः ॥ 
यदृभावं प्रति aeta हेत्वन्तरमपेक्षते । 
तत्‌ तत्र नियतं ज्ञेयं स्वहेतुर्यस्तयोदयात्‌) ॥ 

अत्रेदं तात्पर्यंस्‌=जन्यानां भावानां विनाशशीलत्वमस्ति, नास्ति वा ? अस्ति 
चेतु स्वत एव विनाशशीलानां भावानां विनाशस्वाभाव्याद्‌ विनाशार्थं हेत्वन्तरं 
नेवावश्यकस्‌। अथ यदि विनाशञशीलत्वं नास्ति, तह्म॑विनाशित्वाद्‌ विनाशहेतुरनुपपन्नः | 


३६. विनाशस्य प्रतियोग्पेककारणत्वम्‌ | 

यत्र तु मुदुगरादिप्रहारेण घटो विनश्यतीति प्रतीतिः, तत्र तु केवलं कपाला- 
दीनी जायन्ते मुद्गरादिभ्यः, न तु घटाभावः। यतो भावानां विनाशस्वाभाव्यात्‌ 
स्वभावस्य निहेतुकतया तत्र मुद्गरादीनां व्यापाराभावाद्‌ न नाशकत्वं तेषाम्‌ | यदि 
तु विनाशस्य स्वाभाविकत्वं नानुमन्यते, तह्यंविनाशिनां तेषां भावानां नित्यत्वेन 
तत्रापि मुद्गारादीनां न किञ्चित्‌ करणीयमस्ति । तस्मात्‌ मुद्गरादीनां कार्यका रित्व- 
मङ्ीक्रियते चेत्‌ कपालादिसृष्टावेब तेषामुपयोगित्वस्‌, न त्वभावपक्षे किञ्चित्‌ 
कारित्वमस्ति। यदि तु मुदुगरादीनां वस्त्वन्त रोत्पादकसामग्रचन्तगंतत्वस्‌, तदाऽभावं 
विना प्रकारान्तराणामेव वस्तूनां समुत्पत्तिः सम्भाव्येत । 


न तु अभावोत्तपत्तिरपि कल्पनीया, राशविषाणादिवदवस्तुत्वेनाभावस्योत्तत्तेर- 
सम्भवात्‌ | 

न च मुद्गरेण यानि कपालादीनि जायन्ते, तान्येव घटाभावत्वेन गुह्यन्तामिति 
वाच्यस्‌, कपालभङ्गेशप कपालात्मकस्य घटाभावस्यापि AAG पुनः घटादीनामा- 


१. तत्वसङ्ग्रहे-का० ३५३-३५४ | 

विर्भावप्रसङ्ग: । अपि च, यदि अकिञ्चितकुर्वाणानां कपालादीनां घटाभावत्वम्‌, तहि 
तेषां पटाभावत्वं वा कथं न स्यात्‌ ? अपि च, कपालादीन्यपि स्वभावतो जायन्ते 
न वा ? जायन्ते चेत्‌ तत्रापि मुद्ग रादीनामकिञ्चित्करत्वम्‌, स्वभावस्य कारणानपेक्ष- 
णात्‌ | अथ यद्यनुत्पत्तिस्वभावाः कपालादय; स्युः, तदा मुद्गरादिभिः प्रयत्नसहखे रपि 
तेषामूत्पादं कत्तु' न शक्यते । अपि च, अभावस्योत्पत्तिः स्वीक्रियते न वा स्वी- 
क्रियते चेदुत्पत्तिमत्त्वादभावस्यापि शशविपाणादिवेलक्षण्येन घटादिवद्‌ भावत्व- 
प्रसङ्गः। अथ यदि उत्पततिर्नाङ्गीक्रियते, अभावस्य अस्तित्वं च पुनः इष्टम्‌, तदा 
अनुत्पन्नभावानां नित्यत्वनियमादभावस्यापि नित्यत्वमेवेति तत्र मुद्गरादिभिः कि 
क्रियते ? 

३७. प्रकारान्तरेणाभावस्य सकारणत्वनिरसनम्‌ 


अपि च, योऽयमभावो भवद्भिरङ्गीकृतः, स एकपदार्थसम्बन्धी, अनेकपदार्थं- 
सम्बन्धी वा ? तत्र यदि एकभावपदार्थंसम्बन्धी अभावः स्वीक्रियते, तदा यस्य 
नियतकारणं किञ्चिद्‌ भवितुं नाहँति, यतः स्वभावत एवेकपदाथंसम्बन्धिनो5मावस्येक- 
पदार्थंसम्त्रन्धित्वे स्वभावं विना किञ्चित्‌ कारणं नास्तीत्येवमद्धीकत्तंव्यमु | तथा च 
सति घटाभावः स्वभावत एव येन केनचिदेकेन वस्तुना नियतसम्बन्धो ada एव, 
अतस्तस्य कारणं किश्चिन्नेव सिध्यति । 


अपि च, यदि घटाभावो नियतैकपदार्थसम्वन्धो भवेत्‌, तहि स पदार्थो घटो 
बा अन्यो वा ? यदि घट एव घटामावेन नियतं सम्मध्यते, तहि यत्र घटस्तिष्ठति, 
तत्र तन्नियतसम्बन्धी घटाभावोऽपि अवश्यं वत्तंत इति स्वीकत्तंव्यस्‌ तथा च सति 
अत्र घटो नास्ति इति व्यवहारदशायां घटोऽस्तीत्यपि व्यवहारः प्रसज्येत । एकः 
सम्ब्न्धिसत्त्वे तन्नियतसम्बन्धिनोऽपरस्यापि विद्यमानत्वध्रौव्यात्‌। अथ यद्यभावः 
सर्वपदार्थसम्बन्धी स्यात्‌, तहि सवंदेव जगति सर्वैः पदार्थैः सम्बद्ध अभावोऽपि तिष्ठतीति 
सर्वं जगद्‌ अभावमयं स्यात्‌ | एवमभावस्य तथात्वेन नित्यतया कदाचित्‌ किञ्चित्‌ प्रति- 
योगिकत्वमपि न सिध्यति । अपि तु सवंप्रतियोगिकत्वमभावस्य सिद्धं भवेत्‌ । अपि च, 
सवंप्रतियोगिकत्वेऽभावस्य सर्वपदार्थप्रातिकूल्येन नित्यतया च नित्याित्यानां भावा- 
नामस्तित्वमवलुप्येत, तथा चोक्तं तत्त्वसङग्रहे- 


असत्त्वे सर्वभावानां नित्यत्वं स्यादनाशतः । 
सर्वसंस्कारनाशित्वप्रत्ययश्चानिमित्तकःः ॥ इति। 


१. तत्त्वसङ्ग्रहे--का० ३७२; 

६०) अभावविमदो 


३८. सौगतनये अभावानम्युपगमे$पि भेदव्यवहारोपपत्तिप्रदशनस्‌ 

ननु यद्यभावो नाज्ञीक्रियेत तहि अभावलूपस्य भेदस्याप्यनङ्जीकारः समापतेत्‌, 
एवं च सति भेदाभावेन व््रवहारवेलक्षण्यं विलूप्येत, तथा Ta घटः; अयं पट इत्यादि- 
व्यवहारो घट-पट्योः पारस्परिक्रभेदप्रयुक्तः । तत्र भेदस्यानस्तित्वे प्रयोजकाभावात्‌ 
तत्प्रयोज्यंस्य विलक्षणव्यवहारस्यापि असङ्गतिर्दुनिवारा । 

तथा हि न्यायमञ्जयाँ इलोकवात्तिकोय: इलोक:-- 

क्षीरे दधि भवेदेवं दघ्नि क्षीरं घटे पटः। 
शशे शुद्धं पृथिव्यादो चैतन्यं सुत्तिरात्मनि' ॥ इति । 

अभावाभ्युपगमे तु भावानामितरेतराभावादसङ्धोर्णस्वभावत्वात्‌ परस्पर- 
वैलक्षण्यं सिध्यतीति चेतु, तत्रोच्यते-अभावानङ्गीक्तुंभियंदित्वभावेनेव भावानां 
परस्परवैलक्षण्यं साधनीयं स्यात्‌, तहि येन भावाख्येनाभावेन वस्तुनिष्ठेन अप रवेलक्षण्यं 
भावानामिष्टसु, तस्य भेदस्यापि भाववेलक्षण्यं केनचिद्‌ अभावान्तरेणेव कल्पनीयं 
स्यात्‌ | एवं तत्रापि तुल्ययुक्त्याऽभावान्तरकल्पनभ्रसक्िर्वारथितुं न शक्येत, इति 
अनवस्था | अतो भावानां परस्परवेलक्षण्यं स्वत एव अन्यनिरपेक्षमिति स्वीकारे 
न कोऽप्यपराधः। 

अपि च, यदि अभावेनेव भावानां पृथक्स्वभावः स्त्रीक्रियेत, तहि, तत्र पृथक्‌ 
स्वभाव एव नोपपद्यते, यतो घटात्‌ TET पृथक्‌ स्वभावत्वोपपत्तये घटगतपटभेदस्यैव 
तत्प्रयोजकत्वं वाच्यम्‌ । एवं च सति तत्र योऽयं घटगतः पटभेदः, तस्य घटस्वरूपत्वे- 
नाभावस्य पृथकस्वभावभ्रयोजकत्वं सिध्यति। घटस्वरूपानतिरिक्तस्य पटभेदस्य 
घटवदेव भावत्वात्‌ | यदि पुनः घटगतपटमेदो घटादपि भिन्न एव, तहि पूर्वेवदेवान- 
वस्था दुष्परिहारा | 

ननु यद्यमावोनाङ्गीक्रियेत, ताह 'घटो नास्ति’, 'घदो न' इत्यादिस्थले नञः 
कोऽर्थः स्यात्‌ ? शब्दस्य वाच्यार्थनियतत्वाद्‌ नञोऽपि केनचिदर्थेन भवितव्यम्‌ । स 
चार्थो भावात्मक्राद्‌ घटाद्‌ भिन्नजातीय एव कल्पनीयः । स एव अभावः | 


३९. ननो वाच्यार्थतयाऽभावः स्वोकत्तंव्य इति नेयायिकप्रहनस्य वाच्यवाचकभाव- 
खण्डनसुखेन सोगतेनिरसनम्‌ 


अत्रोच्यते सौगतैः--न हि शब्दस्य वाच्यार्थनियतत्वे किञ्चित्‌ मानमस्ति, 


यतो$र्थेन यदि शब्दस्य करिचितु स्वाभाविकः सम्बन्धः स्यात्‌, तदैव शाब्दो वाच्यार्थः 
नियतो भवेत्‌ । 


रणा पपा 


१. न्यायमन्जर्याम्‌ - Jo ५२ | 

चतुयों ध्यायः { ९१ 
न च पुनः विद्यते कर्चित्‌ सम्वन्धः | तथा हि तादात्म्यं जन्यजनकभावइचेति 
द्वावेव सम्बन्धौ युक्तिसिद्धौ वर्तेते | तत्र शब्देनाथेस्य तादात्म्यसम्बन्धो नास्ति। न हि 
य एव शाब्दः, स एव तदर्थं इति वक्तु शक्यते। तथा सति वढ्चितदर्थयोरैक्याद्‌ 
वह्मिशव्दोच्चारणे मुखदाहः कथं न स्यात्‌? न वा जन्यजनकमावसम्बन्धोऽपि तत्र 
कल्पयितुं शक्यः। तथा सति शन्दस्यार्थजनकत्वात्‌ सिंहशब्द उच्चार्यमाण एव सिंहं 
जनयतु | तत्तु नास्ति, तस्माद्‌ न हि शब्देनार्थस्य नियतः करिचितु सम्त्रन्धः, अपि तु 
परत्र स्वत्रोधसंकान्तये अर्थेन शब्दस्य कश्चित्‌ सम्त्रन्धः कल्पित एव । 
४०, प्रतिषेघेनेवाभावसिद्विरिति न्यायमतम्‌ 


नैयायिकेरत्रोच्यते-अभावो यदि नाङ्जीक्रियते, तहि प्रतिषेधसिद्धिः कथङ्कारं 
सम्भाव्येत ? यतोऽत्र “घटो नास्ति’ इति प्रतिषेधव्यवहारो भवद्धिरपि स्वीक्रियेत । 
तत्र चानुपलब्धेरेव प्रतिषेधसिद्धिः बोद्धेरिष्टा। तथा च सूत्रम्‌--'प्रतिषेधसिद्धिरपि 
यथोक्ताया एव अनुपछब्येः' इति। अतो दुश्यानुपलब्धिवशात्‌ प्रतिषेघव्यवहारः 
स्वीकृत एवेति प्रतिषिद्धस्याभावस्य अस्तित्वं बलादापतितम्‌, असतो व्यवः 
हारायोगात्‌ । 


४१, बोद्धाभिमतस्येकादशधा अनुपलब्विप्रकारस्याभावं विना नोपपत्तिरिति न्याय- 
मतम्‌,तत्र बोद्धाभिमता स्वभावानुपलग्धिः 


अत एवायं प्रदेशो घटाभाववानु घटानुपलब्धेरिति अनुमानं स्वीकृतम्‌ । तत्र 
यदि sfated घटादिकं स्यात्‌, तहि प्रतिषेधासम्भवात्‌ प्रतिषेष्यभ्रतियोगिकोऽभावोऽ- 
नुपलब्धिहेतुकः साध्यो वा कथं भवेतु ? 


तथा चोक्तस्‌-'सति वस्तुनि तस्यासम्भवात्‌* इति । सत्यपि वस्तुनि 


अनुपल SHAMS: | अतोऽभावः स्वीकत्तंव्यः | 
एवमनुपलब्धिरपि एकादशविधा भवद्भिरिष्टाः । तथा हि. स्वभावानु- 


१. Fare बि० २२५ I २. न्यायबिन्दौ-२।२६ । 
३. तथा च सुन्रम्‌--'सा च प्रयोगभेदादेकादसप्रकारा' (न्यायबिन्दौ-२।३०) | 
प्रकारभेदान्‌ आह-- 
(क) स्वमावानुपळब्धियंथा--“नात्रधूमोपळब्धिङक्षणप्रास्य अनुपलब्धे रिति’ 
(Fito बि०-२।३२) 
(ख) कार्यानुपलब्धियंथा--'नेहाप्रतिबद्धसामर्थ्यानि घूमकारणानि सन्ति धूमामावादिति’ 
(Fate बि०-२।३२) 

६३ | अभावविमशै 
पलब्धिः; यथा अत्र न घटः, अनुपलब्धेरिति। सूत्रस्‌- नात्र धूमोपलब्धिलक्षण- 
प्राप्तस्यानुपलब्धेरिति) । 


४२. कार्यानुपलब्धिः 

यत्र च कार्यस्यानुपलब्ध्या तदविनाभावसम्वद्धस्य कारणस्याभावोऽनुमी यते, 
तत्र कार्यानुपलब्धिः। तथा हि अयं देशो धूमविशेषासम्बद्धः, वह्वथभाववान्‌ घूमा- 
भावात्‌। सूत्रं यथा--नेहाप्रतिबद्धसामर्थ्यानि धूमक्रारणानि सन्ति, धूमा- 
भावात” इति। 

aad वौद्धेरभिम्रेतं यत्‌ कारणानि सवंत्रैवावश्यं कायंवन्ति न भवेयुः। सत्यपि 
सामन्यकारणे विशेषकार्यानुत्मत्तिदर्शनात्‌ । अतो येन कार्येण यस्य कारणस्याविनाभाव- 
सम्बन्धो नास्ति तस्य कारणस्य अभावोऽनुमातुं न शक्यते। तथा चोक्तं धर्मोत्तर- 
टीकायास्‌-'कारणानि च नावश्यं कार्यवन्ति भवन्तीति कार्यादशनात्‌ अप्रतिवद्ध- 
साम्थ्यानामेव अभावः साध्यः। न तु अन्येषाम्‌” । तथा हि यत्र कारणमदुस्यस्‌, 
तत्रैव कार्यानुपलन्बिः said, यत्र तु दृश्यं कारणम्‌, तत्र दृश्यानुपलठ्धिरेवाभाव- 
साधिका । ) 
४३. व्यापकानुपलब्धिः 

यत्र च व्यापकस्याभावेन व्याप्याभावः साध्यते, तत्र व्यापकानुपलब्धिः । 
यथा- नात्र वटः, वृक्षाभावात्‌ । सूत्रं यथा--नात्र शिशपा, वृक्षाभावातु”, अत्रापि 


(ग) व्यापकानुलब्धियंथा- “नात्र शिशपा वृक्षाभावात्‌' इति (Fate बि०-२।३२) 
(घ) स्वमावविरुद्डोपलब्धियंथा--नात्र शीतस्पञ्चः अग्ने: इति ( न्या०बि० - २1३४) 
(ङ) विरुद्धकायोपळब्धियंथा--'नात्र शीतस्पशः धूमात्‌’ इति (rato बि०-२।३५) 
(च) विरुद्धव्या्तोपलब्धि्यंथा--'न ध्रुवामावी भूतस्यापि भावस्य विनाशो हेतत्रन्तरा- 
पेक्षणात्‌' इति (न्या० श्रि--२।३६) 
(छ) कायं विरुद्धोपळब्धियंथा--नेहाप्रतिबद्धसामर्थ्यानि शीतकारणानि सन्ति अग्ने: इत्ति 
(न्या० बि०-२।३७) 
(ज) व्यापकविष्द्धोपलब्धियंथा--'नात्र तुषारस्पर्शो बह्वेः' इति (न्या० वि०-२।३८) 
(झ) कारणानुपलब्धियंथा--'नांत्र घूमोऽग्नयमावात्‌' इति (rato वि०-२।३९) 
(न) कारणविष्द्धकार्योपलब्धियंथा--'न रोमहर्षादिविद्येषयुक्तपुरुषवानु ` अयं प्रदेशो 
घूमात्‌' इति (rato बि०-२।४०) 
(ट) कारणविरुद्वोपलग्धियंथा--“नास्य रोमहर्षादिविद्येषाः' इति (rato बि०-२।४१) 
१. न्या बि० २।३१ | २. Flo बि० २३२ । 
३. तदेव- धरमोत्तरटीकायाम्‌-२।३२। . ४. तदेव-२।३३। 

चतुर्योच्च्यायः [ ६३ 


व्याष्पस्यादृद्यत्वे एवेयमुपलब्धि; प्रयुज्यते । दृश्ये तु व्याप्ये दृद्यानुपलव्धिरेव 
साधिका भवेत्‌ । - 


४४, स्वभावविरुद्धोपलब्धिः 

स्वभावविरुद्धोपलन्धियंथा-नात्र शीतस्पर्शो वह्लिमत्त्वात्‌ | 
४५. विरुद्वकार्योपलब्धिः 

विरुद्धकार्योपलन्धियंथा-नात्र शीतस्पर्शो धूमोपलव्धेः | 
४६. विरुद्धव्याप्तोपलब्धिः 


विसुद्धव्याप्तोपलब्धिर्यथा-न अध्रुवभावी भूतस्यापि भावस्य विनाशः, हेत्वन्तरा- 
पेक्षणात्‌ । 


अत्रेदं बोध्यम्‌-उत्पत्तिमतां भावानां हेत्वन्तरसापेक्षत्वात्‌ तेषां बिनाशोऽपि 
अवश्यम्भावी | अत एव हेत्वन्तरनिरपेक्षाणां नित्यानामलीकानां वा विनाशो नास्ति । 
अतो जन्यानां भावानां हेत्वन्तरसापेक्षतया विनाशशीलत्वध्रौव्याद्‌ हेत्वन्तरसापेक्षत्वं 
विनाझशोलत्वव्याप्तस्‌ अतो विनाशशोलत्बोपलब्धौ तद्विरुद्ाविनाशशीलत्वाभावो 
निर्णोतो भवेत्‌। तथा चोक्तं धर्मोत्तरटीकायाम्‌- विनाशश्च विनश्वरस्त्रभावात्मा 
हेत्वन्तरापेक्ष इष्टः | ततो विरुदवव्याप्तहेत्वन्त रापेक्षणदर्शनाद्‌ घ्रुवभावित्वनिषेध:" | 
४७. करयंविरुद्धोपलब्धिः - 

कार्यविरुद्धोपलब्धियंथा--प्रतिषेधस्य यत्‌ कार्यस्‌, तस्य यद्‌ विरुद्धम्‌, तस्यो- 
पळन्धिरित्यर्थः | यथा-अत्र-न शीतकारणस्‌, वह्लयुपलव्ये: । 
४८. व्यापकविरुद्धोपछब्धिः 

व्यापकवि रुद्धोपलब्धिर्यंथा--प्रतिषेध्यस्य यतु व्यापकस्‌, तेन यद्‌ विरुद्धम्‌ 
तस्योपलग्धिरित्यर्थः | यथा नात्रं शीतस्पर्शः, वल्चिदशनातु | 
४९. कारणानुपलब्धिः 

कारणानुपलब्धियेथा--प्रतिषेध्यस्य यत्‌ कारणस्‌ तेन्‌ यद्‌ विरुद्धस्‌ तस्यो- 
पलब्धिरित्यर्थ: | यथा-नेत्रस्य रोमहर्षादयः सन्ति, सन्तिहितर्वाह्वमत्त्वात्‌ | 
५०. कारणविरुद्धकार्योपलब्धिः 

कारणविरुद्धकार्योपलब्धिर्यया-यत्र प्रतिषेधस्य कारणेन विरुद्धम्‌, यतु तस्य 
यत्‌ कायमु, तदनुपलब्धिः । प्रवृत्तदण्डवीणादिविशेषपुरुषाधिष्ठित एष देशो न भवति 
धूमात्‌ | 


१. Alo बि० धर्मोत्तरटीकायाम्‌-२।३६ | 

७१, कारणविरुद्धोपछबिधः ी ु 
कारणविरुद्धोपलब्धिर्यथा-नास्य रोमहर्षादिविशेबा; सन्निहितदहनविशेषः 
त्वात्‌ । सूत्रं यथा-'नास्य रोमहर्षादिविशेषा*' इति । 
तथा चैवंभूतेरेकादशप्रका रेरनुपलब्धिलिङ्गैरभावानुमानं स्वीक्रियते ata: | 
तथा चानुपलब्धिविषयतया अभावस्य स्वीकरणमावश्यकमेव । 


५२. अत्र बौद्धानां प्रत्युत्तरम्‌ 

तत्कथं नाभावोऽङ्गीक्रियत इति चेत्‌ तत्र प्रत्युच्यते सोगतेः--यद्यपि अस्म- 
्मतेऽनुपलब्बिहेतुरङ्गीक्ृतः, तथापि नायमभावसाधको हेतुः । अपि तु नास्तीति 
व्यवहारसाधकत्वमेवैतेषां हेतूनाम्‌ । तथा चोक्तं धर्मकीतिना-'सर्वत्र चास्यामभाव- 
व्यवहारसाधन्यामनुपलब्धौ येषां स्वमावविरुद्वादीनामुपछब्ध्या का रणादीनामनुपलब्ध्या 
च प्रतिषेध उक्तः, तेषामुपलब्धिलक्षणप्राप्तानामेवोपछब्धिरनुपलब्बिश्च वेदितव्याः 
afd | 


न हि नास्तीति व्यवहारस्याभावसाधकत्वम्‌, किन्तु घट एव पटादिरूपेण 
नास्तीति व्यवह्ियते । उक्त च तत्त्वसङग्रहे-- 
अन्यवस्तुनि विज्ञाने वृत्ते सव॑स्य नास्तिता । 
अदुइयस्यापि गम्येत हितोयाभावसंश्रये) ॥ इति | 


वस्तुतो बौद्धमते अर्थक्रियाकारित्वमेव सत्त्वस्‌ | तस्माद्‌ यद्‌ अर्थक्रियाकारि 
न भवेत्‌, तन्न सतु। अतो यस्य कस्यचिद्‌ वस्तुनोऽर्थक्रियाकारित्वेन यदा. सत्त्वम्‌, 
तदेव तत्रास्तीति व्यवहारः । यत्र त्वर्थक्रियाकारित्वं नोपलभ्यते, तत्रेव नास्तीति 
व्यवहार: । न तु तेनेवाभावस्य वस्तुत्वं सिध्यति । तथा चोक्तं तत्त्रसङग्रहे- | 


गर्थक्रियासमर्थ च सदन्यदसदुच्यते । 
समावेशो न चेकत्र तयोर्थक्तविरोधतःऽ ॥ इति । 
न्न प्रत्युच्यते नेयायिकेः--भवन्मते द्विविधो हि हेतुः। स्वभावहेतुः, जन्य- 
जनकभावलक्षणो हेतुश्च । तत्रानुगलब्धिलक्षणहेतुः स्त्रभ।वहेतोरन्तर्भुक्तः। तथा च 
सुत्रद्वयस्‌--वस्तुतस्तादात्म्याद्‌ उत्पत्तेस्तदुत्पत्तरच', 'इमे सर्वे कार्यानुपलब्ध्यादयो 
दशानुपछुब्धिप्रयोगाः स्वमावानुपलब्धो संग्रहमुपयान्ति^ इति । स्वभावहेतुस्तादात्म्यत्वे- 


नाभिम्रेतः। यथा--अयं वृक्षः शिंशपाया इति। सूत्रं यथा--वृक्षोऽयं शिंशपाः 
त्वात्‌^' इति। . 


१. Wo fae २४० | २. तदेव-२।४५ । ३. तत्त्वसङ्‌ग्रहे-१६६५ । 
४ तत्त्वसंग्रहे-का० १६७५। ५, न्यायविन्दौ-२।४२। ६, तदेव-२।२६ | 

५३, अभावानङ्गोकारेऽनुपछव्े हेतुत्वं नोपपद्यत इति न्यायमतम्‌ 
वं च सति नास्तीति व्यवहारस्यानुपलब्धिेतुत्वेनाभिम्रेतत्वाद्‌ भेदः स्वी- 
कत्तव्यः, अन्यथा हेतोः सत्त्रेन नास्तीति व्यवहारसिद्धस्य साध्यस्यापि हेतोरभिन्नतयां 


सत्वं प्रसज्येत | तस्मान्नास्तीति व्यत्रहारसाधकज्ञानादनुपलव्धिहेतोभेद एव स्त्रीकत्तव्य 
'इति स्वभावहेतुरवं कथं सम्भवेत्‌ ? 


५४. नास्तोति व्यवहारस्यासद्व्यवहारयोग्यत्वभात्रम्‌, नत्वभावास्तित्वसाधकमिति 
बौद्धाभिप्रायः 

अत्रोच्यते वौद्धेः-नास्तीति व्यवहारोऽनुपरूब्ध्या साधितो न भवति, किन्तु असद्‌- 
व््रहारयोग्यता तत्र साध्यते। योग्यता च नार्थान्तरमिति स्वभावहेतुत्व॑ सिद्धमेव | 
ननु योग्यताया अपि भावरूपतयाऽनुपलब्धेरचा भावस्वरूपत्वात्‌ तयोस्तादात्म्यं कथमिति 
चेत्‌, तत्रोच्यते-उपलब्धिप्रतिषेधमात्रस्यानुपलब्धिपदार्थंतया नाभावत्वमनुपलब्येः | 
अपि तु प्रतिषेधपर्युदस्तवस्त्वन्तरोपलब्धिमेव तत्रानुपलब्धिमाहुः। यथा "रत्रौ श्राद्ध 
न कुर्वीत' इत्यनेन पर्युदस्तकालत्वेन रात्रिः श्राद्धपक्षे प्रतिषिद्धा, न तु तत्राभावः 
कर्चिद्‌ गम्यते | तस्माद्‌ अनुपलब्धेः न अभावत्वम्‌ । 

न चानुपलब्धेरसद्व्यवहारसिदावदृष्टानामपि वस्तूनां केनचित्‌ कारणेनानुप- 
लब्धानामसत्त्वमेत्रास्तु, इत्यपि वाच्यम्‌, तत्र दुश्यत्वयोग्यानामेव वस्तूनां तदानीमनुप- 
लव्धौ नास्तीति व्यवहारविषयता, न तु दुश्यत्वायोग्यानामपि नास्तीति व्यवहारः 
विषयत्वस्‌ । अत एवाकाशकुषुममसदित्येवं प्रयोगः, न त्वत्राकाशकुसुमं नास्तीत्यपि 
प्रयोगो भवितुमहेति | | 

अत्रायमाशयः- दुश्यत्वेन भ्रसिद्धानां पूर्वेनिर्चितानां घटादीनामनुपलब्ध्या 
तत्रेव नास्तीति व्यवहारः संगच्छते | यच्च पुनः कदाचित्‌ केनचिन्नोपलभ्यते, तस्य 
दुझ्यत्वयोग्यत्वाभावान्नानुपलब्धिमात्रेण प्रतिषेधः सम्भवेत्‌ । अत एवाकाशकुसुमादीनां 
दुझ्यत्वयोग्यत्वाभावादनुपलब्धिमान्रेण नास्तीति व्यवहारो न सिध्यति। अतीन्द्रिया- 
णाञ्चार्थानामर्थक्रियाकारित्वेन सत्त्वसिद्धावुपलब्धिप्रतिबन्धकवशादेव नोपलब्धिः | अतो 
न तेषामनुपलब्धिमात्रेणाभावः सिध्यति | 


तथा हि यत्र नास्तीति व्यवहारः स्यात्‌, तत्र निषेधप्रतियोगिपदाथंस्य दुश्यत्व 

योग्यत्वमपेक्षितस्‌। अत एवाकाशकुसुमं नास्तीति व्यवहारो न भवेत्‌ | घटः पटो न 

सवतीत्यादिभेदप्रतीतिस्थले तु प्रतियोगियोग्यत्वं नापेक्ष्यते, अपि तु यदधिकरणे भेदः 

प्रतीयते, तदधिकरणस्य प्रत्यक्षयोग्यत्वमावश्यकस्‌ | अत एव स्तम्भादौ पिशाचभेदः 

प्रत्यक्षेण गुह्यते । तस्मादनुपलब्धिमात्रेण स्त्र नाभावव्यवहारः, अपि तु दुश्यानुप- 

लब्धिमात्रमेव नास्तीति व्यवहारप्रयोजकस्‌ | अन्योन्याभावभ्रयोजकं चानुयोगियोस्य- 
९, 

हवस्‌ । तस्मादनुपलब्बिबधादैव नास्तीति व्यवहारसिद्धी तदर्थ पदा्थत्वेनाभावस्वी- 
'करणं नावश्यकस्‌। oes i 
“५५, पुर्वोक्तवोद्धमतलण्डताथं नैयायिकानामुत्तरम्‌ 

अत्र प्रत्युच्यते नैयाथिकैः--सरवंत्रैवानुभवसाक्षिकतया वस्तु सिध्यति | अत एव 
यन्नानुभूयते, तन्न वस्तु । प्रसिद्धश्‍चायं व्य़वहारो लोक्रेषु इह्‌ घटोस्ति', “इह घटो 
नास्ति’ इति । तत्र यद्यभावो वस्तुभूतो न भवेत्‌, तहि “इह घटो नास्ति’ इति व्यवहार: 
सवंजनानुभवसिद्धो नैव सिध्येत्‌ । तस्मान्नास्तीति व्यवहारबलादभावस्य स्वीकरणमा- 
वर्‍्यकस्‌ | तथा चोक्त न्यायमझर्यास्‌--'अत्राभिधीयते--इदं तावत्‌ सकलप्राणिसाक्षिक 
संवेदनद्वयमुपजायमानं दृष्टम्‌ ‘ag घटोस्ति', 'इह घटो नास्ति’ इति : तत्र विकल्प- 
मात्रसंवेदनमनालम्बनमात्मांशावलम्बनं वा इत्यादि यदभिलप्यते, तन्नास्तिताज्ञाने इव 
अस्तित्वज्ञानेऽपि समानम्‌ । अतो द्वयोरपि प्रामाण्यं भवतु । हयोरपि वा मा भूत्‌। 
यत्तु अस्तीतिज्ञानं प्रमाणम्‌, इतरदभ्रमाणमिति कथ्यते, तदिच्छामात्रम्‌, अस्तीति 
ज्ञानसमानयोगक्षेमत्वे च नास्तीति ज्ञानस्य विषयरिचिन्त्नीयः' इति । 


अत्रायमाशयः-वस्तुतत्त्वनिणंये परेक्षावत्सिद्धव्यवहारस्य प्राधान्यं स्वीकतंव्यस्‌ । 
अन्यथा स्वेच्छातन्त्रतया वस्तुतत्त्वनिर्धारणं स्त्रामिप्रायानुूपमापद्यते। तया च सति 
कदाचिदाकारकुसुमादीनामपि लोकानुभवविरुद्धानां तात्त्विकत्वं स्वीकतंव्यं स्यात्‌ । 
तस्माद्‌ विरद्धर्थप्रतिपादनानौचित्यादकामेनापि भवता लोकानुभवसिद्धव्यवहारस्यैव 
वस्तुतत्त्वविषये प्रामाण्यम ङ्गीकतंव्यम्‌ । 

एवं च सति अस्तिताप्रत्ययवद्‌ नास्तित्वप्रत्ययस्यापि सर्वलोकसिद्धतया 
नास्त्यथंत्वेनाभावो वस्तुभूतः स्वीकत्तंव्यः । अन्यथा अस्तिताप्रत्ययस्यापि वस्तुसाध- 
कत्वं नेव स्यात्‌, द्वयोरपि प्रत्यययोस्तुल्यबलशाकित्वात्‌ | अतोऽस्तीति व्यवहारवन्ना- 


स्तोति व्यवहारस्यापि प्रामाणिकत्वाभ्युपगमे तजूज्ञानविषयतया किश्चद्‌ वस्तु 
सिध्यत्येव | 


ननूक्तमेव यद्‌ घटादिशून्यभूतलादौ दृश्यत्वेन प्रसिद्धानां तेषां घटादीनामनु- 
पलन्धेः केवलं भूतलोपलब्धिरेव घटो नास्तीत्यादिव्यवहारसाधिकेति चेत्‌, तत्रोच्यते-- 
घटशून्यभूतलादावित्यत्र का नाम घटयून्यता ? तच्च यदि केवलं भूतलस्वरूपमेव 
घटशून्यत्वमिष्येत तहि घटवत्यपि भूतले भूतलस्वरूपस्यानपायाद्‌ घटानुपलब्धि- 
सङ्गेन घटो नास्तीति व्यवहारः सुतरामापद्यते, अथ यदि भूतलविशेषणी सूतं 
सुतरामेव भूतलातिरिक्त घटशून्यत्वमुच्येत, तहि अङ्ग तदेवाभावतया प्रगृह्यताम्‌ । 

५६. नास्तीतिप्रमात्मकव्यवहारविषयतया अभावसिद्धिः 


अपि च, घटशून्यत्वं घटादभिन्नं भिन्नं वा ? यदि प्रथमः कल्पस्तहि घटशून्य- 
त्वयोरेकत्वाद्‌ घटवदपिं भूतलं घटशून्यमिति प्रमात्मकव्पवहारप्रसक्तिः । अथ यदि 
घटाद्‌ भिन्नमेव घटशुन्यत्वस्‌, तहि घटाभात्र एव सम्पद्येत, तस्माद्‌ “इह घटो नास्ति’ 
इति प्रतीतेघंटशून्यभूतलविषयकत्वाङ्गीकारेण तत्र घटाभावः सिध्यत्येव, इह्‌ घटो 
नास्तीत्यत्र देशविशेषावलम्बनेन इहेति शब्दः सर्वेषामभिमतः, तत्र नास्ति विप्रति- 
प्रत्तिलेशोऽपि, 'इह घटोऽस्ति’ इत्यादिभावभ्रतीतिकालेऽपि इह्‌ इत्यंशस्य देशविशेषा- 
लम्बनत्वेन बोधात्‌, अपि तु “इह घटो नास्ति’ इति निषेधात्मकभ्रत्ययस्य विषयो न 
भूतलमात्रम्‌ । तस्माद्‌ भूतलातिरिक्ततया अभावाख्यस्य पदार्थस्य स्वीकरणमावश्यकस्‌ । 


वस्तुतस्तु 'घटाभाववद्‌ भूतलम्‌’ इत्यत्र भूतलविशेष्यक्रघटाभावप्रकारकं 
विशिष्टं यजज्ञानं समुत्पद्यते, तत्र प्रकारविधया भासमानस्याभावस्य स्वीकरणं विना 
कथमपि तथाविधः प्रत्ययो न लोकेषु सम्भवेत्‌, विशेष्यविशेषणयोरवे शिष्टयमन्तरेण 
- विशिष्टज्ञानानुदयात्‌ । न च यत्र घटादिकं प्राप्यते, तत्रेव “घटोऽस्ति' इति व्यवहारः, 
यत्र तु तथाविधो व्यवहारो नोपलभ्यते, तत्र तादृशव्यवहारोपपत्तये अभावाख्यं 
किञ्चिद्‌ वस्त्ववश्यं स्वीकरणीयम्‌ | 


५७, बौद्धमते घटो नास्तीति ज्ञानस्य विकल्पत्वेन प्रमात्वनिराकरणम्‌, नेयायिकसतेन 
विकल्पज्ञानस्यापि प्रमात्वस्थापनं च 


ननु 'घटो नास्ति’ इति ज्ञानं विकल्पमात्रमेव, विकल्पज्ञानत्वाज्ञ प्रमा) । 
तस्माद्‌ भावज्ञानस्य प्रमात्वानवगाहित्वेनाभावः प्रमेयो न भवेत्‌, अत्नोच्यते-सवि- 
कल्पकज्ञानस्य संवादिभ्रवृत्तिजनकत्वेन प्रमात्वं वारयितुं न श्यते, यतो ज्ञानेन 
प्रदशितमर्थ प्रापयजूज्ञानं प्रमा भवतीति भवद्भिरपीष्टम्‌, तथा चोक्तं घर्मोत्तर— 
टीकायास्‌--'अतोऽ्थेक्रियासमर्थवस्तुप्रदशंकं सम्यगज्ञानसु' तथा च सति सविकल्पकः 
ज्ञानस्य प्रदशिताथंप्रापकतया प्रमात्वमव्य्राहतस्‌ | 


५८, अंभाचज्ञानं नियतमेव सविकल्पकम्‌ 


‘aa पिब’ इत्याद्यभिलापवाक्यश्रवणानन्तरं - ज्ञायमानस्य जलस्थ पानेन 
पिपासानिवृत्तिरुपलभ्येत, तत्‌ कथं जलमित्यादिसविकल्पकज्ञानस्य प्रमात्वं न स्यात्‌ ? 


१. विकल्पज्ञानम्‌- वस्तुस्वूपातिरिक्तनामजात्यादिसम्वन्धावमासकं ज्ञानं विकल्पज्ञानम्‌, 
सूत्रम्‌ 'अभिलापसंसगंयोग्यप्नतिमासप्रतोतिः कल्पना’ (न्या० बि० २५) । अतो निवि- 
कल्पकं कल्पनारहितं वस्तुस्वपमात्रावगाहि ज्ञानं प्रमा | 

२. Aro बि० १।१-धर्मोत्तरटीकायाम्‌ | 

०६८ | अभावांवमदो 


एबं च सति सविकल्पकज्ञानस्य प्रमात्वसिद्धी सविकल्पकज्ञानत्वादेवाभावज्ञानस्य 
प्रमात्वं खण्डयितुं न शक्यते | 
अभावज्ञाने पुनरयं विशेषो यद्‌ भावज्ञानं कदाचिद्‌ निविकल्पकं कदाचिद्‌ वा 
सविकल्पक्रमपि स्यात्‌, अभावज्ञानं पुनः नियतमेव सविक्रल्पकं यतः प्रतियोगितासम्त्र- 
a प्रतियोगितावच्छेदक्रावच्छिन्नप्रतियोगिविशिष्टज्ञानमेव तदभावज्ञानमु। न fe 
अवच्छेदकधमंमनस्तर्भाव्यप्रतियोगी अभावेन अन्वेति। अतोऽभावज्ञानं नियतमेव 
सविकल्पकम्‌ | तदुक्तं कुसुमाञ्जलौ 
अचच्छेदग्रहध्रौव्यादध्रीव्ये सिद्धसावनात्‌ | 
प्रप्त्यन्तरेऽनवस्थानान्न चेदन्योऽपि दुर्धटः' ॥ इति । 


अत्रायमाशयः -अभावज्ञानं प्रतियो गिज्ञानसापेक्षस्‌ । न ह्यविदितप्रतियो गिक्ेन 
तत्‌प्रतियोगिकाभावो लभ्यते, अतः प्रतियो गिज्ञानस्याभावत्ञानात्‌ ूर्वमपेक्षणीयत्वेन 
प्रतियो गिज्ञानरूपविशेषज्ञानाद्‌ नियमतोऽभावज्ञानं सविकल्पमेव, न निविकल्पस्‌। 
घटादिज्ञातस्थले तु प्रथमतः घटघटत्वयोर्वैशिष्यानवगाहिनिविकल्पकमेव ज्ञानं 
जायते । ततश्च 'घटोऽयम्‌' इति सवि्ऋल्पकज्ञानस्‌, तस्माद्‌ अभाववुद्धिसामाच्यं प्रति 
प्रतियोगिग्रहस्य हेतुत्वेनाभावनिविकल्पकासिद्धिः । प्रतियो गिज्ञानस्याहेतुत्वेऽभावनिवि- 
कल्पकस्वीकारे इन्द्रियादेवाभावज्ञानोत्पत्तिरिति तत्र नानुपलब्धिप्रमाणसम्भावना । 

वस्तुतस्तु सवंत्रेव पूर्वानुभवसापेक्षं सविकल्पकज्ञानस्‌। भवन्मतेऽपि अनुभूतः 
पदार्थस्यैव कल्पनात्मकज्ञानविषयत्वात्‌ कल्पनात्मकं ज्ञानं पूर्वानुभवसापेक्षस्‌ | अनु- 
भवश्च वस्तुसत्त्वसापेक्षम्‌, आकाशकुसुमादोनामननुभवात्‌ | एवं च सति भवन्मतेऽप्य- 
भावस्य कल्पनात्मकज्ञानविषयत्वाङ्गीकारे पूर्वमेवाभावानुभव आवश्यकीयः । 

न च भावविषयकाुभवेनेवाभावकल्पना। सम्भवेत्‌, तस्मादकामेनापि कल्पना- 
त्मकज्ञानविषयत्वा ङ्गीकारादभावस्य वस्तुसत्तवं स्वीकत्तंव्यस्‌ । तथा चोक्तं जयन्त मट्ट- 
पादैः-- 

यथानुभवमुत्पतुमहेन्ति किल कल्पना: । 
प्रतिषेधविकल्पस्तु न विध्यनुभवोचित:* ॥ इति \ 
५९.अभावज्ञानस्य किञ्चिदप्रापकत्वेत प्रमात्वं नोपपद्यत इति बौद्धानां शङ्का 


Bis ननु भावविषयकज्ञानानन्तरं ज्ञानोपर्दाशतवस्तुप्रापिबलेनेव तथाविधानां 
सविकल्पकज्ञानानां प्रमात्वं कल्पयितुं यद्यपि शक्यम्‌, तथाप्यभावज्ञानस्थले ज्ञानोप- 
दशितवस्तुप्रापतेरसम्भवात्‌ सुतरामेवाभावज्ञामस्यप्रमात्वं न युक्तम्‌ । न हि घटाभाव- 


१. न्यायकुसुमाञ्जलौ-३।२२ । २. न्या० Ho प्रमाणकरणे-पू« ५५ | 

चतुर्योच्च्यायः [ ६९ 
ज्ञानानन्तरं मूतलादिप्रदेशे घटाभावास्यं वस्तु केनापि लब्धुं शक्येत । तस्मादभाव- 
ज्ञानस्य प्रमात्वं नास्ति । वस्तुप्रापकत्वेनेव ज्ञानस्य प्रमात्वं न्यायविद्मिरपोष्टम । 
तथा चोक्त : न्यायमाष्ये--प्रमाणतोऽथंप्रतिपत्तौ प्रवृत्तिसामर्थ्याद्‌ अर्थवत्रमाणम्‌' 
इति | अतो नाभावज्ञानं प्रमा । प्रमात्वप्रयोजकत्वाभावादिति चेत्‌, तत्रोच्यते 
यथा नीलादिज्ञानानन्तरं नीलं लभ्यते, तथेत्र नीलेतरपीतादिभिन्नूपेणेव नीलप्राप्ते- 
रिष्टतया नीलादिव्यतिरिक्तपीताद्यमावस्यापि प्राप्तिः सिध्यत्येव । तथा चोक्तं जयन्तः 
भट्टे:--'सेयमभावस्यापि प्रापतिर्भवत्येव । नील हि प्राप्यमाणं तदभावविनाभूतपीता दि- 


व्पवच्छिन्नरूपं प्राप्यते । सा चेयं तथाभूतनीलतप्राप्तिभंवन्तीइतराभावप्राप्तिरपि भवति | 
अन्यथा हि नीलप्राप्तिरेव न स्यादिति' इति। 


६०. अभावज्ञानस्य प्रापकत्वव्यचस्यापनम्‌ 


अपि च, रिपूणामभावात्‌ सुखोत्पत्तिः, सुहृदामभावाद्‌ दुःखोत्पत्तिः सर्वेषाम- 
नुभवसिद्धा । प्रेक्षावद्भिश्च कण्टकादिप्रतिबन्धकाभावं समोक्ष्य पादन्थासः क्रियते | 
घटादीनामुत्पत्तेः प्राक्‌ तत्प्रागभावं विलोक्यैव तन्निर्माणचेष्टा जायते । विचक्षणेश्च 
मिषकप्रवरैः रोगाभावं यथायथं निश्चित्य रोगिणं प्रति भेषजव्यवहारो निषिध्यते । 
एवं च सति प्रेक्षावतां सचेतनानामभावावस्शानसमवलोकनात्‌ तथा अभावनिष्ठ- 
व्यवहारपारम्पयेस्य व्यवहारहेतुत्वेन ग्रहणाच्च कथमभावास्तित्वमपलपितुं शक्यते | 

अत्र प्रत्युच्यते बोद्धेः-सवंत्रेव विषयप्रत्यक्षे कारणकुक्षावन्तर्भुक्तस्य विषय- 
स्यैव प्रत्यक्षालम्बनं प्रसिद्धम्‌ | अत एव च प्रत्यक्षं प्रति विषयस्य कारणत्वं न्यायविद्‌- 
भिरपीष्टमु, एवं च सति अभावप्नत्यक्षस्थले कारणकलापेष्वभावस्यान्तर्तावो नेव 
सम्भाव्येत, व्यलीकत्वाद्‌ अभावस्य | 


६१. अभावस्य प्रत्यक्षविषयत्बानुपपत्तिशङ्का 


न ह्यवस्तुभूतानां कारणत्वं सम्भवेत्‌ । तस्माद्‌ विषयविधया सकलोपाख्या- 
विनि्मुक्तस्वरूपस्य खपुष्पस्येवावस्तुभूतस्याभावस्य कारणत्वशरीरे प्रवेशासम्भवातु 
सुतरामेव प्रत्यक्षविषयता नाभावे सम्भवतीति । 


६२. क्षणभङ्गवादिमते कार्यकारणभावानुपपत्तिप्रदर्शनम्‌, अभावस्य ज्ञानविषयत्वोप- 
पादनब्च 


अभावस्य प्रत्यक्षविषयत्वकल्पनं सुदुरपराहतमिति चेत्‌, “तत्रोच्यते- क्षणभङ्ग- 
वादिनां सौगतानां मते भावस्यापि कारणत्वं नेव सम्भाव्येत, यतः कारणतया 
निर्णीयमाणस्य द्विक्षणावस्थायित्वमवर्‍्यं स्वीकत्तव्यम्‌ | प्रथमक्षणे समुत्पन्नस्य भवन्मते 


१. न्यायभाष्ये--१।१।१। २. न्यायमञ्जयाँ १०५५। 

७0: अभाषविमशे 
द्वितीयक्षणे विनाशात्‌ सुतरां तस्य कारणत्वं नेव सम्भाव्येत । दृश्यते च--प्रथमक्षणे 
समुत्पन्नं वस्तु तदर्थज्ञानं जनग्रति । अनन्तरं च ज्ञात वस्तु कारणं भवितुमहंति | 
अत उत्पत्त्यनन्तरं द्वितीयक्षणे विनाशिनां वस्तूनां कारणत्वानवकारः प्रसज्येत | 
तस्मान्न केवलमभावानास्‌, अपि तु भावानामपि कारणत्वं भवन्मते असिद्धम्‌ । 

अस्मन्मते त्वभावस्य न शशश्ुङ्गादिवतु सवंसामथ्यंशून्यत्वस्‌, अपि त्विदमिह्‌ 
नास्ति, इदमिदं न भवतीत्थादिज्ञानविषयत्वमेवाभावत्वस्‌, तस्माद्‌ यद्‌ हि भावसेन 
प्रतीयमानम्‌, स एव भावपदार्थः, तद्विपरीतश्चाभावपदार्थः । एतत्वभावलक्षणप्रसङ्जेन 
प्रागेव वेशद्येनालोचितस्‌ | 
६३. भाववदभावस्यापि कारणत्वप्रतिपादनम्‌ 

तस्मादुक्तं न्यायभाष्यकृता--'कि पुनस्तत्त्वम्‌ ? सतश्च सद्भावः, असतश्च 
असङ्भाव इति। सतु सदिति गृह्यमाणं यथाभूतमविपरीतं तत्त्वं भवति । असच्च 
असदिति गृह्यमाणं यथाभूतमविपरीतं तत्त्वं भवति। कथं पुनरुत्तरस्य प्रमाणेनोप- 
लब्धिरिति ? सति उपलभ्यमाने तदनुपलब्धेः प्रदीपवत्‌ । यथा दशंकेन दीपेन दृश्ये 
गृह्यमाणे तदिव यन्न गृह्यते, तन्नास्ति, यदि अभविष्यदिदमिव व्यज्ञास्यत, विज्ञाना- 
भावान्नास्तीति। एवं प्रमाणेन सति गृह्यमाणे तदिव यन्न गृह्यते, तन्नास्ति। यदि 
अभविष्यदिदमिव व्यज्ञास्यत विज्ञानाभावान्तास्तोति तदेवं सतः प्रकाशकं प्रमाण- 
मसदपि प्रकारायतीति' इति । . 

उक्तं च जयन्तभट्टेनापि- 'सत्प्रत्ययगम्यो हि भाव इष्यते। असत्‌ प्रत्यय- 
गम्यस्तु अभावः" । नच भाव इव अभावोऽपि यदि जनकः स्यात्‌, तहि भावाद्‌ 
अभावस्य बेलक्षण्यं व्याहन्येत, यतः सामर्थ्यं भावस्य। अत एव सामथ्यंविरहाद्‌ 
अभावस्य भाववेलक्षण्यम्‌ । साम्भ्रतं तु जनकत्वसामर्थ्यं भावानामिवाभावानामपि 
अङ्गीक्रियते चेत्‌, तहि सामर्थ्यासामर्थ्यक्ृतवेलक्षण्यमपि हीयत इति वाच्यम्‌ । भावा- 
भावयोर्ज्ञानबैलक्षप्यादेव विषयवेलक्षण्यमङ्गीकतंव्यम्‌ | सवंत्रेव प्रत्ययवेलक्षण्यं प्रति 
विषयवेलक्षण्यस्य हेतुत्वात्‌ | यदि तु जनकत्वबछात्‌ सकंत्रेवावंलक्षण्यमास्थीयेत, तहि 
स्वस्वज्ञानं प्रति रूपरसयोरपि जनकत्वात्‌ तयोरपि अवैलक्षण्यं प्रसज्येत । जनकत्वस्य 
तुल्यतया तयोभेंदानुपपत्तः। तत्र च प्रती तिभेदस्यैव विषयभेदनियामकत्वा ङ्गीकारे भावा- 
भावयोस्तत्‌ सत्त्वात्‌ । न हि विषयवेलक्षण्यं विना प्रतीतिभेद इति सर्वैरेव स्वीकृतम्‌ | 
६४. ज्ञानवेलक्षण्या-ङ्काबाभावधो लक्षण्यम्‌ 


उक्तं च जयन्तभट्टपादेः-“ननु भाववदेष ज्ञानजनकः सन्नभावो न भावाद्‌ 
विशिष्यते, अहो निपुणदर्शी देवानां प्रियः। प्रतीतिमेदस्चास्ति, तत्र प्रतीयमानौ 


१. न्यायदशने .त्रात्स्यायनमाष्ये--१।१।१ । २. न्या० Ho ५६ ॥ 

भावाभाषौ ` भिद्येते इति कथमेवं भवेत्‌ ? अपि रे मूढ़ ! ‹ ज्ञानजनकत्वाविरोपेऽपि 
रूपरसो कथं भिद्येते ? प्रतीतिमेदादिति चेत्‌, भावाभावो अपि जनकत्वघमंसामान्येऽपि 
-प्रतीतिभेदा देवं भिद्येयातास्‌। न हि प्रतिभास्यमेदमन्तरेण . प्रतिभासमेदो - भवतीति 
-भवतापि अभ्युपगतस्‌* इति। ` on पा वह 


६५, ज्ञानविषयत्वनिरूपणम्‌ 


अपि च ज्ञानालम्बनमात्रस्यैव ज्ञानजनक्रत्वाङ्गीकारे स्वाप्नवस्तूनामपि ज्ञानः 

जनकत्वं स्वीकतंव्यम्‌ । तथा च सति स्वप्नदृष्टवस्तूनां सत्यतापत्तिः । जनकवस्तु- 
विषयकस्य प्रत्यक्षस्य यथाथंत्वनियमात्‌ | तस्मान्न हि ज्ञानालम्बनमात्रमेव ज्ञानजन- 
कत्वेन सिद्धं भवेत्‌ । अपि तु आलम्बनमात्रविषयत्वसु | अत एव भ्रमज्ञानस्थले$पि 
रज्जुसर्पादौ विषयत्वं स्वीकृतस्‌ | 

न च विषयत्वमेव तात्त्विकत्वे प्रयोजकम्‌, भ्रमप्रमासाधारणत्वाद्‌ विषयत्वस्य । 
तत्र चायमेव नियमः स्वीकत्तंव्य:--अविद्यमानवस्तुविषयक ज्ञानं विषयविधया 
तद्वस्त्ववगाहमानमपि न तस्य सत्तां साधयितुमहंति । अपि तु केवलं विषयतामात्रेणेव 
त्र ज्ञानं तद्वस्तु विषयीकरोति । सद्दस्तुविषयक्रस्थले अयमेव नियमो यज्जनकशरीरे 
प्रविष्टस्य विषयस्यैव ज्ञानजनकत्वं ज्ञानविषयत्वं च । अतो यत्र वस्तु विद्यमानमेव 
जनकम्‌, तत्रेव ज्ञानं यथार्थम्‌, नान्यत्र । 

तथा चोक्तं न्यायमज्ञरीकारे:-- 

प्रामाण्यं वस्तुविषयं इयोरर्थंभिदां जगो । 
प्रतिभासस्य चित्रत्वाद एक स्मस्तदयोगतः* ॥ 

तदिह पर्यवसितम्‌ यद्‌ अस्तीति प्रतीतिविषयीभूतस्य भावत्वेनावगाहनाद्‌ 
यथा पदार्थत्वं स्वीकत्त॑व्यम्‌, तथैव नास्तीति प्रतीतिगोचरस्य अभावस्यापि 
पदार्थत्वं अङ्गीकत्तंव्यमेव | अभावस्थापि अर्थक्रियाकारित्वं प्रागेव प्रतिपादितम्‌। 
अतोऽर्थक्रियाकारित्वस्य सत्वप्रयोजकत्वमभ्युपगच्छतां सौगतानामभावस्य वस्तुत्वं 
बलादापतितस्‌ | 
६६. अभावस्य चस्तुत्वं भावाधिकरणत्वं च स्वीकतंव्यम्‌ 

न च भावाभावयोः परस्परविरोधाद्‌ आधाराधेयभावानुपपत्तेर्भावाधिकरण- 
को5मावो नैव सिध्यति, सम्बन्धातुपपत्तेरित्यपि वाच्यम्‌, तत्र भूतलाद्यधिकरणेना- 
भावस्य विशेष्यविशेषणभावरूपः सम्बन्धः सम्भवत्येव | यथा 'घटवद्‌ भूतलस्‌' इत्यत्र 
भूतलस्य विशेष्यतया घटस्य च विशेषणतया प्रतीतिः सर्वानुभवसिद्धा, तथेव घटा- 


१. न्या० Ho Jo ५६। ` तदेव--पृ० ५६। 

माववद्‌ भूनलम्‌' इत्यत्रापि भूतलस्य विशेष्यतया घटाभावस्य विशेषणतया प्रतीतिः 
रानुभविको, विशेष्यविशेषणभावस्य प्रतीतिमान्नशरीरत्वातू | 


इयांस्तु विशेषः--मावविशेष्यकभावविदोषणकप्रतीतिस्थले विशेष्यविशेषण- 
भावः सम्त्रन्धान्तरपूर्वकः, तथा च भूतलानुयोगिकघटप्रतियोगिकसंयोग एव तत्र 
घटभतलयोर्वैशिष्ट्यसम्पादक इति विशेष्यविशेषणभावः संयोगपू्वंकः । अभावस्थळ 
तु बिदोष्रविशेषणभावो न सम्बन्धान्तरमपेक्षते, प्रतीतिविषयत्वादेव विशेष्यविशेषण 
भावस्य सम्ब्रन्घतयाऽवगाहनात्‌ । यतः विश्ञेषणत्वविशेष्यत्वान्यविशिष्टधी विषयत्वस्य॑व 
सम्बन्धस्वरूपतयाऽभ।वविशेषणकस्थलेऽपि तथाविधस्य सम्बन्धस्य प्रतीतिबलात्‌ 
सम्भव एव | 

अपि च, सम्बन्धत्वमेव बिशेषणत्वप्रयोजकमित्यपि न नियमः। न हि चरणा- 
वधृतदण्डः शिरसा वा कथञ्चित्‌ सम्पृक्तयष्टिकः पुरुषो दण्डसम्वन्धवशाद्‌ दण्डोति 
ग्राह्यते, त वा. विशेषणभावं प्रति सम्बन्धत्वं नियामकम्‌, यतः 'रूपतमवायवानु 
घटः इत्यत्र घटत्वावच्छिन्नाधिकरणतानिरूपिताघेयता समवाये वत्तंत इति समवायस्य 
तत्र विशेषणत्वमङ्गीकतं०१म्‌ । 

न च पुनस्तत्र समवायस्य घटे सम्बन्धान्तरं विद्यते । समवायस्य नित्यत्वात्‌ 
सम्बत्धत्वाच्च तस्य सम्बन्धान्तरं नास्ति । तथा चोतं प्रशस्तपादभाष्पे-'एवम- 
विभागिनो वृत्त्यात्मकस्य समवायस्य नान्या वृत्तिरस्ति, तस्मात्‌ स्वात्मवृ : इति | 
अत एव वाच्यवाचकमावसम्तन्धवद्‌ विशोष्यविशेणभावोऽपि प्रतीतिबलात्‌ सम्बन्ध 
एवेति स्वीकत्तव्यम्‌ | अतो नास्य व्यवहारार्थं सम्बन्धान्तरमपेक्ष्यते | 


अपि च, विशेष्यविशेषणभावः पुरुषेच्छानुवत्तनेन प्रसरति। तथा हि 'घटवद्‌ 
भूतलस्‌' इत्यत्र घटस्य विशेषणत्वेन भूतलस्य च विशेष्यतया यथा प्रतीतिः, तथेव 
tage घटः' इत्यत्र घटविशेष्यकाधेयत्वसम्मन्धावञ्छिन्नभूतलविश्ेषणकोऽनुभवः 
सर्वत्रेव सिध्यति | तस्माद्‌ विशेष्यं वा विशेषणं वा न किञ्चिद्‌ गोत्वादिवद्‌ नियतम्‌ । 
उभयोरप्युभयात्मकत्वसम्भवातु । 


१. प्रशस्तपादटीकायासू--अत्रेदं तात्पयंम्‌--यः सवंदा ada नास्ति, तस्यैव कदाचित्कत्वेन 
किमरिचिदधिकरणे आघेयतानियामक: सम्वन्ध आवश्यक: । यथा घटादीनां भूत्तलादौ । 
समवायध्य तु नित्प्रया एकत्वेनाङ्खीकाराच्च सवंदा सवंत्र स विद्यत एव । अतस्तस्य 

` अवस्थानाथं सम्त्रन्धान्तरेण न प्रयोजनम्‌ । तथा चोक्तं न्यायकन्दलीटीकायाम्‌--कृतको 
हि संयोगः, तस्य वृत्त्यात्मकस्यापि वृत्त्यन्तरमस्ति । कारणसमवायस्य कायंलक्षणत्वात्‌ | 
समवायस्य वृत्त्यन्तरं नास्ति । तस्मादस्य स्वात्मना स्वख्पेणैव वृत्तिः, न वृत्पन्तरेणेत्यर्थः' 
(न्या० Fo समवायनिरूपणे-पृ० ७८५} । 

चतुर्योषष्याय। [७३ 
६७. निशेषणविशेष्यत्वस्य सम्बन्धत्वप्रतिपादस्‌ 


अतो विद्रेष्यविशेषणभावः प्रतीतिमात्रशरीर इति न तत्र पुरुषेच्छां निना 
किञ्चित्‌ नियामकस्‌। त्त हि घटवदुभूतलमित्यत्र भूतलस्य विशेष्पतया प्रतो तिव 
यथा प्रत्यक्षं “भूतले घटः' इत्यत्रापि त वस्तुतारतम्यं किंश्चित्‌ सम्पद्यते | केवलन्तु 
प्रमातुरिच्छावशादेव प्रतीतयोघेटभूतलयोविशेष्यविशेषणभावः कल्पनीयः। अतो त्त 
विशेष्यविशेषणभावः प्रतीति विहाय किञ्चिदपेक्षते । 


एवं च सति 'घटाभाववद्‌ भूतलम्‌’ इति प्रतीतिबलादभावस्य विशेषणत्वेन 
प्रतीतिर्वारयितुं न शक्यते | तस्मात्‌ सिद्धोऽभावस्थाधिकरणेंन विशेष्यविशेषणभाव; 
सम्बन्धः । दुस्यते च--कत्तृ स्थया गमनादिक्रियया कर्मस्थया भेदनादिक्रियया च 
कालसंयोगसम्बन्ध राहित्येपि विशेष्यविशेषणमावः प्रतीतिबलात्‌ सम्बन्त्रतया 
सिष्यति। तस्माद्‌ भावपदार्थनेव कालस्यापि यदि विशोष्यविशेषणभावसम्बन्धः 
स्वीकरणीयः स्यात्‌, तदा अभावपक्षेऽपि तथाविधसम्बन्धकल्पने न दोषः | 

तत्र चाभावप्रतियोगिनोर्युगगपत्‌ सहानवस्थायित्वात्‌ प्रतियोगिविरोधित्वम- 
भावस्य सिद्धस्‌ । विरोघइ्चात्र सहानवस्थायित्वमिति देशकालघटितसम्बन्ध एव 
विरोधिपदार्थंतया ग्राह्मः। तथा च यस्मिनु काले यस्मिनु देशे यत्सम्बन्धावच्छिन्न- 
यद्धर्मावच्छिन्नप्रतियोगिसत्त्वस्‌, तस्मिन्‌ काले तत्र तत्सम्बन्धावच्छिन्नतदुधर्मा- 
वच्छिन्तप्रतियोगिताकाभावो न सम्भवेत्‌ । ` 
६८, अभावतत्प्रतियोगिनोः पारस्परिकविरोधोपपादनम्‌ 


अत एव प्रतियोगितावच्छेदकसम्बन्धावच्छिन्नप्रतियोगितावच्छेदकावच्छित्तः 
प्रतियोगिताकत्वमभावस्य नियामकमिति एकधर्मावच्छिन्तप्रतियोगिताकाभावसत्वेऽपि 
घर्मान्तरावच्छिन्तप्रतियोगिसत््वं न विरुद्धम्‌ । एवं सम्बन्धोऽपि बोध्यः | अत एव 
संयोगेन घटत्वावच्छित्तघटवति भूतले समवायेन घटत्वावच्छिन्नप्रतियोगिताकाभावः 
सुलभः। 
` एवं च सति देशकालनियन्त्रिततया सहानवस्थायित्वलक्षणविरोधस्य प्रतियोग्य- 
समानकालीनतत्तद्देशादिकमभावसम्बन्धतया स्थितम्‌ । 

अपि चाभावस्य कृतकत्वनित्यत्वे समवलम्ब्य यो वितः सोगतः प्रदशितः, 
सोऽपि प्रतिविधीयते । तथा हि अन्योत्याभावस्यात्यन्ताभावस्य च नित्यत्वसु वयमपि 
अनुजातीमः । यद्यपि ध्वंसाभावस्य जन्यत्वमस्मत्सिद्धान्तसिद्धम्‌, तथापि न केवलं 
जन्पत्वसाधम्येण भावकुक्षो तदन्तर्भावः समीचीनः, यतः 'घटो ध्वस्त: इति प्रतीतेः 
‘ag आव? इत्यद्याकारकप्रतीतिवेलक्षण्यं हि वितरामेवाभावस्य भाववेलक्षण्यं 
प्रतिपाद्यत | - 

१० 

न हि विषयवेलक्षण्यं विना ज्ञानवेलक्षण्यं निष्पद्यते, विषयालम्बनत्वाउज्ञानस्य। 
'क्ारणजन्यत्वमेव हि कृतकत्वे नियामकस्‌ । तथा हि घटादिभावानाँ, कारणजन्यत्वेन 
था उत्पत्तिमत्वस्‌, तथैव ध्वंसाभावस्यापि तुल्यमेव । उत्पत्तिविनाशी, प्रति कारणः 
सापेक्षत्वस्य तुल्यतया यथा घटानाम्‌ याद्यक्षणावच्छिन्नसम्बन्धातमकसंमुऱ्भवं प्रति 
'सामग्रीसमवधानं नियामकस्‌, तथैव घटविनाशं प्रत्यपि विनाशसामग्रीसमवधानमपि 
तुल्यमेव नियामकं वाच्यस्‌ । घटाद्य्पतौ यथा कपालदण्डचक्रक्ुलालादयोभेक््यत्ते, 


तथा घटविनाशं प्रत्यपि मुद्गराभिघातादिकं कारणमावर्यकस्‌ | 
Ge, जन्यत्वस्य भावत्वव्यापकत्वखण्डनम्‌ 
यदि तु मुद्गरा दिविनाशकका रणासत्त्वदशायामपि घटादयो विनद्येयुः, तहि 
सहसैव घटादयः कथं न विनश्यन्ति ? 
७०. ध्वंसस्य सकारणकत्वोपपादनम्‌ , 
यच्चोक्तं मुद्गरादिप्रहारेण नाभावः समुत्पद्चते, अपि तु कपालादिकमेव जायत 
इति नास्ति किञ्चिद्‌ विनाशकं कारणम्‌, तदपि न युक्तस्‌, यतस्तत्रापि घटसजातौय- 
बस्तुधारा तत्र नैव जायत इति क्षणभङ्गवादिना भवतापि स्वीकत्तंव्यमेव । एवं च 
सति सजातीयधारासृष्टिजनकशक्तेरभावोऽव्रश्यं स्वीकत्त॑व्यः। अन्यथा मुद्गरादि- 
प्रहरेऽपि घटविजातीयकपालादिधारावद्‌ घटसजातीयधारा उत्पद्यतां नाम | 
तथा चोक्तं न्यायमञ्चर्यास्‌-- 
तदुत्पादस्वभावे हि न किश्रिन्मुदुगरादिना । 
अतदुत्पादकत्वेपि न किञ्चिन्मुद्गरादिना ॥ 
सुद्गरोपनिपाताच्च ययझुत्पन्नं क्षणान्तरम्‌ । 
घटक्षणस्य कं वृत्तं येन नाभाति पुवंबत्‌' ॥ इति । 
| यदि तु सजातीयसृष्टिधाराशत्रतेरमावो नाभ्युपेयेत, तहि मुद्गराद्यमिघात- 
स्थलेऽपि घटविजातीयकपालादिसृष्टिघारावद्‌ घटसजातीयसृष्टिघारा वा कथं न स्यात्‌ ? 
ननु सजातीयविजातीयधारासुष्टौ age sdk तथा च मुद्गराद्यभिघातस्थले न 
घटसजातीययष्टिधारानेपुष्यमिति विनाशकहेतोरनङ्गीकारो नेव दोषाय इति Aq 
तत्रेदमुच्यते-तहि मुद्गरपातादिभ्यः प्रागपि विजातीयानां भवन्मते क्षणिकानां च 
' कपाळघाराणामुत्पादनं कथं न भवेत्‌ ? तथा मुद्गरामिघाताद्‌ अनन्तरमपि सजातीय- 
` घटधारोत्पादं कथं न भवेत्‌ ? वस्तुतस्तु सवंदेव तथाविधसजातीयविजातीययोघंटः 


` घाराकपाळधारयोः समुत्पत्तिः प्रसज्येत । तथा चोक्तं जयन्तभट्टपा देः—मुद्गरादि- 
१. त्यायमञ्जर्याभ्‌--ए० ५७। व्र 

agaiseara: [ ७५ 
योगात्‌ पूर्वमपि कपालसन्ततिजननं तद्योगेऽपि वा सति घटसन्ततिजननमनियमेन 
दृश्यत इति | विजातीयक्षणोत्पादनस्वभावे च घटे मुद्गरादेर्वेयथ्यंमेव स्यात्‌ । 


अत्रेदं पृच्छयते-अभावमनङ्गीकुर्वंतां सौगतानां नये ुर्वक्षणविनाशेन क्षणा- 
न्तरोप्पत्तिव्यंवस्थिता । तथा च सति विनाशेऽपि यदि पूर्वक्षणस्य नाभावः स्यात्‌, 
aig तदानीमपि तत्क्षणप्रतीतिः कथं न भवेत्‌? न च तत्क्षणं न भवतीत्येवमात्रमु- 
च्यते--न तु पूर्वक्षणस्याभाव इति तात्पर्येमित्यपि वाच्यम्‌), अभवनस्याभावात्मकः 
त्वात्‌ | तथा ह्यसो न भवतीत्युक्ते तस्य अभाव एव प्रतीयते । तथा हि 'अयं स न 


भवति’ इत्युक्ते .प्रतीयते । इदन्तावच्छिन्नो जनः स्मर्यमाणतच्छन्दप्रतिपाद्यजनाद्‌ 
भिन्न इत्येवं प्रतीयते । 


७१. उत्पादानन्तरास्थायिस्वभावस्वरूपक्षणिकत्वापेक्षया विनाहास्य वस्त्वन्तरत्वप्रति- 
पादनम 


एवं च सति तत्र तच्छब्दस्य स्मर्यगाणविषयोऽर्थो न इति तु ज्ञानस्याभावं 
प्रतिपादयति | एवं च सति तच्छब्दनकारयोरथंभेदात्‌ स न भवतीत्युक्ते अभावः 
` प्रतीयत एव । तत्‌ कथमुक्तमभावो नास्ति ? | 


वस्तुतस्तु मुद्गरादिपातानन्तरक्षणे घटक्षणो नास्तीति व्यवहारस्य स्वीकत्तं- 
व्यतया नास्तीति पदप्रतिपाद्यस्याभावस्यानङ्जीकारः कथमपि न युज्यते ।. एतदेवा- 
भावास्तित्वे प्रमाणं यन्नास्तीति ज्ञानं सविपयकं, ज्ञानत्वात्‌, घटादिज्ञानवतु । 
तत्र च 'इदस्‌ इदम्‌ न भवति’, ‘seq इह नास्ति’ इत्यादिप्रतीतिसिद्धस्याभावस्य 
अनङ्गीकारश्चेष्टासहस्रेरपि न सङ्गच्छत इत्येवं तात्पयंस्‌ | 
७२, अभावमनङ्गीकुवंतां व्याघातदोषप्रदशनम्‌ : 

इदं पुनरवघेयस्‌-ये तु अभावमनङ्गीकुर्वन्तः स्वाभिमतं प्रतिपादयितुमभावो 
नास्तीति उच्चैरुद्घोषयन्ति, तेषां मते नास्तीति ज्ञानस्य किन्तावद्‌ अवलम्बनस्‌ ? 
तत्र च नत्रो वाच्यार्थः करिचित्‌ स्वीकत्तंव्य एव । अन्यथा नास्तीति प्रयोगानुपपत्तेः | 
तस्माद्‌ अनिच्छतामपि तेषां स्वाभिप्रायप्रकठनवचोभिरेव अभावाख्यः कर्चित्‌ 
. स्वीकृतः स्थात्‌। तथा हि यदि अमावप्रतियोगिकाभाव एव अभावो नास्तीत्यस्याथंः, 
तह्म॑भावः स्वीकृत एव । अथ यदि नास्तीत्यस्य निषेधार्थकत्वं नाङ्जी क्रियते, तहि 
, अभावस्यैव निषेधासम्भवात्‌ सुतरामभावः स्वीकृतः स्थात्‌। अतोऽभावो नास्तीति 


१, पादटीकायासू-वस्त्वन्तरभावाच्च हवेतुमानेव युज्यते । 
अभूत्वामावतष्चापि यथेवान्य: क्षणो मतः ॥ 
( तत्त्वसड्ग्रहे, कारिका ३६९ ) 

७६ ] अभाषविमशे 
वदता तादृशी एव रीतिः समाकलिता, या तु 'सेयमुभयतः पाशारञ्जुः' इत्यभियुक्ते 
वचनलक्षणीया भवेत्‌ । तस्मादलमभावमनङ्गाकर्तृमतमाथित्य कलहेन | 


तथा चोक्तं जयन्तभट्टपादै:-7 
स्वप्रकाशा च नास्तीति संवित्तिभेंबतां संते। 
न निरालम्बना चेयमस्तीति प्रतिंपत्तिवंत्‌ ॥ 
चिकल्पविषयाः शब्दा यथा शोद्धोदनेंगृहे\ 
गीयन्ते भवता नेवमिति ननूवाच्यमुच्यताम्‌ ॥ 
अलं च बहुनोक्तेन विमर्दाऽत्र न शोभते। . 
महात्मनां प्रमादोऽपि मर्षणीयो हि सादुशैः' ॥ इति 
ननु वस्तूनां क्षणिकत्वेन स्वोत्पत््यव्यवहितोत्तरक्षणे भावोऽ्थक्रियां प्रति 
असमर्थः, तदानीं तस्य विनाशसम्भवात्‌। अतस्तत्रार्थक्रियां प्रति या अशक्तिः, सँव 
नास्तितापदाथं: | अतो नास्तितावचनेनार्थक्रियासाधनानहंत्वमेव सूच्यते, न तु तेन 
अभावस्वीकारप्रसंगः । तथा च समर्थेतरस्वमावभाव एव नास्तिता । तस्माद्‌ घटो 
नास्तीत्यादावभावो न प्रतीयते, अपि तु पूर्वक्षणोत्पन्तो घटः परक्षणे अर्थक्रियास्वभा- 
_बेतरस्वभावः । अतः कालान्तरवरत्ती यो घटः, स एवार्थक्रियासामर्थ्यविरहेण समर्थात्‌ 
पूर्ववत्तिनो घटाद्‌ मिद्यमानो लाघवाद्‌ विनष्ट इति व्यर्वाह्मयत इति चेत्‌, अत्रोच्यते 
एवं च सति उत्पत्तिकालीनो घटोऽर्थक्रियासमर्थः, तदुत्तरकालीनश्च घटो नार्थेक्रिया- 
प्रतिपादनसमर्थः सम्पद्यते । तथा च सति क्षणिकतां साधयितुं समुद्यतस्यैव घटस्प 
नित्यत्वं पर्यबसितमित्यहो “उभयतः पाशारज्जुः' स्यादेव । 
७३. बौद्धनये अभावमतज्ञीकृत्यापि नास्तिताव्यवहारसाधनम्‌) नेयायिकेस्तत्खण्डनं च 
अत्रेदं तात्पर्यम्‌-उत्पादानन्त रास्थायिस्वभावत्वं क्षणिकत्वमिति बोद्धानामा- 
शयः । तथा चोक्तम्‌ 
उत्पादानन्तरास्थायि स्वरूपं यच्च वस्तुनः । 
तदुच्यते क्षणः सोऽस्ति यस्य तत्क्षणिकं सतम्‌ ॥ 
एवं च. सति तदानीं भाव एवार्थक्रियासम्पादनानहंत्वाद्‌ नास्तिताशब्दव्य्रव- 
हारभाग्‌ भवति। तथा च सति घटः-पूर्वक्षण इव तदनन्तंरक्षणेऽपि भावस्वभावाद- 
्रच्युत इति घटस्य नित्यत्वं वारयितुं न शक्यते । किश्च-समर्थस्वमावस्य नास्तिता 
देशान्तरकालान्तरसम्बन्धिनी न वा ? आः कल्पो यदीष्यते, तदापि तथाविधा देशान्तर- 
सम्बन्धिनी नास्तिताभावाद्‌ अभिन्ना भिन्ना वा ? अभिन्ना चेत्‌, नास्तिता भावस्य 


१. न्यायमञ्जर्याम्‌-प्रमाणप्रकरणे-प्ु० ५८। 
२. तत््वसङ्ग्रदे-३८८ कारिकायाम्‌ । 

चतुर्थोऽध्यायः I ७७ 


घटस्य नित्यतामेव साधयति। भावाद्‌ भेदे च नास्तितायास्तत्र मेदं प्रति किंश्चिद्‌ 
नियामकं वाच्यस्‌ । तथा च सति तस्य तियन्तुः प्रभावेण भावभिन्ना या नास्तिता, 
सा स्वातमानमभावरूपतामेव प्रतिपादयति | अपि च, अर्थक्रिपाया असामर्थ्यं तदानीं 
कथम्‌ ? अर्थक्रियाकारित्वमेव सत्त्वं भवन्मते इष्टम्‌ । अतस्तदानीमर्थक्रियासामथ्यं 
सत्त्वमेव व्याहुन्यात्‌ | 

तथा चोक्त श्रीमदुदयनाचार्यैः 'अपि च देशान्तरकालान्तरानुषङ्गिनि अस्य 
नास्तिता यद्ययमेव, नूनमक्षरमिदमुक्तं यदयमेव देशान्तरक्रालान्तरानुषङ्गीति। यदि 
वा स्वदेशकालवत्‌ कालान्तरदेशान्तरयोरपि नास्तिताननुषङ्गे आस्तित्वप्रसङ्ग:"' 
इति। 
७४, जैनमते मभावतप्रत्यक्षोपपादनम्‌ 


जेना अप्यनुपलब्धेः प्रमाणान्तरत्वं नेच्छन्ति । अपि तु प्रत्यक्षेणेवाभावज्ञात- 
मिति तेषां मतस्‌। ते इत्थं विचारयन्ति-भूतले घटो नास्तीत्यादो भूतलग्रहणसामग्री- 
सत्त्वेऽपि प्रतियोगिनो घटस्य तत्रानुपलब्धिरेव घटाभावं गमयतीति यदुक्तम्‌, तनन 
सम्यक्‌, तथा हि तत्र भूतलं घटसंसृष्टं न प्रतीयते । तथा सति प्रतियोगिसंसृष्टः 
भूतलोपलब्धेस्तत्र घटाभावज्ञानानुपपत्तिः। अथ यदि घटादिना प्रतियोगिना असं- 
सृष्टस्य भूतलस्योपलब्धेः सुतरामेव, तत्र घटानुपछब्धिवशाद्‌ घटाभावः 
ज्ञानमिति अनुपलब्धेः प्रामाण्यमिष्येत, तदपि न चारु । तथा हि यदि प्रतियोगिना 
घटादिनाऽसंसुष्ठतया भूतलोपछब्धिः, तत्रेव घटाभावप्रतीतिसिद्धौ पुनस्तत्राभावाख्यः 
प्रमाणकल्पनं व्यथंम्‌ । तथा चोक्तं प्रमेयकमलमात्तण्डे-- प्रतियोगिसंसृष्टवस्त्वन्तरस्या- 
ध्यक्षेण प्रतीतो तत्र तदभावग्राहकत्वेनाभावप्रमाणप्रवृत्तिविरोधात्‌। प्रवृत्तौ वा न 
प्रामाण्यम्‌ । प्रतियोगिनः सत्त्वेपि तत्मवृत्ते:, द्वितीयपक्षे त्वभावप्रमाणवेयथ्यंस्‌ । 
प्रत्यक्षेणेव प्रतियोगिनः अभावप्रतिपत्तेः' । 

नन्वभावाधिकरणत्वेनावस्थितस्य भूतलादेघेटा दिप्रतियोग्यसंसृष्टत्वं प्रत्यक्षेण 
नेव area, अपि तु भूतलादिनिष्ठघटातुपलब्धिवशादेव तदवगमः। अतः प्रत्यक्षेण 
चटाभावोपलब्धिने सिध्यतीति चेत्‌, तत्रोच्यते-सर्वंत्रेव प्रतियोग्यसंसृष्टज्ञानपुर्वेकमेव 
चटाद्यभावज्ञानमिति भवतां मतम्‌ ! अत एव प्रतियोग्या रोपं विना नाभावप्रतीतिः। 

एवं च सति भूतलादेः प्रतियोग्यसंसृष्टत्वज्ञानं यद्यनुपलब्धिप्रमाणग्राह्यम्‌, 
तहि तत्रापि प्रतियोगिसंसुष्ठ्वारोपपूर्वंकमेव तथाविधं ज्ञानं सम्पाद्यस्‌। तथा च 
प्रतियोगिसंसृष्टत्वारोपकाले प्रतपक्षेणासंसृष्टत्वज्ञानं स्यादेवेति । प्रत्पक्षेणेवासंसृष्टत्व- 
ज्ञानसम्भवात्‌ कुतः पुनतस्तत्राप्यनुपलब्धिभ्रमाणावसरः ? एवमतवस्थापि तत्र सम्भाव्येत, 


१. आत्त्मतत््वविवेके - Fo ८७। 
२.. प्रमेयकमलमात्तंण्डे-व्याख्यायाम्‌-२।३, १० २०३ । 

अर्तस्तठातियोग्यसंसष्टज्ञाने पुनरपि अभावप्रमाणसम्पाद्यमिति तत्रापि पुनस्तथैव 
रीतिरनुसत्तंव्येत्यनवस्था | तथा चोक्तं प्रमेयकमलमात्तंण्डे--ताहि तदपि अभाव- 
प्रमाणं प्रतियोग्यसंसृष्टवस्त्वन्तरग्रहणे सति प्रवत्तंते | तदसंसृष्टतावगमश्च पुनरप्यमाव- 
प्रमाणसम्पाद्य इत्यनवस्था " । 

अपि च भृतलादयुपलव्धावपि तत्र घटाद्यप्रतीतेरभावात्मकस्य भूतलादेः 
प्रतीतितो घटाभावसिद्धिरिति तत्र घटाभावेनेन्द्रियाद्यसंयोगात्‌ सुतरां भावप्रतीत्येवा- 
भावोपलब्धो भावग्राहकप्रमाणातिरिक्तं प्रमाणमेकमभावग्राहकं स्वीकृतं 
प्रतिवादिभिः | 


७५ अभावेन भावग्रहणदर्शनादप्यभिलषितं यद्‌ अभावस्य प्रमाणान्तरत्वं तदपि नेष्टम्‌ 


तत्रेदमुच्यते--न केवलं भावादेवाभावभ्रतीतिः; अपित्वभावादपि भावप्रतीतिः 
"सम्भवति | यथा-आकाशात्‌ पततां पत्राणामभावो नभसि यः समुपलब्धः, तद्वशात्‌ 
`तत्र समीरणभावः प्रतीतिसिद्धः | एवं च सति यथा भावग्रहणेनाभावप्रतीतिस्थले 
'भावग्राहकप्रमाणातिरिकतमभावग्राहकं प्रमाणम्‌, तथा ह्यत्राप्यभावाद्‌ भावसिद्धिस्थले 
'अभावग्राहकप्रमाणातिरिकतं भावग्राहकं स्वतन्त्र प्रमाणमेकम ङ्ीकरणीयं स्यात्‌ । 
तस्माद्‌ भावग्रहणेंनाभावसिद्धिस्थले स्वतन्त्रप्रमाणकल्पना नेव युक्तियुक्ता । तथा 


चोवतं प्रमेयकमलमात्तण्डे-'भावात्मके यथा मेये’ इत्याद्यपि अयुक्तम्‌, अभावादपि 
'भावप्रतीतेः। यथा गगनतले पत्रादीनामधःपाताभावाद्‌ वायोरिति* । 


ag यो यथाविधिः, स तथाविधेनेव प्रमाणेन गृह्येत इति न्यायः। तस्मादभाव- 
ग्रहुणाथंमभावात्मकमेव प्रमाणमेकम ङ्गीकत्त॑व्यस्‌ | भावग्रहणस्थले तु प्रसिद्धेनैव 
भावात्मकेत प्रमाणेन सिद्धिसम्भवाद्‌ न तत्र प्रमाणान्तरं कल्पनीयमिति चेत्‌, नेतद्‌ 
युक्तम्‌-तथा सति 'अयं धूमाभाववान्‌ वहन्यभाववत्त्वात्‌' इत्याद्यनुमानस्थले प्रमेयस्य 
: घूमाभावस्याभावत्वेन तद्ग्राहकं भावात्मकं प्रमाणमप्यनुमानमभावात्मकतां भजताम्‌ । 
तथा चानुमानत्वमेव व्याहन्येत | अपि च, प्रमाणेन ज्ञानं जन्येत, ज्ञानं सवंत्र भावस्वरूप- 
. सेव, तच्च आवविषयकमभावविषयकश्चेति द्विविधस्‌ । एवं च सति भवदभिमतनियम- 
वशादमावाख्येन प्रमाणेन भावात्मकं ज्ञानं नेव सिध्येत्‌ । अतो निर्युक्तिक वचः । 
'एतावतैतदेव सिद्धं यदभावाख्यः प्रमेयो भावात्मकेन प्रत्यक्षेणैव ग्रहीतुं शक्यः, 
अभावप्रहणा्थमनुपलब्धिसंज्ञक प्रमाणान्तरं नेव मृग्यमिति सर्वेमवदातम्‌ | 


MS RDS 
१. प्रमेयकमळमात्तण्डे - २।२-पु० २०३ । 

pits FSR पञ्चमोऽध्यायः 
.अभावस्यावान्तरविभागः-- 
लक्षणप्रमाणाभ्यां वस्तुसिद्धिरिति न्यायेन अभावपरीक्षणं लक्षणप्रमाणाभ्यां 
प्रसाध्य प्रत्यक्षप्रमाणसिद्धस्याभावस्य स्वतन्त्रपदार्थत्वं प्रतिपादितम्‌ । साम्प्रतं च 
तदवान्तरमेदा आलोच्यन्ते । 
१. अभावचातुविध्यकथनम्‌ 2 
वेशेषिकनये अभावरचतुविध:--प्रागभाव:, प्रध्वंसाभावः, इतरेतराभावः, अत्यः 
न्ताभावश्च\। न्यायमते चतुविधोऽभावः स्वीकृतः । यथा-- 
। अभावस्तु द्विधा संसर्गाऽ्न्योन्याभावभेदतः। ` 
प्रागभावस्तथा ध्वंसः संसर्गाभाव दृद्यते' ॥ 
जयन्तभट्टपादास्त्वभावस्य द्वैविध्यं स्वीकृतवन्तः-प्रागभावः, प्रध्वंसाभावश्चेति। 
तथा हि ‘a च द्विविधः-प्रागभावः,प्रध्वंसाभावरचेति' । 
२. मतान्तरेणाभावस्य षड्बिधत्वकथनम्‌ 
केचित्‌ पुनः षड्विधोऽभाव इति स्वीकृतवन्तः | वेशेषिकाभिमताश्चतुविधा 
अभावाः, तथा अपेक्षाभावः, सामर्थ्याभावशचेति साकल्येत षट्प्रकारोऽभावः | 
तत्र अभावट्वविध्यमङ्गीकुवंतां जयन्तभट्टानां मतमेवादावालोच्यते। ते च 
महात्मानः 'प्रागु्त्त्तेरभावोपपत्तेश्‍च* इति न्यायसुत्रमा श्रित्याभावद्वेविध्यमुक्तवन्त 
इति प्रतीयते । तत्सत्रव्याख्यानावसरे उक्तं तत्रभवता भाष्यकृता-'अभावद्वेतं खलू 
. भवति प्राक्‌ चोत्त्पत्तेरविद्यमानता, उत्पन्नस्य चात्मनो हानादविद्यमानता, तत्रालक्षिः 
तेषु वासःसुप्रा गुत्पत्ते रविद्यमानतालक्षणो लक्षणानामभावो नेतरः“ इति॥ 
३. अभावद्वेविष्यमङ्गोकुवंतां जयन्तभट्टानां मतम्‌ 
'तत्र च वस्तूनामुत्पततेः प्राग्‌ योऽभावः प्रतीयते, स एव प्रागभाव इति जयन्त- 
भट्टपादानामाशयः | उक्तं च-भ्रागात्मलाभाद्‌ नास्तित्वं प्रागमावोऽमिघीयते इति । 
उतपननवस्तुविनाशानन्तरं प्रतीयमानस्तदभावः प्रध्वंसाभावः, तथा चोक्ते  उतन्न- 
.स्यात्त्महानन्तु प्रध्वंस इति कथ्यते" | 


१. 'स च चतुविधः--प्रागमावः, प्रध्वंसामावः, इतरेतराभावः, अत्यन्तामावस्चेति’ न्याय- 
कन्दल्याम्‌, अनुमानेऽमावान्तर्मावप्रकरणे, पृ०-\५६ | न्य 

.२; ` न्यायदत्ते-- सूत्रवात्तिक्रतात्पयंटीकायाम्‌-२।२।१२। . 

३. न्या Fo २।२।१२। ४. तदेव-न्यायमाष्ये-२।२।१२ । 


५, न्या० म० प्र प्र ५९॥ ६. तदेव। 

८० ] क्षभावविमशे 

एवमभावद्वयं निप्यात्यन्ताभावान्योन्याभावयोस्तत्रेवाभावहृयान्तगं तत्वं जयन्त" 
भट्ठुपादैः प्रतिपादितम्‌ | 

तत्र प्रागभाव एवात्यन्तामावस्यान्तर्भावः, अन्योन्याभावस्यापि च तत्रैवान्त- 
भुक्तिभवेत्‌ । तथा हि घटे न घटातुत्पत्तिवतंते; अपि ठु घटातिरिक्ते वस्तुनि तिष्ठतीति 
'घटानुत्मादघटामेदयोः समानदेशावस्थायित्वस्‌। एवं च सति घटानुत्पादरूपो यो घट- 
प्रागभावः, स एव यदा वस्त्वन्तरगतो भवेत्‌, तदेव घटान्योन्याभावाख्यां भजते । 


४, अन्योन्याभावस्य प्रागभावान्तगंतत्वस्थापनम्‌ 
अत्रायमाशय:--घटप्रागभावान्योन्याभावयोघंटत्वावच्छिन्नप्रतियोगिताकत्वेन 
घटावृत्तित्वेन च तुल्यत्वं युक्तिसिद्धम्‌ | यद्यपि घटाधिकरणे घटभेदस्यानुभविकतया 
तदानीं तत्र घटप्रागभावस्यासत््वात्‌ प्रागमाबव्यतिरिक्तत्वं घटभेदस्यायाति, तथापि 
यत्र घटो न वत्तंते, तत्र घटातिरिक्तवस्त्वन्तरगतघटप्रागभावो घटान्योन्याभावान्नाति- 
रिच्यत एव । उक्तं च जयन्तभटुपादे:-- 
न प्रागभावादन्ये तु भिद्यन्ते परमाथंतः | 
स हि वस्त्वन्तरोपाधिरन्योन्याभाव उच्यते' ॥ 
६, प्रागभावस्य प्रतियोग्युत्पत्तिविनाव्यत्वखण्डनम्‌ 
“पटो न घट: इत्यादिप्रतीतौ पटे विद्यमानो घटभेदो घटप्राग भावान्नातिरिच्यत 
' इत्येवमर्थः, यतः पटे घटानुत्पत्तिर्चिरन्तनी एव। अतस्तत्र स्थितो घटभेदोऽपि 
` चिरन्तनो भवितुमह॑ति | घटविद्यमानदशायां घटवति भूतछादो घटो न इति प्रतीतेरपि 
भूतलनिष्ठघटानुत्पादूपघटप्रागभावापेक्षया नातिरिकत्वस्‌। तेन च घटप्रागभावस्य 
प्रतियोगिनाश्यत्वं नाञ्गीकृतम्‌। इह कपाले 'घटो भविष्यति’ इत्यादिप्रतीत्या कपाले 
प्रतीयमानो यो घटप्रागभावः, स तु कपालत्वावच्छिन्नाधिकरणतानिरूपितस्वरूप- 
सम्बन्धावच्छिन्नाषेयतावान्‌ अभाव इति प्रतीतिसिद्धः । कार्यंकारणयोरत्यन्तभेदवादि- 
 त्यायवेशेषिकनये घटोसत्तौ सत्यां कपारुत्वाच्छित्नाधिकरणता तत्र नेव. सिध्यति | 
तदानीं घटत्वावच्छिन्ताधिकरणताया एव क्ल्प्तत्वात्‌ | तस्माद्‌ यावत्‌ कपालत्वा- 
बच्छिन्नाधिकरणता प्रतीतिसिद्धा, तावद्‌ घटप्रागभावोऽपि तत्र प्रतीतिसिद्ध एव । अतो 
चटप्रागभावो घटोत्पादेन विनष्टो न भवेत्‌ । कपालत्वावच्छिन्ताधिकरणतामन्तरेण 
तन्निरूपिताघेयतावत्त्वेन प्रतीतेरसम्मवात्‌ तदानीं घटप्रागभावो नेव तत्र प्रतीयते । 
चटत्वावच्छिन्नप्रतियोगिताकत्वस्य तादात्म्यसम्बन्धावच्छिन्नत्वं घटान्योन्या भावे 
यदङ्गीकृतम्‌, तत्तु घटप्रागमावसाधारणस्त्ररूपसम्बन्धावच्छिन्तप्रतियोगिताकत्वेनेव्रो- 


१. न्यायमञ्जर्याम्‌--प्र० प्र० पृ० ५९। 

पञ्चमोशयाय; [ ९१ 


पपत्तो प्रागभावान्योन्याभावयोस्नुत्यत्वामहु जयन्तमट्वा्भिमतं व्यवस्थापयितुं 
कते । | 


६, भेदो न अन्योन्याभावः J ‘ ee. Tey 

वस्तुतस्तु अन्योन्याभावस्य भेदस्त्ररूपतां नेच्छन्तीत्येवं प्रतीयते । भेदस्तु वस्तुः 
निष्ठस्तदितरव्यावत्तंको धर्मं इति कन्दलोकृद्मिरपि स्वीकृतम्‌ | तथा चोक्तं कन्दली- 
टीकायास्‌-'मिन्नयोरितरेताराभावः, न तु इतरेतराभावो भेदः। यदेतद्‌ वस्तुनः 
प्रात्यात्मिकस्वरूपस्‌, स एव भेदः" इति। तस्माद्‌ भेदस्तदितरव्यावत्तंकधमंतया 
स्थितः, न च सः अभावाख्यः। यस्तु पुनरितरेतराभावः, स तु प्रागभावेनेवो- 
पपद्यते । 
७. अत्यन्ताभावस्य प्रागभावान्तगंतत्वव्यवस्थापनम्‌ 


एवमत्यन्ताभावोऽपि प्रागभावान्तगंत एव । तथा चोक्तं जयन्तमट्रपादे:--स 
एवावधिशून्यत्वाद्‌ अत्यन्ताभावतां गत: इति। | 

अत्रायमाशय:--'घटो नास्ति’ इत्यादिप्रतीत्या प्रतीयमानो घटाभावः केनचिद्‌ 
देवोन कालेन वा न परिच्छिद्यते | सवंदेव 'घटो नास्ति’ इत्यादिप्रतीतेरानुभविकः 
त्वात्‌ । संयोगेन 'घटवति भूतले' यद्यपि संयोगेन ‘set नास्ति’ इत्यादिप्रतीतिने 
भवेत्‌, तथापि सम्बन्धान्तरेण 'घटो नास्ति’ इत्यादिभ्रतीतिसिद्धस्य घटात्यन्ता- 
भावस्य स्वरूपतस्तत्राप्यवस्थानं वारयितुं नैव शक्यते । सम्बन्धविशेषणाभावी यप्रति- 
योगिता यद्यपि अवच्छिन्ना, तथापि प्रतियोगितासम्बन्धेन घटविशिष्टस्याभावस्य 
स्वरूपं नेव केनचितु प्रतियोगितावच्छेदकेन सम्बन्धेन समाविष्टस्‌। अभावस्य भावः 
भिन्तत्वस्वरूपत्वात्‌ तत्र च प्रतियोगितावच्छेदकसम्बन्धादीनां नान्तगंतत्वमु | अतो 
घटात्यन्ताभावो देन कालेन वा नेव पर्रिच्छिद्यत इति अवधिशून्यत्वं घटो नास्तीति 
प्रतीतिसिद्धस्याभावस्य। एवं घटानुत्पादलक्षणो घटप्रागभावोऽप्यवधिशून्यत्वाद्‌ 
घटात्यन्ताभावतुल्यतया प्रागभावात्‌ सोऽपि नातिरिच्यते । थि 


८. संयोगेन 'घटो नास्ति' इत्यस्य घटसंयोगाभावपरत्वेन प्रागभावेन सहाविरोधः 


ननु संयोगेन 'घटवति ye’ संयोगेन “घटो नास्ति इति प्रतीतिने भवेत्‌ । 
तथा समवायसम्बन्धावच्छिन्नथटाधिकरणे समवायेन “घटो नास्ति' इति प्रतीतिं 
सिध्यति । तस्मात्‌ तत्सम्बन्धावच्छिन्नतद्धर्मावच्छिन्नप्रतियोगिताकाभावबुद्धि प्रति 
तत्सम्बन्धावच्छिन्नतद्धर्मावच्छिन्नप्रकारताकज्ञातस्वेन विरोधित्वं स्वीकत्त॑व्यस्‌ । . 


१. न्या० म० द्रव्यप्रकरणे-जप्रकरणे, Fo ९०-९२ । 
२. Alo म प्रमाणप्रकरणे ए०-५९। 
११ 

८९] झभाचतरिमर्शे 


अत्यन्ताभावस्य प्रागभावानतिरिकत्वमते तु नेवं विरोधः सिध्यति | घदानुहपादस्य 
चटप्रागभावत्वेनाभिमतस्य चटोत्पत्यनधिकरणमात्रवृत्तितया संयोगसम्बन्येन घटवस्यपि 
Tr मय 2104 
$तिरिक्त एव स्वीकार्य इति चेत्‌, तत्रोच्यते-- र 

त “्रटबति भूतळे' सामान्यतः “घटो नास्ति इति प्रतीते- 
ुर्वारत्वातू तत्र सम्जन्धविदोषावच्छिन्नप्रतियोगिताकवुद्धि प्रत्येव तथाविधसम्बन्धा- 
वच्छिन्नधटप्रकारताकज्ञानस्य विरोधित्वं भवद्भिरङ्गीकृतस्‌। तत्र तु संयुक्तघटाधि- 
करणे घटसंयोगाभावस्यैव तदानीमसत्त्वातु, तत्र घटसंयोगस्य प्रागभावेनेवोपपत्ती न 
पूर्वोक्तप्रतिबध्य प्रतिबन्धकभावव्यवस्थायां कापि क्षतिः । 

तथा हि यत्र घटसंयोगो वत्तंते, तत्र तत्संयोगप्रागभावो नास्तीति सुतरां तत्र 
संयोगेन 'घटो नास्ति? इति व्यवहारो$पि न भवेत्‌ । एवं यत्र समवायेन घटो वततते, 
तत्रैव घटसमवेतत्वाभाव एव तदानीं नास्तीत्यर्थो ग्राह्य; । तथा च तत्रापि घटसमवेत- 
त्वप्रागभावासत्त्वान्न काप्यनुपपत्तिः । 
९, घटे घटात्यन्ताभाववद्‌ घटप्रागभावव्यवस्थापनम्‌ 

नन्वेवमपि घटे घटात्यन्ताभावस्यानुभविकतया तत्र च घटानुत्पादलक्षणस्य 
प्रागभावस्यासत््वात्‌ कथं प्रागभावात्यन्ताभावयोस्तुल्यत्वस्‌ ? तथा हि 'घट उत्पद्चते' 
इति सवंजनीनव्यवहाराद्‌ घटोत्पतते राश्रयो घट एव । अतो घटानुत्पादलक्षणो घटप्राग- 
भावो घटे नास्ति | घटात्यन्ताभावश्च घटे अस्त्येव । तत्‌ कथमुभयोस्तुल्यत्वमिति चेत्‌, 
तत्रोच्यते -उत्पन्नाद्‌ घटाद्‌ घटान्तरं नेवोत्पद्यचत इति घटानुत्पादलक्षणोऽभावो घटेऽपि 
स्थातुमहंति, उत्पत्स्यमान एव घट उत्पद्यत इति क्रियाश्चयतया व्यर्वाह्मियते, न तूत्प- 
न्नोपि घटः पुनरुत्पद्यत इति व्यवहारः परीक्षकाणाम्‌ । तस्मादुत्पन्ने घटे घटानुत्पादः 
स्थातुमहति | अतस्तत्र घटानुत्पादलक्षणस्य प्रागभावस्य सत्त्वेन घटात्यन्ताभावप्रतीतौ 
न कापि बाधा | एवमभावद्वेविध्यं जरन्नेयायिकानां जयन्तभटुपादादीनामभिमतमिति 
प्रतीयते । 
१०. अभावानां षड्विघत्ववादिमताख्यानम्‌ 

जयन्तभट्टपादेस्तु षड्विघोऽभावः केर्चितु स्वीकृत इत्युक्तम्‌ । तत्र च प्राग- 
भावः, घ्वंसाभावः, तथाऽन्योन्याभाव$, अत्यन्ताभावइचेति चत्वारः प्रसिद्धा अभावाः। 
अन्ये च सामर्थ्याभावः, अपेक्षाभावशचेत्यभावः षड्विध इत्युक्तवन्तः। तथा हि-- 
नित्यप्रागमाव एव देशविशेषादयपक्ष्यापेक्षाभाव इत्युच्यते । तथा हि भविष्यत्युत्रके 
पितरि पुत्रोतत्तेः प्राक्‌ यः पितृत्वप्रागभावः, स एव कालविशेषापेक्षया पितृत्वप्रागभाव 
इत्युच्यते । अयमेव च अपेक्षामावः पितृत्वस्य पुत्राद्यपेक्षया सुतरामेव पुत्रोत्पत्ते: प्राग- 
बस्थितस्य मितृत्वाऽभावस्य सापेक्षप्रतियोगिकत्वेनेवापेक्षा भावत्वम्‌ | 

पञ्चमोऽध्यायः [ ८४ 


यत्र च पूर्वेस्थितस्य सामर्थ्यस्य विनाशः, स एव च ध्वंसाभावः सामर्थ्याभाव 
इति विशिष्यते । यथा रोगादिवशाद्‌ नष्टचक्षुषः पुरुषस्य दुष्टिशक्तेरभावः | एवमभूतस्य 
अभावस्यापि सामर्थ्यंप्रतियोगिकत्वेन सामर्थ्याभावत्वम्‌ । 


११. दवेविघ्यखण्डनद्वारेण अभावानां चातुविध्यव्यवस्थापनम्‌ 


अभावद्वँविध्यमङ्गीकुवंतां जरन्नेयायिकानां मतं तु वेश्ेषिकादिभिर्नव्येः 
नानुमन्यते, यतः सवंस्यैव अभावस्य किञ्चितसम्बन्धावच्छिन्नकिञ्चिद्धर्मावच्छिन्नप्रति- 
योगिताकत्वनियमातु तथाविधप्रतियोगिताकत्वभेदेन अभावस्यापि वेलक्षण्यं सुतरां 
परिनिष्पद्यते । तथा च घट; पटो न' इत्यत्र तादात्म्यसम्वन्धावच्छिन्नपटत्वावच्छिन्न- 
प्रतियोगिताकत्वेनेव अभावप्रतीत्या अन्योन्या भावप्रतीतेगंताथंखम्‌ । घटोत्पत्त्यनन्तरं 
घटप्रागभावस्य स्वीकारे न किञ्चित्‌ प्रमाणमस्ति, यतः स्वसमवायिन्येव स्वोत्पत्तेः पूवं 
स्वप्रागभावस्तिष्ठतीति आनुभविकम्‌ । 


यदि तु कार्यातुत्पादस्य वस्त्वन्तरनिष्ठतया तत्रापि तत्कायंप्रागभाव इष्येत, 
तहि पुत्रानुत्पादस्य बन्ध्यायामपि सत्वात्‌ तत्रापि पुत्रप्रागभावः प्रतीयतास्‌ । न चेष्टा- 
पत्तिः, अनुभवविरोबात्‌ | 


१२. प्रागभावस्य नित्यत्वनिराकरणम्‌ 


अपि च घटोत्पत्त्यनन्तरक्षणे पुनघंटोत्पत्तिवारणार्थं घटोत्पत्ति प्रति घटप्राग- 
भावस्य कारणत्वं स्वीकार्यम्‌ । एवं च सति घटसमवायिनि कपाछे यावद्‌ घटो नोत्पन्नः 
तावदेव घटप्रागभावस्तिष्ठन्नपि घटोत्पत्त्या विनश्यतीति अङ्गीकत्तंव्यम्‌ । एवं च सति 
घटप्रागभावस्य नित्यत्वं कथङ्कारं कल्पयितुं शक्यते ? अतः प्रागभावस्य कार्योत्पत्ति- 
विनाश्यतया विनारित्वादेवात्यन्ता भावान्योन्याभावयोस्तद्वेलक्षण्यमङ्गीकत्तव्यस्‌ । 

कि बहुना-यदि प्रागभावस्यात्यन्ताभावान्योन्याभावात्मकत्वम्‌, तहि इह 
“कपाले घटो भविष्यति' इति प्रतीतिर्यावद्‌ add, तावत्पयंन्तमेव पटेऽपि घटान्यो- 
न्यामावस्तिष्ठतु । घटोत्पत््या घटप्रागभावस्य विनाश तु तदात्मकघटान्योन्याभावस्यापि 
सुतरां विनाशाद्‌ घटोत्पत्त्यनन्तरं घटभ्रागभावासत्वेन घटान्योन्याभावस्याप्यसच्वात्‌ 
‘qe: घटो नः इति पटानुयोगिकघटप्रतियोगिकान्योन्याभावप्रतीतिरपि व्याहन्येत; 
तथाविधाभावस्य तदानीमसत्त्वात्‌ । 


१३. अनुभवसाक्षिकतया प्रागभावाच्योन्याभावयोर्वेलक्षण्यम्‌ 


वस्तुतस्तु नैवस्‌ । न हि लौकिकानां परीक्षकाणां च समर्थप्रृत्तिजनिकां 
प्रती तिमुपेक्ष्य शपथेनापि किञ्चिद्‌ व्यवस्थापयितुं शक्यस । तस्माद्‌ लोकप्रतीति यथा- 
यथमनुसन्दरधद्धिः सर्वैरेव 'घटो भविष्यति’ तथा 'घटो न' इति प्रतीत्योर्वेलक्षण्यं 

aio अभावविमशे 


सम्भावनीयम्‌ । अपि च, घटमेदाभावस्य केवलं घट एव सत्त्वाद्‌ घटभेदाभावो 
घटत्वं च समनियतमिति अन्योन्याभावाभावस्य प्रतियोगितावच्छेदकत्वस्वरूपत्वं 
नेयायिक्ेरिष्टम्‌ | 
एवमत्यन्तामावाभावस्यापि प्रतियोगिस्वूपत्वं युक्तिबलात्‌ सिद्धम्‌ । यदि 
तु चटप्रागभावघटात्यन्ताभावघटान्योन्याभावानामनतिरिक्तत्वमिष्येत, तहि कपाले 
घटप्रागभावस्य सत्त्वेऽपि पटादौ पुर्वोक्तयुक्त्या घटप्रागभावाभावसच्वात्‌ तत्र सुतरामेव 
घटात्यन्ताभावघटमेदयोः प्रागभावानतिरिक्तयोरभावोऽपि सिध्यत्येवेति पटस्य घटरूपत्वं 
तथा पटे घटत्वं च प्रसज्येत | तथा च घटत्ववानु अयं घट इति वुद्धेः पटविषयकत्वेऽपि 
प्रमाणत्वं दुर्निवारं स्यात्‌ । 
एवं ध्वंसाभावपक्षेऽपि समान एव पन्थाः। तथा हि घटध्वंसो घटविनाशात्‌ 
पूव केनाप्यप्रतीयमानत्वाद्‌ न विद्यत एव । अपि तु घटविद्यमानदशायामेव पटे घटभेदो 
भूतलादौ च घटात्यन्ताभाव आ च प्रांशुलचरणं हालिकस्‌, आ च प्रमातु- 
पुरुषं प्रतीयते | 


१४. घ्वंसाभावस्यापि अभावान्तरापेक्षया वेलक्षण्यव्यवस्थापनस्‌ 


तस्माद्‌ लोकसिद्धां प्रतीतिमास्थाय सर्वथैव ध्वंसप्रiगभावातिरिकतयाऽत्यन्ता- 
भावान्योन्पाभावयोः प्रतिपत्तिः स्वीकार्या । अत एव न्यायमाष्यक्ृतापि 'प्रागुपत्तेः 
अभावोपपत्तेकच' इति सूत्रव्याख्यानावपरे यदभावद्वतमुक्तम्‌, तत्रापि संसर्गाभाव- 
तादात्म्याभावश्चेति द्वेविध्यं बोद्धव्यम्‌। तथा चोक्तं तत्र वाचस्पतिमिश्चंः तात्पयं- 
टोकायाम्‌-'परमार्थतस्तु प्रथममभावे द्वैतम्‌, तादात्म्याभावः संसर्गाभावर्चेति। 
संसर्गामावोऽपि प्राबत्रध्वंसात्यन्ताभावभेदेन त्रिविध इति चतस्रो विधा अभावस्येतिः' 
इति। तस्माद्‌ युक्तिसिद्धत्वान्नेयाथिकप्रवरेः स्वीकृतत्वादभावानां चातुविध्य- 
मेव सिद्धम्‌ | 


१५. अन्योन्याभावलक्षणम्‌ 
तत्र अभावः प्रथमतो द्विघा-अन्योन्याभावः, संसर्गाभावश्चेति । तत्र च 


तादात्म्यसम्बन्धावच्छिन्नप्रतियोगिताकाभावत्वमन्योन्याभावत्वमिति अन्योन्याभाव- 
लक्षणयु | तत्र तादात्म्यम-'तद्गतोऽसाधरणो धमंः' इति रामरुद्रीटीकायामुक्तम्‌? । 


तत्रापि तादात्म्यत्वेन तादात्म्यावच्छिन्नत्वं प्रतियोगितायां विवक्षित 
ans ql तेन 
संयोगावच्छिन्नप्रतियोगिताके संयोग्यत्यन्ताभावे नातिव्याप्तिः। तथा हि संयोगि- 


१. न्या० To २।२।१२। २. तात्पर्यटीकायाम्‌-त्या० Jo २।२।१२ । 
३. माषापरिच्छेदे--रामसद्रीटीकायाभ्‌, अभावप्रकरणे-पु० ९५ । 

पन्नमोच्च्यार्यः [ ८५. 
तादात्म्यस्य संयोगरूपतया संयोगसम्त्रन्धावच्छिन्नप्रतियोगिताकः संयोग्यत्यन्ता- 
भावोऽपि संयोगितादास्म्यावच्छिन्नतया तस्यापि तादात्म्यसम्तन्धावच्छिन्नप्रतियोगिता- 
कत्वसत्त्वात्‌ तत्रातिव्यासिः सम्भाव्येत, तादातम्यत्वेनेत्युक्तो तु तादात्म्यत्वावच्छिन्न- 
तादात्म्यनिष्ठा या संसर्गविधयाऽवच्छेदक्ता तन्निरूपकप्रतियोगिताकत्वस्येव लाभात्‌ 
तत्र नातिव्याप्तिः, यतस्तत्र संयोग्यत्यन्ताभावीयसंयोगनिष्ठप्रतियोगितावच्छेदकतायाः 


संयोगत्वेनेव लाभात्‌ तत्तादात्म्यत्वमपि संयोगत्वमेवेति तादुशावच्छेदकतायास्ता दात्म्य- 
त्वावच्छिन्नतादात्म्यनिष्ठसंसर्गावच्छेदकत्वासत्त्वाद्‌ नातिव्याप्तिः । 


न च संयोगितादातम्यस्य संयोगरूपत्वेन तत्तादात्म्यत्वमपि संयोगत्वमेवेति 
तत्रापि तादात्म्यत्वावच्छिन्नतादात्म्यनिष्ठावच्छेदकत्वसम्भव इति वाच्यम्‌, संसगंता- 
वच्छेदकं तादात्म्यत्वं न संयोगत्वादिरूपस्‌ । अपि तु संयोग्यादिवृत््यसाधारणघमं- 
वत्त्वमेव तथाविधं विवक्षितम्‌ । अतोऽत्यन्ताभावीयप्रतियोगितायां संयोगस्य संयोगः 
कत्वेनेवावच्छेदकत्वात्‌ संयोग्यादिवृत््यसाधारणधमंत्वेनावच्छेदकत्वविरहाद्‌ न तत्राति- 
व्याप्तिः। तत्र भेदप्रतियोगितावच्छेदकसंसगस्येवासाधारणधमंत्वेन प्रतीत्यभ्युपगमात्‌, 
अन्यथाऽत्यन्ताभावान्योन्याभावयोर्वेलक्षण्यासम्भवात्‌ । 

१६. संसर्गाभावनिरूपणम्‌ 


संसर्गाभाव इत्यत्र संसगंपदस्य कोऽर्थः ? न च तादात्म्यमिन्नसम्बन्धपरमेव 
संसर्गपदमिति वाच्यम्‌, ध्वंसप्रागमावयोः प्रतियोगित्वस्य सम्वन्धानवच्छिन्नत्ववादिनये 
तयोरसंग्रहापत्तेः। अतः संसर्गपदमत्र तादात्म्यानबच्छिननप्रतियोगितारूपसंसर्गपरस्‌ | 
अत एवान्योन्यपदमपि तादातम्यावच्छिन्नप्रतियोगितापरमिति केचित्‌। यद्‌ वा 
संसर्गपदं संसगंपुवंकपरम्‌, अन्योत्यपदमपि अन्योन्यपूर्वंकपरम्‌ | एवमभावपदमपि 
अभावपरस्‌ | तथा च संसर्गान्योन्यौ तथा तादृशो अभावौ च इति व्युत्पत्या संसर्गान्यो- 
न्यपदपूवंकाभावपदवाच्यौ अभावावेव संसर्गामावान्योत्यामावाविति तात्पयंस्‌ | 
१७, संसर्गाभावत्रेबिध्यं तत्स्वरूपादिनिरूपणं च 


संसर्गाभावस्तु त्रिविधः-प्रागभावः, ध्वंसाभावः, अत्यन्ताभावस्चेति। तत्र 
विनाञ्यभावत्वं प्रागभावत्वमिति प्रागभावलक्षणस्‌, विनाशीति प्रयोगाद्‌ ध्वंसादौ 
नातिव्याप्तिः | वस्तूत्पततेः पूर्वमनादिकालादारभ्य तद्वस्तुसमवायिकारणे यस्तदूवस्तुः 
प्रतियोगिताकाभावस्ति्ठति | इह 'कपाछे घटो भविष्यति’ इत्याद्याकारेण प्रतीयमानः, 
स एव प्रागभावः | उत्पन्ने च वस्तुनि तथाविधस्याभावस्याप्रतीयमानत्वाद्‌ वस्तूत्पत्तिः 
रेव प्रागमावविनाझिनी । अतो विनाशी प्रागभाव इति । 


ननु प्रागभावसत्त्वे कि मानमिति चेतु, तत्र केचिदाहुः घटोत्पत्त्यनन्तरक्षणे 
घटोत्पादकसाम्रीसत्त्वेत पुनरपि घटोस्पत्तिनिरासाथं प्रागभावस्य स्वप्रतियोग्युत्पत्ति 

८६ | अभावविमशे 


प्रति तत्प्रागभावत्वेन हेतुत्वाद घटोत्पत्त्या च घटप्रागभावस्य विनाशात्‌ कारणाभावा- 
देव न तत्र पुनघंटोत्पत्तिः प्रसज्येत । ie 


१८. प्रागभावप्रमाणादिविमशः 
तत्रान्ये प्रत्यवतिष्ठन्ते लक्षणप्रमाणाभ्यां वस्तुसिद्धिरिति न्यायात्‌ प्रागभावो यदि 
प्रमाणसिद्धः स्थातु, तदेव तल्लक्षणमपि निर्वाच्यं भवेत्‌ । किन्तु प्रागभावे प्रमाणमेव 
नास्ति | तथा हि--'जातो घट? इत्यादिप्रतीतिवत्‌ ‘उत्पन्नो घटध्वंसः' इति प्रत्यक्ष- 
प्रतीतिबलान्ञाशेऽत्यन्ताभावादिभ्योऽतिरिच्यत एव, न पुनः कस्यापि इह्‌ कपाछे घटो 
भविष्यति’ इत्यादिप्रतीतौ प्रागभाव एव विषयः। तत्र वरत्त॑मानघटप्रागभावस्य प्रतियोगि- 
त्वमेव मविष्यत्वरूपत्रस्‌, जन्यस्य भविष्यत्वरूपेण निर्वक्तुमशक्रत्वादिति वाच्यस्‌, 
वर्त॑मानकालध्त्रंसाधिकरणकालोत्पत्तिकत्वस्यैव तत्र भविष्यत्वरूपेण प्रतीयमानत्वात्‌ । 
तत्र चाद्यक्षणसम्बन्ध एवोत्पत्तिः। आद्यत्वं च क्षणे तदधिकरणक्षणध्वंसानघिकरण- 
त्वरूपं बोध्यम्‌ | अतः प्रागभावध्वोकारे न काऽपि युक्तिः | यच्च पुनरुक्तं घटोत्पत्त्यनन्त- 
रक्षणे पुनः घटोत्पत्तिवारणाथं प्रागभावस्य हेतुत्वं वाच्यमिति, तदपि न साधु, यतः 
सामान्यतो जन्यद्रव्यरत्वावच्छिन्नं प्रति समवायसम्तरन्धावच्छिन्नप्रतियोगिताकद्रव्याभावः 
कारणमिति कार्यकारणभावः कल्पनीयः। तत्र रूपध्वंसोत्पत्ति प्रति समवायसम्बन्येन 
जन्यद्रव्यसामान्याऽमावस्यासत्वाद्‌ व्य्रभिचारवारणार्थं कार्यतावच्छेदक्रकोटौ द्रव्य- 
पदमुपात्तम्‌ । एवं कपाले जन्यभावस्य पाकजरूपस्योत्पन्नत्वात्‌ तत्र द्रव्यसामान्याभाव- 
स्यासत्वाद्‌ व्यभिचारः स्यात्‌ | अतः कारणकुक्षौ द्रव्यपदम्‌ । 
१९. तबुत्पात्त प्रति तत्प्रागभावः कारणं न वेति विचारः 
अथ जन्यद्रव्यत्वावच्छिन्नं प्रति जन्यद्रव्योत्पत्तिकालीनोत्पत्तिकध्वंसाभावस्य 
हेतुत्वेऽपि इष्टसिद्धौ, तत्र जन्यद्रव्यस्तावच्छिन्नं प्रति समवायसम्त्रन्धावच्छिन्नप्रतियोगि- 
ताकद्रव्याभावस्य कारणत्वमिति विनिगमनाविरहेण द्विविधयोः कार्यकारणभावयोः 
स्वीकरणमावश्यक्रम्‌, तदपेक्षया लाघवाद्‌ जन्यद्रव्यस्वावच्छिन्नं प्रति प्रागभावस्यैव 
कारणत्वमिति एक एव कार्यकारणभावः, तस्मात्‌ प्रागभावपक्षे लाघवमित्यपि न 
वाच्यम्‌, प्रागभावकल्पनपक्षेपि तत्कालोत्पत्तिकानन्तपदा्थंप्रतियोगिकानामनन्तानां 
आगभावानां विनिगमनाविरहेण कारणत्वकल्पनं वारयिजुं न शक्यत इति तत्र प्राग- 
भावरूप्धमिकल्पनागौ रवमव्याहतम्‌ । तस्मात्‌ प्रागभावक्रल्पनपक्षेऽपि न कोऽपि लाभः | 
अत्रेद तत्त्वम्‌--प्रागमावानङ्गीकारे नवीनेजंन्यद्रव्यत्वावच्छित्न प्रति समवाय- 
_सम्बन्धावच्छिन्प्रतियोगिताकद्रव्याभावस्य कारणत्थं कल्प्यते* । प्रागभाववादिना 


१. व्वसप्रागमावयोरधिकरणे नात्यन्तामाव हत्यम्युपगन्तुमि: प्रात्रीने: जन्यद्रव्यत्वावच्छिन्न 
प्रति जन्यद्रव्योत्पत्तिकाळीनोत्पत्तिकध्वंसाभावानां कारणत्वं कल्प्यते | : 

पञ्चमोऽध्यायः [ ८७ 


त्वेतत्‌ सर्वंमुपेक्ष्य जन्यद्रव्यत्वावच्छिन्नं प्रति तत्प्रागभावस्येव हेतुत्वमङ्जी क्रियते । तत्र 
च समवायेन द्रव्यस्वं प्रतिबन्धकमिति स्वीक्रियते । प्रागभाववादिना तत्प्रतिबन्धकताः 
नभ्युपगमेऽपि प्रसिद्धस्य जन्यद्रव्याभावस्येव कारणत्वं वक्तुमुचितमु । न त्वसिद्धस्य 
प्रागभावस्य कारणत्वं कल्पनीयम्‌ | | 


एवं च सति यत्र कपालद्वयसंयोगाद्‌ घटोत्पत्तिः, तत्र तदानीं घटोत्पत्तिदशायां 
प्रत्येककपालेऽपि धटोत्पत्तिरद्धीकत्तंव्या । अन्यथा तत्र कपालिकायां समवायेन 
घटाभावप्रत्यक्षप्रसङ्गात्‌ । अतस्तत्तद्द्रव्यानारम्भकद्रव्य़ाभावस्यैव कारणत्वं वाच्यम्‌ । 
तथा च तत्तद्ध्वंसाभावानामपि विनिगमनाविरहेण कारणत्वापत्तिः संगच्छत एव। 
एवं जन्यद्रव्यं प्रति द्रव्योत्पत्तिकालीनोत्पत्तिकध्वंसाभावानां हेतुत्वे तत्तदूघटनाशानन्तरं 
तदारम्भककपालाभ्यां घटान्तरोत्पत्तिरपि न स्यात्‌, तादुशध्वंसाभावरूपकारणा- 
भवात्‌ | अत एव प्रागभावकल्पनेऽपि विनिगमनाविरहृरूपदूषणान्तरं समुचित- 
मेवेति पुर्वेपक्षः । 

अत्रेदमुच्यते--जन्यद्रव्योत्पांत प्रति समवायसम्बन्धावच्छिन्तप्रतियोगिताक- 
्रव्याभावत्वस्य कारणत्वकल्पनापेक्षया तादृशध्वंसाभावस्य कारणत्वकल्पने गौरवस्‌, 
यतस्तत्तदुद्रव्यं प्रति तदुत्पत्तिक्ालोत्पतिकध्वंसव्यक्तीनां तत्तद्व्यक्तितवेनेव कारणता 
वाच्या । अतो ध्वंसाभावस्य कारणत्वकल्पने प्रागभावकारणकल्यनापेक्षवा न 
विनिगमनाविरहः | 


Qo, Beata प्रति प्रागभावस्य कारणत्वकल्पने कल्पतास्तरापेक्षया लाघवात्‌ 
प्रागभावसिद्धिः 
वस्तुतस्तु समवायेन जन्यद्रव्योर्त्पांत प्रति समवायेन द्रव्याभावस्य कारणत्व- 


मुभयवादिसम्मततया जन्यद्रव्यत्वावच्छिन्नं प्रति तथाविधद्रव्याभावस्य जनकत्वेना द्गी- 
= 3 . 
करणमावश्यकम्‌ | तथा ASAT द्रव्याभावेनेव कारणत्वं वाच्यम्‌, न त्वक्ल्प्तेन 


प्रागभावत्वेन कारणत्वकल्पनं युक्तमित्येवं पूवेपक्षिणामाशय: | अपि तु जन्यद्रव्य प्रात 


द्रव्योत्पत्तिकालिकोत्पत्तिकध्वंसाभावस्य हेतुत्वे तत्तद्घटनाशानन्तर॑ तदारम्मककपा- 
लाभ्यां घटान्तरोत्पत्तिरपि न सम्भवेत्‌, तादुशध्वंसाभावरूपकारणाभावात्‌ । अतो 
नानया युवत्या प्रागभावः साधयितुं शक्यते, किन्तु तत्र युक्त्यन्तरमेवाश्रयणीयसु | 
तथा हि-मैस्तन्तुभिरयंः पट आरभ्यते, तेष्वेव तन्तुषु पट उत्पद्यते, न तु स्वानधिकरणेषु 
तन्तुषु । Tacs कार्यकारणभावः कल्पनीयः-तत्तत्पदोर्त्पात्त प्रति पटारम्भकतत्तन्लुः 
संयोगेन हेतुत्वस्‌ । तथा च पटानारम्मकतन्तुयु न पटोत्पत्तिप्रसंगः | 

एवं च सति पटारम्भकतन्तूनां बहुत्वात्‌ तत्तन्तुसंयोगानां कारणत्वकल्पने 
गौरवं दुष्परिहरम्‌, किन्तु यदि पटप्रागभावस्य पटं प्रति कारणत्वं स्वीक्रियते; तदा 

प्रटानारम्भकतन्तुषु तत्पटप्रागभावासत्त्वाच्‌ न तत्र पटोत्पत्तिप्रसंगः । तस्मात्‌ कार्य? 
क्वारणभावलाघवानुरोधेत प्रागभावस्वीकार एव युक्तियुक्त: । : 


२१, ध्वेसाभावनिरूपणम्‌ 

अथ ध्वंसाभावो निरूप्यते । तत्र जन्याभावत्वं ध्वंसत्वमिति मुक्तावली । ननु 
जन्याभावस्पैत्र ध्वंसत्वकथनाद ध्वंसं प्रति करिचित्‌ कार्यकारणभावो वाच्यः, सच 
कीदृशः ? यदि प्रतियोगितासम्बन्धेन ध्वंसं तादात्म्येन भावत्वेन कारणत्वम्‌, तदा 
एतद्घटनाशक्रालीनघटसमवेतछूपादिनाशं प्रति स्वप्रतियोगित्व षम्बन्धेनेतद्घटसमवेत- 
त्वस्य कारणत्वं वाच्यमु । तथा च सति घटनाशप्रतियोगिसमवेतत्वस्थ घटत्वेऽपि 
सत्त्वाद्‌ घटत्वस्थापि विनाशापत्तिप्रसंगः । अतो विनाशित्वावच्छिन्न प्रति जन्यभावत्वेन 
कारणत्वं वाच्यस्‌ | घटत्वे तथाविधकारणत्वाभावाद्‌ न तस्य विदाशप्रसंगः | 


मत्रायमर्थः -प्रतियोगित्वसम्बन्येन विनाशित्वावच्छिन्नं प्रति तादात्म्य- 
सम्बन्धेन जन्यमावत्वावच्छित्तस्य कारणत्वं वाच्यस्‌ । तत्र च भावतादात्म्यवति 
काला दिनित्यपदार्थप्रतियोगित्वसम्बन्धेन विनाशित्वरूपकार्यासत््वाद्‌ उक्तकायंका रण- 
भावस्यान्वयव्यभिचारवारणार्थ जन्येति पदम्‌ । एवं तादातम्येन जन्यत्वमात्र।वच्छित्नस्थ 
कारणत्वे ध्वंतस्यापि विनाशापत्तिः स्यात्‌ | अतो भावेति पदम्‌ । 


न च तथापि प्रतियोगित्वसम्बन्धेन विनाशित्ववति प्रागभावे तादात्म्येन जन्य- 
भावस्यासत्त्वाद्‌ व्यतिरेकव्यभिचार इति वाच्यम्‌, समानाधिकरण्यसम्बन्येन भावत्व- 
विशिष्टप्रतियोगिताथा एव कार्यंतावच्छेदकसंसर्गंतया स्त्रीकारात्‌, प्रागभावे च सामा- - 
नाधिकरण्यसम्मन्धेन भावत्वविशिष्टायाः प्रतियोगिताया असत्त्वान्न दोषः | 


नन्वेतादृशकार्यकारणकल्पने कि नियामकस्‌ ? प्रतियोगित्वसम्म्रन्येन नाशं 
प्रति तादात्म्पेन सोत्पत्तिक्रत्वेन कारणत्वमित्येवं कार्यकारणभावकल्पने नित्यानामाकाश- 


ae विनाशो न भवति । प्रागभावस्य विनाशार्थं पुनः पृथगेव कार्यकारणभावः 
कल्पनीयः । 


तथा च प्रतियोगितासम्बन्धेनामावत्वावच्छिन्ननाशं प्रति स्वसामानाधिकरण्य-- 
स्वाव्यवहितपुर्वेवततित्वो भयसम्बन्धेन कार्यत्वेन हेतुत्वस्‌। तथा च प्रथमकार्यक्रारण- 
बेन नित्यानां न बिनाशभावापत्ति:, द्वितीयकार्यकारणभावबलेत च प्रागभावस्यापि 
विनाशः | अतो जन्यभावत्वेन हेतुत्वकल्पनं न युक्तम्‌, यतस्तत्र जन्यत्वस्य प्रागभाव- 
प्रतियोगित्वरूपतया भावत्वस्य चाभावभिन्नतया कारणताकुक्षो तथोरन्तर्भावाद्‌ 
गौरवमिति चत, ततरोच्यते--एवं सति ध्वंसस्यापि विनाशापततिर्ारा। 

` पञ्चसो$ध्याण) [.८९ 


ARR, जन्यभावध्वंसयोः कार्यकारणभावनिरूपणम्‌ 


तथा चात्रानुमानस्‌-ध्वंसो विनाशी जन्यत्वात्‌; घटवत्‌, अपि तु प्रतियो गित्वः 
सम्बन्येन विनाझित्वावच्छिन्नं प्रति तादातम्येन जन्यभावत्वेन हेतुत्वकल्पने पूर्वोक्ता- 


-नुमाने जन्यत्वावच्छिन्नविनाशित्वव्यापकं भावत्वमुपाधिः स्यात्‌ । तथा हि कार्यकारण- 


भावान्तर्गंतविनाशित्वं नाम विनाश एव, यद्धमंविदिष्टवाचकाद्‌ भावविहितप्रत्ययः, 
स॒तदर्थमेवावगाहत इति नियमातु। अत्र च जन्यत्वावच्छिन्नभावत्वं नाम जन्यत्व- 
विशिष्टविनाशित्वव्यापकभावत्वस्‌ | वेशिष्ट्यं च सामानाधिकरण्यसम्त्रन्धेन | तथा च 
सामानाधिकरण्यसम्प्रन्धेन जन्यत्ववेशिष्ट्यं भाव एव वत्त॑मानत्वात्‌ तथाविधं भावत्वं 


- विनाशित्वव्यापकमिति भावत्वे साध्यव्यापकता । एवं विनाशे जन्यत्वसत््वेऽपि भावत्वा- 
: सत्त्वाद्‌ हेतोरव्यापकं्वं चेति भावत्वमुपाधिः। अत्र च भावत्वोपाधो विनाशित्व- 


व्यापकं कथमिति चेत्‌, उच्यते-अनुकूलतकंवशात्‌ तत्सिद्धिः | अत्रानुकूलतकं एव 
ूर्वोकका्यक्रारणभावः। तथा हि जन्यभावत्वं यदि विनाशित्वव्यापकं न स्यात्‌, ताहि 
भावानां जन्यत्वं न स्यातु। प्रसिद्धं च जन्यभावानां जन्यत्वप्‌ । अत एव नित्यानां 


“न विनाशः। अतः पूर्वोक्तक्ार्यकारणं विना जन्यभावत्वस्य पूर्वोक्तानुमाने उपाधित्वं 
` न सिध्प्रति । अतो ध्वंसो विनाशी जन्यत्वात्‌, घटवदित्या्नुमानस्य निराकरणार्थमेव 


प्रतियोगितासम्बन्येन ध्वंसं प्रति तादात्म्येन जन्यभावत्वेन कारणत्वं वाच्यस्‌ | 


` २३. ध्वंसाभावानङ्गीकत्‌ मतं तत्परिहारश्च 


एतत्‌ पुनरिहावघेयम्‌ - ध्वंसस्य जन्यत्वेऽपि तस्य विनाशो नास्तीति न्याय 
सिद्धान्तः | सांख्यादयः केचिदिह वदन्ति-मुद्गरादिप्रहारानन्तरं यद्‌ घटप्रध्वंस 
इत्यभिधीयते, सोऽपि भावस्वमाव एव, यतो यस्य कपालस्य सत्त्वे यस्य घटस्य 
विनाशः, तस्मिनु कपाले तद्घटप्रध्वंस इति यो व्यवह्लियते, स तु मुद्गरप्रहारानन्तर- 
क्षणवर्ती कपालक्षणपरिणाम एव, तथा च यद्‌ मुद्‌ द्रव्यं घटोत्पत्तेः पूर्वं कपालखूपेणा- 


- वस्थितमासीत्‌, तस्यैव परिणामो घटः । एवं सति मुद्गरप्रहारान्तरमपि तस्येव 


कपालस्य मुद्द्रव्यान्तरोत्तरोत्तरपरिणामः | यदि तु तस्य परिणामस्य तुच्छस्वभावत्व- 


मेव स्यात्‌, तहि मुद्गरादिप्रहारवैयर्थ्यं स्यात्‌ । 


ननु घटप्रध्वंसस्य मुदृद्रव्यान्तरोत्तरपरिणामरूपत्वे कपालोत्तरक्षणेषु घटः 
प्रध्वंसस्याभावाद्‌ घटस्य पुनरुज्जीवनप्रसङ्खः, अभावस्याभावे प्रतियोगिसमाविर्भावः 


- नियमादिति चेतु, तत्रोच्यते वादिभिः-घटं प्रति कपालं कारणम्‌। यदा कारणह्पेणेव 


कपालस्यावस्थानम्‌, तदा कार्यस्य घटस्य तत्रावस्थानं न युज्यते | कारणस्य कपालस्य न 

घटरूपता | एवं मुद्गरभ्रहारानन्तरमपि मृद्द्वव्यान्तरोत्तरपरिणाम प्रति घटस्य कारणत्वं 

सिद्धस्‌। न ह्यसति घटे मुद्गरप्रह्ारादिना तथाविधस्य मुद्द्रव्यान्तरस्य परिणामः 
१२ 

९० ] अभावविमर्े 


सम्भवति | अतः स्ंत्रेव कारणस्य कार्योपमर्दनातमकत्वाभावाद्‌, न तदानीं मुद्द्रव्यान्त- 
रोपमदंनं सम्भवति । अतः तदानीं घटध्वंसाभावेऽपि मुदृदरव्यान्तरमेवावतिष्ठते | 
कार्यस्यैव कारणोपमदंनात्मकतवधर्माधारतया प्रसिद्धत्वात्‌ । 


अपि च, न हि कदाचित्‌ कुत्रापि पुरुषव्यापारेणाभावो जायते । तस्मात्‌ पुरुष- 
व्यापारेण घटध्वंसो जायत इति केवलमन्यप्रतारितेन भवता परः प्रतायते । तस्मादं- 
न्धपरम्परापरित्यागेन बलवत्पुरुषप्रेरितमुद्गरादिव्यापाराद्‌ घटाकारावस्थाविगमनेन 
मद्द्व्यान्तरोत्पत्तिरभ्युपगन्तव्या । अतो ध्वंसाभावोऽप्रसिद्ध एवेति चेतु, अत्रोच्यते 
सिद्धान्तपक्षे:-कि परिणामपक्षमाथित्य सिद्धान्तोऽयं गृह्यते, पक्षान्तरस्वीकारेण 
वा? न चाद्यः पक्षः कल्पः । परिणामो हि ‘अवस्थितस्य द्रव्यस्य पूर्वंधमंनिवृत्तौ धर्मा- 
न्तरोत्पत्तिः परिणाम: इति । अत उत्तः पूर्वं कार्य सद्‌ इत्यङ्गीकृत्यैव परिणामः 
किन्तृत्पत्तेः पूवं कायं सद्‌ इत्येव न सिध्यति | 
२४. सत्क्कायंवादखण्डनेन परिणामवादनिराकरणम्‌ 

तथा हि पुरुषव्यापारात्‌ पूर्वमपि यदि तन्तुषु पटः सन्नेव स्यात्‌, तह्मर्यृपलन्धि- 
कारणेषु सत्सु कथं स पटो नोपलभ्यते। न चानभिव्यक्तत्वादेव तदानीमनुपलन्धि- 
रित्यपि वाच्यम्‌, अनभिव्यक्तेरेव निर्णेतुमशक्यत्वात्‌। तथा च केयमनभिव्यक्तिः ? 
यद्युपलब्धेरभावस्तहि प्रकारान्तरेणासत्कार्यवाद एव भवता अङ्गीकृतः, यतः 
सति वस्तुनि सत्सु कारणव्य़ापारेषूपलब्धिर्भवत्येव, अत उपलब्धिकारंणेषु सत्स्वपि 
यत्र यस्य नोपलब्धिः, तत्र तस्याभाव एव स्वीकार्यः स्यात्‌ । अतोऽनभिव्यक्तेर्पलब्ध्य- 
MASTS प्रकारान्तरेणाकामेनापि भवता असत्कार्यवाद एव अङ्गीकृतः | 


अथ यद्युपलब्धियोग्यस्याथंक्रियासाधनक्षमस्य वस्तुनो विरह एवानभिव्यक्तिर- 
भिप्रेता स्थात्‌, तदानीमपि असत्कायंवाद एव समापतेत्‌ । कि बहुना, उत्पत्तेः पूर्वमपि 
सतः कायस्थ पुरुषव्यापारेणाभिव्यक्तिभंवऱ्िरद्धीकृता | अत्रेदं पृच्छ्यते इयमभि- 
व्यक्ति: पुर्वमसती सती वा ? यदि त्वभिव्यक्तिः पुरुषव्यापारात्‌ पुर्व स्वयमसती, पुरुष 
व्यापारेण सती स्यात्‌, तह्यंसत्कार्यंवादः प्रतिज्ञासहस्नेरपि नान्यथयितुं शक्यते । अथ 
यदि सती स्यात्‌, तहि पुरुषव्यापारं विनापि कार्याभिव्यक्तेः सत्त्वात्‌ सिद्धाया अभि- 
व्यवतेरापादनार्थं पुरुषव्यापारेणारम्‌, तस्मादुत्पत्तेः पूर्व कायं सदित्येवापादयितुं न 
way तथा च सत्यत्रस्थितस्य द्रव्यस्य पूर्वंधमंनिवृत्तौ यः परिणामः स्वीकृतो 
मवद्धि:, तनु मुषेव स्यात्‌। न हि पुरुषव्यापारेणासतो धर्मिणः ूर्वधर्मतिवृत्तिः 
सम्भवेत्‌। अतः परिणामवाद एव दुर्युक्तियोगाद्‌ वर्जनीयः । 


१. योगयूने-विमूतिपादे-सू० १३ - व्यासमाष्यम्‌ | 

पञ्चमोऽघ्यायः [ ९१ 
२५. कार्यकारणयोरभेदनिराकरणम्‌ 
अपि च परिणामपक्षे कार्यंकारणयोरभेदो वादिभिः स्वीकृत: । तथा चोक्त 
सांख्यकारिकायासु-- 
असदकरणाबुपादानग्रहणात्‌ सर्वसम्भवाभावात्‌ | 
शक्तस्य शक्यकरणात्‌ कारणभावाच्च सत्कार्यम्‌) ॥ _ 


किन्तु कार्यकारणयोरमेद एव न सिध्यति। उत्पत्तिभेदात्‌ प्रतीतिमेदाद्‌ निरोधः 
भेदाद्‌ आधाराधेयव्यवहारभेदात्‌ प्रयोजनभेदाच्च । 


तथा चानुमानम्‌-पटस्तन्तुभ्यो भिद्यते, तन्तूत्तरोत्पत्तिप्रतीतिविषयत्वात्‌, 
यो थदुत्त रोत्पत्तिप्रतीतिविषयः, स तद्भिन्नः, घटोत्तरोत्पत्तिप्रतीतिविषयपटवत्‌ | 

एवं तन्तुकालीनविनाराप्रतीतिविषयत्वात्‌ पटस्तन्तुभ्यो भिद्यत एव। एव- 
मन्यत्रापि बोध्यस्‌। कार्यकारणयोर्महति भेदे जागरूके तयोरभिन्नत्वव्यवस्था न 
कथमपि सम्भाव्यते । 
२६. परिणामवादखण्डनोपसंहारः 

कि बहुना, यत्‌ कारणं ततु साकल्येन परिणमते ? अंशेन वा ? साकल्येत 
चेत्‌, तहि कार्यावस्थायां कारणस्योच्छेदात्‌ कार्यकारणयोरत्यत्तमेद एव सिध्यति । 
तत्रापि परिणामो न घटते। अंशेन परिणामपक्षे तु घटावस्थाथामष्यंशतो घटः, 
अंशतः कपाल इति प्रतीत्यापत्तिः। वस्तुतो नेवम्‌ । अतः परिणामवादो निर्युक्तिक 
wal एवं चासिद्धे परिणामे मुद्गरप्रहारेण मुद्दरव्यान्तरोत्तरपरिणाम इति वृथेव 
कल्पना भवताम्‌ | इह 'कपाले घटो विनष्टः' इति प्रतीतेः सर्वातुभत्रसिद्धतया तत्र 
घटध्वंसं विना कथमपि तत्प्रतीतेरसिद्धत्वाल्लोकप्रतीतिसिद्ध एत्र ध्वंसो न हि युक्तिः 
इतेनापि प्रेक्षावतप्रतीतिमतिक्रमितुं शक्नुयात्‌ | अतः सिद्धो ध्वंसः | 


२७. मत्यन्ताभावनिरूपणारम्भः 

नित्यसंसर्गाम।वत्वमित्यत्यन्ताभावलक्षणस्‌ | यथा 'भूतले घटो तास्ति’ इति 
भूतले यो घटाभावः, तस्योत्पत्तिविनाशथोरसत्त्वाद्‌ नित्यत्वं स्वीकत्तव्म्‌ । ननु 
भूतले यदि घटाभावो नित्यः स्यात्‌, ताहि घटवत्यपि भूतले घटाभावस्य सत्त्वेन घटः 
वद्भूतलमिति प्रत्ययो न स्यातु, तत्सम्धन्धावच्छिन्नतत्प्रकारकबुद्ध प्रति तत्सम्बन्धा- 
वच्छिन्नतद्धर्मावच्छिननप्रतियोगिताकाऽभावबुद्धेः प्रतिबन्धकत्वादिति चेत्‌, तत्रोच्यते 
घटाभावस्य भूतलादौ नित्यत्वेऽपि तत्मत्यक्षोपयोगितासन्निकर्षासत्त्वे घटाभावप्रप्यक्ष 
न भवेत्‌ | 


१. ato का०--९। 

२८. अभावप्रत्यक्षं प्रति सल्षिकषंप्रतियोग्यारोपादोनां कारणत्वनिरूपगम्‌ 


न हि सन्निकषं विना विद्यमानस्यापि वस्तुनः प्रत्यक्षत्वं केनचिदपि इष्टम्‌ । 
घटस्य विद्यमानत्वेऽपि चक्षुःसंयोगादिकं विना तत्मत्यक्षानुपपत्तेः | घटाभावप्रत्यक्षो- 
पयोगी सन्निकषंस्तु घटासमानकालीनतत्तद्भूतलादिकमेव । अतो घटविद्यमानदशायां 
सञ्चिकर्षामावेन स्थितस्यापि घटाभावस्य प्रत्यक्षं न भवेत्‌ । अपि तु संयोगसम्बन्धेन 
घटस्य चक्षुःसन्निक्षसत्त्वाद्‌ 'घटवद्‌ भूतलम्‌' इति प्रत्यक्षं भत्रत्येव। अत एवाभाव- 
प्रत्यक्षं प्रति प्रतियोग्यारोपः कारणम्‌ । तत्र प्रतियोग्यारोपत्वं नाम प्रतियोगिसत्त्व- 
प्रसञ्जनप्रसङ्नितप्रतियोगिकत्वरूपमिति मुक्तावलीङृतामाशयः। - 

aad | तात्पर्यम्‌-तत्तदिन्द्रियजन्यतत्सम्बन्धावच्छिन्नतदभावलौकिकभ्रतयक्षं 
प्रति तदिन्द्रियजन्याचाहायंतत्संसगंकतत्प्रकारकोपलम्भाभाव: कारणम्‌ | अत एवन्द्रिया- 
न्तरजन्य आनुमानिके च तदुपलम्मे सत्यपि तदभावप्रत्यक्षे सम्भवति। एवमाहार्यात्मक- 
प्रतियोग्युपलम्भसत्त्वेपि अभावप्रत्यक्षादनाहार्यमिति पदं प्रदत्तम्‌ । तथा चेक्रसंसर्गेण 
प्रतियो गिप्रकारकज्ञानसत््वेऽप्यन्यसंसर्गेणा भावप्रत्यक्षोपपत््या का्यंताकुक्षौ कारणता- 
कुक्षो च संसगंनिवेश: कत्त॑व्यः | अत एव संयोगेन 'घटवति भूतले’ समवायेन “घटो 
नास्ति? इति प्रत्यक्षं भवत्येव। तत्र भूतले घटाभावो यद्यनित्य एव स्यात्‌, तहि 
संयोगेन “घटवति भूतले” समवायेन घटाभावप्रत्यक्षं कथं सम्भत्रेत्‌ ? 

२९. प्रतियोग्यारोपविषयक्प्राचीननवीन मतप्रदर्शनम्‌ 


वस्तुतस्त्वभावप्रत्क्षे प्रतियोग्यारोपः कारणमिति घ्राचीनानामाशयः। यद्यत्र 
घटभ्रकारकोपलम्भविषयः स्यादित्यादेरयमेवार्थो यद्‌ भूतले यदि घटः स्यात्‌, तहि घट- 
वत्तयोपलभ्येतेति आपत्तिकारणीभूतम्‌ आपादकवत्ताज्ञानप्रदरशनपरस्‌, न त्वापत्ति- 
विषयाभिलापरूपम्‌। अत आपत्तेः कारणत्वेऽपि तस्या घटप्रकारकत्वेन प्रतियोग्या- 
रोपस्य कारणत्वाप्रसक्तेस्तादृशापत्तियोग्यतेव तत्रापेक्षिता, न तु आपत्तिरपीति 
नव्यानामाशयः। २6238 
तथा च-संयोगसम्बन्धावच्छिन्नघटत्वावच्छिन्नप्रतिथोगिताकाभावप्रत्यक्षं प्रति 
संयोगसम्बन्धावच्छिन्नघटत्वावच्छित्नप्रकारतानिरूपिततदधिकरणनिष्ठविशेष्यताशाल्युपः 
लम्भयोगयताऽपेक्षिता | एतत्तु चतुर्थाध्याये योग्यता निरूपणविचारे समालोचितम्‌ । 
३०, प्रतियोग्यादियोग्यत्वविचारः 
अत्रायं निष्कषं:-तदधिकरणनिष्ठलोकिकविषयतासम्बन्धेन तदभावप्रकारक- 
प्रत्यक्षं प्रति तदधिकरणकतदापादकापत्तियोग्यतदुपलम्भस्यं विषयतासम्बन्धावच्छिन्न- 
भ्रतियोगिताकोऽमावः कारणम्‌। तदुपलम्भ इत्यस्य च यदभावप्रत्यक्षं जननीयं 
तत्प्रकारकोपलम्भ इत्यथंः । तथा च यत्प्रतियोगिकाभावभ्रत्यक्षं . जननीयस्‌, 

विषयताम्बन्धावच्छिन्नतत्रतियोगिसत्त्वनिष्ठव्याप्तिनिरूपकत्वं तदधिकरणक्रतदापाद- 
कापत्तियोग्यत्वमुपलम्मे बोध्यस्‌। अत एव यत्र तदापादकापत्तिर्तोतपन्ना, तत्र तदभावः 
प्रत्यक्षानुपपत्तिवारणार्थ योग्यत्वनिवेशः कृतः ।. 


तथा हि भूतलादौ चक्षुःसंयोगानन्तरमापादनं विनैव घटो नास्तीति प्रतीतेर- 
नुभवसिद्धतया तत्र योग्यता निविष्टा । 


३१. प्रतियो गियोग्यताविचारनिष्कर्षः 


ननु घटादिसत्त्वेऽपि यत्र चक्षुःसंयोगाद्यभावे न घटोपलब्धिः, तत्रोपलम्भे प्रति- 
योगिसत्त्वव्यापकता न सिध्यतीति पूर्वोक्तकार्यंकारणभावस्वीकारे उपलम्मे प्रतियोगि- 
सत्त्वव्यापकत्वासिद्धौ तदधिकरणकतदापादकापत्तियोग्यत्वमुपलम्भनिष्ठं न सिध्यतीति 
न कुत्राप्यभाव्रत्यक्षं भवेदिति चेत्‌, तत्रोच्यते-निविशेषितस्य केवरं प्रतियोगि- 
सत््वस्योपलम्भव्याप्यत्वं न विवक्षितम्‌, यतो घटादिसत्त्वेपि घटोपलम्भकसामग्रयन्तर- 
विरह उपलम्भो न सिध्यति; किन्तु महत्त्वोदभूतरूपाद्यवच्छिन्न प्रतियोगिसत्त्वस्येवो- 
पलम्भव्याप्यत्वं विवक्षितम्‌ । एवं च सति घटादिसत्त्वेऽपि चक्षुःसंयोगाद्यभाचे केवल- 
घटसत्त्वस्योपलम्भव्याप्यत्वाभावेऽपि न दोषः । 


३२. प्रतियोगिप्रत्यक्षकारणानामपि अभावप्रत्यक्षहेतुत्वम्‌ 3 


अत इदमत्र पर्यंवसितस्‌--प्रतियोगिनः प्रत्यक्षं प्रति यावन्ति कारणान्यपेक्ष्यन्ते, 
तावत्सु कारणेषु सत्स्वपि यदि तत्र प्रतियोगी नोपलभ्यते, तदेव प्रतियोग्यारोपस्तत्र 
सम्भवति | अतो यत्रालोकसंयोगादिकं वत्तंते, तत्रेव यद्यत्र घट: स्यात्‌ तहि घटवत्तयो- 
पलभ्येतेति प्रतियोग्यारोपः सम्भवेत्‌ | तत्रेव च घटाभावप्रत्यक्षे भवितुमहति । अत 
एवान्धकारादौ घटाभावस्य न चाशुपप्रत्यक्षम्‌ । स्पाशँनप्रत्यक्ष तु तत्र भवत्येव \ 
इदमत्र बोध्यस्‌- यद्यभावप्रत्यक्षे योग्यानुपलम्भः कारणं स्यात्‌, तदा पिशा- 
चाद्यभावप्रत्यक्षं भवितुं नाह॑ति। पिशाचस्य प्रत्यक्षायोग्यतया योग्यानुपकम्भा- 
' सम्भवात्‌ । अतः केवलं योग्यस्य प्रतियोगिनो5मावप्रत्यक्षस्थळ एव योग्याचुपलम्भः 
कारणस्‌ । अयोग्यप्रतियोगिकाभावप्रत्यक्षस्थले तु प्रतियोगिनि्स्तदधिकरणी- 
योपलम्भस्य विषयतासम्न्धावच्छिन्नाभाव एव कारणस्‌ | 
. तथा हि स्तम्भादौ अधिकरणे यदा पिशाचाभावः प्रत्यक्षो भवेत्‌, तदा स्तम्भः 
- निष्ठणोकिकविशेष्यतानिरूपिताभावनिष्ठपरक्ा रता निरूपितप्रतियोगित्वसम्बन्धावच्छिन्न - 
प्रकारतासम्बन्धेन पिशाचादीनामभावभ्रत्यक्षस्‌। वस्तुतस्तु अयोग्यप्रतियोगिनोऽ- 
भावोऽपि न योग्यः। अत एव संसर्गामावप्रत्यक्षे प्रतियोगिनो योग्यता$पेक्ष्यते । 
अन्योन्याभावप्रत्यक्षे त्वधिकरणयोग्यताऽपेक्षिता। अतः स्तम्भादो पिश्याचभेदपरत्यक्षं 
सम्भवति | 

३३. प्रतियोग्युपलम्भनिरूपणे उपसंहारः 

अथ पूर्वोक्तप्रकारेण सलक्षणमभावमेदनिरूपणानन्तरं तत्तल्लक्षणखण्डनद्वारेण 
प्रागमावादीनामसिद्धिमाशङ्कूमानानां वादिनां मतं संक्षेपेणालोच्य समाधीयते । तत्र 
संसर्गान्योन्याभावमेदतोऽभावद्वैविध्यं प्रसिद्धमुक्तम्‌ । तत्र च संसर्गाभावस्यापि पुनस्त्रे- 
विष्यं न्यायसम्मतम्‌-प्रागमावः, ध्वंसाभावः, अत्यन्ताभावश्चेति। तत्र विनाइथ- 
भावत्वं प्रागभावत्वमिति प्रागभावलक्षणं प्रसिद्धम्‌ । तथा च विनाशित्वे सत्यभावत्व- 
मित्यर्थ: | अत्र ध्व॑सेऽतिव्याप्िवारणाथ विनाशित्वे सतीति विशेषणम्‌ । घटादावति- 


व्याप्तिवारणायाभावत्वस्‌ । 


३४. वेदान्तिकादिभिः पूर्वपक्षिभिः प्रागभावलक्षणस्यासिद्धयाशद्ा 

अत्रेदं विचायंते-- विनाशिशब्देन कोऽर्थो गृह्येत ? विनाशोऽस्यास्यी ति व्युत्पत्त्या 
यदि विनाशः शब्दः परिनिष्पद्येत, तहि 'घटो विनष्टः’ इत्यादिप्रतीतिबलाद्‌ उत्पत्ति- 
मदभावत्वमेव विनाशिशाब्दार्थः स्यात्‌। किमेष एवार्थो ग्राह्य: ? आहोस्वि- 
दभाववत्त्वमेव विनाशिशब्दार्थ: ? अन्त्ये ध्वंसादावतिव्याप्ति; । अत्यन्ताभावो न ध्वंस 
इति प्रतीत्या ध्वंसान्योन्यामावस्यापि प्रसिद्धतया ध्वंसस्यापि भेदप्रतियोगित्वेना- 
भाववत्वं तत्र वत्तते । अतोऽतिव्याप्तिः । 

अथ यदि प्रथमः कल्पः स्यात्‌, तदोत्पत्तिमातु अभावो यस्य arid, स एव 
विनाशिशब्दार्थः स्यात्‌ । तथा च सति असम्भवो दोषः। तथा हि घटप्रागभावस्य 
निवृत्तियंदि घटातिरिक्तः कश्चिदभावः प्रसिद्धो भवेत्‌, तदेव प्रागभाव उत्पत्तिः 
मदभाववानु स्यात्‌ । 


३५, प्रागभावनिवृत्तिर्भावाच्चातिरिच्यत इति पुवंपक्षिमतप्रद्शनम्‌ 

वस्तुतस्तु घटातिरिक्तो घटप्रागभावनिवृत्ति्नैव लभ्यते। तथा हि घटाः 
तिरिकस्य घटप्रागभावध्वंसस्य केन प्रमाणेन सिद्धि: ? न हि प्रत्यक्षेण घटातिरिक्त- . 
घटप्रागभावनिवृत्तिरुपलभ्यते, यतोऽप्रावाभावो न भावातिरिक्तः। तथा fe—a7 
खल्वभावाभावो नाम कश्चिदन्यो भावात्‌। नापि भावामावोऽन्योऽभावात्‌। एवं 
कुमारिलभट्टपादेरपि इलोकवात्तिके उक्तम--'अपोह्यमाने चाभावे भाव एवावशिष्यते" 
इति ।  तस्मातु प्रत्यक्षेण प्रमाणेन घटप्रागमावाभावो घटादन्यः कश्चिन्न सिध्यति । 
तथा च सति ूर्वोक्तलक्षणेऽसम्भवदोषः | 


gis अथ यदि युक्तिबलात्‌ प्रागभागाभावः साधयितुमिष्येत, साऽपि युक्तिनं 
गरीयसी | तथा हि यद्येवं मन्यते घटादेसत्पत्तिबलादेव घटप्रागभावः सिध्यति, यतो 


१. दइलो० वा० अपोहप्रकरणे | 

घटप्रागभावानिवृत्तेषंटादे्जन्मासम्भवात्‌ प्रागभावनिवृत्तिः स्वीकत्तंव्या। सा च 
निवृत्तिघंटातिरिक्तेव । 


मत्रायमाशयः-कि प्रागभावे निवृत्ते सति घट उत्पद्यते ? आहोस्विद्‌ अनि- 
वृत्त एव प्रागभावे ? न तावदन्त्यः कल्पः सङ्गच्छते-घटतिरोधिनः प्रागभावस्याः 
निवृत्तौ तद्विद्यमानतादशायां घटोत्मत्तेरसम्भवात्‌ । न हि विरोधिनि सति विरुद्धो- 
त्पत्तिः संगच्छते । तस्मात प्रागभावनिवृत्तावेव घटोत्पत्तिः स्वीकत्तंव्या | एवं च सति 
घटोत्पत्तेः पूर्वं विद्यमाना काचन प्रागभावनिवृत्तिरभावस्वरूपिणी स्वीकर्त्तव्या | 
अतो न लक्षणस्यासम्भवदोषः। तस्मात्‌ स्वीकर्तव्यं यदभावनिवृत्तो घट उत्पद्यते, 


अनिवृत्तौ च यस्याभावस्थ घटो नोत्पद्यते, स भावभिन्नः प्रiगमावाख्यः कश्चिदभादो 
atia एव | 


न चैवस्‌--अपोद्यमाने aaa” इति इलोकवात्तिकवचनविरोधः, तद्‌- 
वाक्यस्येवम्भूतार्थपरत्वात्‌। तथा हि 'अपोह्ममाने' प्रागभावस्य निवृत्तौ सत्यां तस्या- 
भावस्य प्रतियोगी एवावशिष्यते । अन्यथा यद्यभावापह्ववशब्देन भाव एव गृह्येत, 
तहि प्रागभावकाले ध्वंसापह्ववात्‌ तथा ध्वंसकाळे च प्रागभावापह्नवात्‌ प्रतियोगिनः 
सवंदेव सत्त्व प्रसंग:ः* । तस्मात्‌ प्रागभावः स्वीकत्त॑व्य एवेत्येवं प्रागभावमञ्गीकुर्वन्तं 
प्रति प्रत्युच्यते वेदान्तिङ्रैः—प्रागमावस्यानिवृत्तो कार्यानुत्त्तः प्रागभावसिद्धिमिच्छतां 
मते यत्‌ प्रागभावलक्षणं कृतमु, TA संगच्छते, आतमाश्रयदोषप्रसंगात्‌ । 


३६. प्रागभावलक्षणसम्मावनाविषये पूर्वपक्षिणामांकां प्रति सिद्धान्तिनां प्रत्याशंका, 
तत्र वेदान्तिकेर्दत्तोत्तरम्‌ 


तथा हि विनाश्यभावत्वं प्रागभावत्वमिति त्वभिमतलक्षणान्तरगंतविनाशपदार्थः 
प्रतिपादनावसर एवमुक्तं यत्‌ प्रागभावस्यानिवृत्तो कार्यं नोत्पद्यत इति नियमात्‌ प्राग- 
भावस्य ध्वंसः कार्योत्पत्तौ हेतुरिति । स च ध्वंसो भावकार्यातिरिक्तः। तत्रं ध्वंसस्यापि 
कार्यतया तत्रापि पूर्वं ध्वंसस्य प्रागभावनिवृत्तिः कल्पनीया । एवं च सति प्रागभावः 
लक्षणान्तर्गंतविनाशस्यापि प्रागभावापेक्षिततयाऽऽत्माश्रयो दुर्वारः । एवं तत्र तत्र 
'निवृत्त्यन्तराभ्युपगमे अनवस्थापातः। तस्माद्‌ घट एव स्वप्रागभावनिवुर्त्तिरति 
कल्पनालाघवात्‌ स्वीकतंव्यस्‌ । तथा च विनांशित्वस्य भावतया पयसानातु तस्या- 
भावत्वासम्भवेनेवासम्भवो दोषो वज्त्रायते | 


१. 'न च वात्तिकवचनविरोधः । निवृत्त्या प्रागमावे अपोह्ममाने तसप्रतियोगी घटादिरवशिष्यत 
` एवेति अयोगव्यवच्छेदपरत्वात्‌ । अन्यथाऽमावापह्नवमात्रेण AAS प्रागभावसमये प्रध्वं- 
सस्याऽसम्मवात्‌ प्रष्वंससमये च प्रागमावस्यामावाद्‌ मावावशेषः प्रसज्येत इति। . 

(तत्त्वप्रदीपिकायां द्वितीयपरिन्छेदे-१० ४४२) । 

३७: ध्वंसस्यापि विनाशित्वसाधने पुवं पक्षिणां युक्तिः 
एवं ध्वंसस्य यदनिवृत्तिः परेरिष्यते, तदपि न युक्तम्‌, यतो ध्वंसस्य विनाशे 
"प्रतियोगिनः पुनराविर्भात्रप्रसंग इति दोषस्तैः प्रदशितः। स च न सम्यक्‌, यतः 
"प्रध्वंसस्य ध्वंसोऽपिः ध्वंस एव स्यात्‌, ध्वंसत्वस्य ` तत्रांपायात्‌ | तथा चोक्तस्‌- 
" न च ध्वस्तस्योन्मज्जनापत्तिः, प्रध्वंसवदेव तत्प्रध्वंसमालाया अपि प्रध्वस्तभावविरो- 
घित्वात" 1 5 म्‌ 
एवं च सति ध्वंसस्याप विनाशित्वसिद्धौ विनाशित्वे सत्यभावत्वमिति प्राग- 
भावलक्षणं घ्वंसेऽतिव्याप्तमु । यदि तु ध्वंसस्य विनाशे ध्वंसविरोधिनस्तरप्रतियोगि- 
पदार्थस्य पुनराविर्भावप्रसंग इष्येत, तहि घटप्रागभावविरोधिनो घटस्य नाशादृध्वं 
पुनरपि घटप्रागमावाविर्भावो भवेत्‌ ? 
` ३८, प्रागभावलक्षणे पूर्वपक्षिणामाशङ्कागुवृत्तिः 
अथ यद्येवं मन्यसे यत्र कथमपि न विरुद्धधमंसंसर्गः सम्भवति, तत्र यदि 
_प्रत्यभिज्ञाबाधः स्यात्‌, तहि तथाविधकल्पना नेव युक्ता। प्रागभावस्योत्प्त ध्वंसस्य च 
त्रिनाशमिच्छतः प्रत्यभिज्ञावाधः कल्पनागौरवं च स्यात्‌ । तथा हि प्रागभावस्योत्पत्ति- 
मत्त्वं ध्वंसस्य च विनाशित्वं वेदान्तिकमतेऽतुमानसिद्धम्‌ | 


तथा चात्रानुमानस्‌-(१) प्रागभाव उत्पत्तिमान्‌, विनाशित्वातु, घटादिवत्‌, 
(२) ध्वंसो विनाशी, कृतकत्वात्‌, घटादिवत्‌, इत्यनुमानाभ्यां वेदान्तमते घ्रागभावध्वंस- 
` योरुत्पत्तिबिनाशौ साधनीयौ । तच्च प्रत्यभिज्ञाविरुद्धम्‌ । तथा हि प्रागभावस्य नाशा- 
नन्तरं जायमानस्य तत्प्रतियोगिनो घटस्य विनाशेऽयं प्रागभावो घटस्येति न कदाचित्‌ 
' प्रत्यभिज्ञा जायते । एवं घ्वंसेऽपि बोध्यम्‌ । 
तथा हि मुद्गराद्यभिघातेन प्रस्तरे चूणंतामुपगते ध्वस्तः प्रस्तर इति अबाधित- 
. प्रत्ययावु तत्र प्रस्तरध्वंसः स्वीकत्त॑व्यः । जायते च पुनस्तत्र प्रस्तरमिति भावग्राही 
प्रत्यय: | न तु ध्वंसस्य ध्वंस इति प्रत्ययः कदाचिदपि । तस्मात्‌ प्रत्यक्षत्राधाद्‌ न 
, ध्वंसस्यापि ध्वंसः स्वोकत्तंव्य: | तथा ह्यसम्भवद्विरुद्धधर्मासंसगंप्रत्यमिज्ञानबाधित- 
; खात्‌ कल्पनालाघवाच्च न प्रागभावप्रध्वंसयोरुत्पत्तिविनाशो । 


३९. तत्र सिद्धान्तिकृतसमाधानं प्रति वेदान्तिकानां पुनः दोषोद्भावनम्‌ 


3 तथा चोक्तं न्यायलीलावत्यामु--'असम्भवद्विरुद्धधर्मासंसगप्रत्यभिज्ञानप्रति- 
क्षिप्तत्वादनुमानानां लाघवाच्च” इति । अतो वैदान्तिकमतं नोपपद्यत इति 'चेतु, 


१. तत्तप्रदीपिकायाम्‌-- द्वितीयपरिच्छेदे, ०-४४३ | 
२: न्यायळीलावत्यामु--पृ० ५७२ | 

तत्र प्रत्युच्यते वेदान्तिके:--घटध्वंसकाले क्रमशो$वस्थान्तरेण पर्यवसितानाँ कपालः 
कपालिकाचूर्णरजःकणानां परस्परविरुद्धधमंसंसगं: सम्भवत्येव । तेषु कपालादिरजः- 
ang विश्द्धधमंस्य प्रसिद्धतया तत्र न्यायाभिमतप्रत्यमिज्ञाया असिद्धेन 'पूर्वोक्तनियमो 
युज्यते। तथा हि घटध्वंस; कपालरूपस्‌, कपालध्वंसः कपालिकारूपम्‌, एवं 
कपालिका|ध्वंसश्चूणंरूपमित्यतुभूयते । अतः कपालकपालिकाचूर्णादिषु न ह्येक एव 
ध्वंसो विद्यते, अपि तु पूर्वपुवंस्य ध्वंसः परपरध्वंसस्योत्त्पादक इति ध्वंसनानातवं 
तत्र प्रसिद्धम्‌ । अतः प्रत्यक्षबलाद्‌ ध्वंसस्य नानात्वे सिद्धे तत्र कल्पनालाघवप्रयासो 
निर्युक्तिक्रः। तथा हि पोराणिकेरभिहितम्‌- 

सही घटत्वं घटतः कपालिकाः। 

कपालिकाचुणंरज ततोऽणुः ॥ 
तस्माद्‌ विनाशित्वे भावत्वमिति लक्षणं ध्वंसे अतिव्याप्तम्‌ । 


४०, प्रसङ्कक्रमेण ध्वंसाभावलक्षणस्याप्ययुक्तत्वप्रदशनम्‌ 


तथा जन्याभावत्वं ध्वंसत्वमित्यप्यलक्षणम्‌, वेदान्तमते पिण्डादेः प्रागभावत्वेन 
स्वीकारात्‌ तस्योत्मत्तिमत्वेन तत्रापि ध्वंपलक्षणातिव्याप्तेः । तथा हि--'उत्पत्तिमानु 
अभावो ध्वंस इत्यलक्षंणस्‌, पिण्डादेः घटप्रागभावत्वेनास्मदभिमतस्योत्पत्तिमत्त्वाद्‌ 
तदतिरिक्तस्य चानुपलब्धेः" इति । 

एवं प्राप्त तत्र नेयायिकेः प्रत्युच्यते-असत्कार्यवादिनांः नेयायिकानां ` 
मते sera: प्राक्‌ कार्यस्यासत्त्वं सिद्धभेव । अतः सामग्रीसम्बलनपूर्वं समवायिकारणे 
कपालादौ कार्यस्य घटादेः कश्चिदभावः सिद्ध एव। स चाभावो घटात्यन्ताभावा- 


१. तत्वप्रदीपिकायाम्‌--पु० ४४३-४४४ | 
२. .तदेव - पू० ४४४। 
३. पादटीकायाम्‌--असत्कायंवादस्तु ग्रत्यविस्तरमयान्नेह प्रपञ्च्यते । संक्षेपतस्तु इदमत्र 
: ज्ञातव्यम्‌ - कायंकारणयो रत्यन्तभेद एव युक्तिसिद्धः । तथा हि पटस्तन्तुम्यो मिद्यते तन्तु- 
तरोत्पत्तिप्रतीतिविषयत्वात्‌ । यो यदुत्तरोप्पत्तिप्रतीतिविषयः, स तद्मिन्नः, घटोत्तरोपपत्ति- 
प्रतीतिविषयपटविद्षेषवत्‌ | एवं पटस्तन्तुम्यो भिद्यते--तन्तुकाळीनध्वंसप्रतीतिविषयत्वात्‌, 
“यो यत्कालीनघ्वंसप्रतीतिविषय!, स तद्‌भिन्नः, घटकाळीनध्वंसप्रतीतिविषयः, ‘a तदुमिन्न 
& 'घटकालीनध्वंसप्रतीतिविषयपटविद्षेषवत्‌ । एवं पटस्तन्तुम्यो मिद्यते तन्त्वधिकरणकत्व- 
'प्रतीतिबिषयत्वात्‌, यो यदधिकरणङगत्वप्रतीतिविषयः, ‘a’ तदुभिन्नः, मूतळाधिकरणकत्व 
प्रतीतिविषयघटवत्‌ । एवं पटस्तन्तुस्यो भिद्यते--तन्तुसम्बन्धियत्किन्चिदर्थक्रियामिन्नाथं- 
“` क्रयावंस्वात्‌, यो यत्सम्बन्धियत्किप्चिदथ क्रिया भिन्चार्थक्रियावानु, स ठदुमिन्न घटार्थक्रिया- 
` 'मिन्नाथंक्रियायुक्तपटवत्‌ । 
१३ 

९८ ] अभावविमक्षं 


इतिरिच्यते, यतः प्रागभावः समवायिकारणं fae नान्यत्र प्रतीयते। न च 
समवायिकारण एव कारयंप्रागमावः, नान्यत्रेत्यत्र कि प्रमाणमित्यपि वाच्यस्‌ । अनुभव 
एवात्र प्रमाणम्‌ । यत्र च कार्य समवायसम्बन्धेतोत्पद्यते, तत्रेव कार्योत्पत्तेः पूवं 'अत्र 
एतद्‌ भविष्यति’ इति सर्वेषां व्यवहारो जायते। न हि वृक्षादौ घटो भविष्यतीति 
व्यवहारः, अपि तु कपाल एव तद्व्यवहारः। तस्माल्लोकप्रत्ययबलात्‌ समवायः 
कारण एव प्रागभाव इति नियमः। 


४१. पूर्वपक्षखण्डनद्वारेण सिद्धान्तिनां प्रागभावलक्षणसमर्थनम्‌ 


एतत्‌ पुनरिहावधेयस्‌-अभावत्वेन रूपेण सर्वषामभावार्ना तुल्यत्वेऽपि 
व्यवहारानुकूलप्रत्ययमेदादेवाभावमेदः सिध्यति । यत्रेदम्‌ इदं नेति व्यवहारः, तत्र 
अन्योन्याभावः, यत्र चेदमिह नास्तीति व्यवहारः, तत्रात्थन्ताभावः, यत्र चेदमिह 
भविष्यतीति व्यवहारः, तत्र प्रागभावः, यत्र चेदमिह नष्टमिति व्यवहारः, तत्र 
घ्वंसाभाव इत्यनुभवसाक्षिकतयाऽभावमेदो न्यायविल्धिरद्धीकृतः । तस्माद्‌ इह्‌ 
कपाले घटो भविष्यति’ इति व्यवहारस्यान्यविधाभावव्यवहारवेलक्षण्यात्‌ कश्चिद्‌ 
विलक्षणोऽयमभाव इत्यवश्यमङ्गोकत्त॑व्यस्‌। अत उत्पततः `पूर्वेमिदमिह भविष्यतीति 
प्रतीतिसिद्धः | तथा घटोत्पत्तेरनन्तरं तादुशव्यवहाराभावाद्‌ योऽभावः सिध्यति, 
प्रागभाव इति स्वीकत्तंव्यस्‌ | 


यच्चोक्तं पिण्डादेरेव घटप्रागभावरूपत्वम्‌, तन्न सुचारु | तत्राभावत्वावच्छिन्न- 
प्रतीतेरनुदयात्‌ । तथा हि मृत्पिण्डं पश्यतो जनस्प्र तत्र मृद्विका रजातं भविष्यतीति 
प्रतीतिसम्भवेऽपि विकारसामान्यप्रागभावः स्वीक्रियते. न वा? नाङ्गीक्रियते चेत्‌ 
केवंलं पिण्डस्येवोपलब्धिस्तत्र स्वीकर्त्तव्या । अतः पिण्डोऽस्तीति प्रत्ययाद्‌ विकारो 
भविष्यतीति प्रत्ययस्य को विशेषः ? न fe अबाधितमनुभवं शपथशतेरप्यपलपितुं 
शक्नुयात्‌ | न च तत्र पिण्डस्य भावांशेनेवेन्द्रियस्य सम्बन्धः; न त्वभावांशेनापि । 
अतः प्रत्यक्षबलातु तत्र पिण्डातिरिक्तः प्रागभावो नेव सिध्येदित्यपि वाच्यम्‌, इन्द्रिय- 
सन्निकर्षादुपलभ्यमाने भूतले 'अघटं भूतलम्‌' इति ज्ञानस्य सर्वसिद्धतया तत्र भूतलस्येः 
वाभावंस्यापि प्रत्यक्षता कथं नेष्यते ? 
 भावपदार्थेष्विन्द्रियप्रत्यक्षोपयोगिसम्बन्धसाम्थ्यंमुपपत्तिबलादेव स्वीकत्तंव्यम्‌, 
नं तु नियुक्तिकमु । संत्र तु फलेनेव कारणस्य कार्योत्पादनयोग्यता प्रतिष्ठिता भवेत्‌ । 
अतो भावेनान्वयव्यतिरेकानुविधायित्वा दिर्द्रियसम्बन्धयोग्यता यथा स्वीकत्तव्या, 
तुथेवाबाधितप्रत्ययवशाद्भावस्यापीन्द्रयग्रहणयोग्यत्वं स्वीकत्तेव्यम्‌ | 


अतो यथा पिण्डस्य भावत्वेनावगाही 'अयं fave’ इति प्रत्ययो ज़ायते 
तथेवात 'विकारो भविष्यति इत्यवाधितप्रत्ययवलात्‌ तत्र पिण्डार्तित्वातिरिक्त 

पञ्चमौऽष्यायः [ ९९ 
किद्चि्पदार्थावलम्बनतप्रत्ययः स्वोकत्तंव्यः | प्रत्ययावलम्बनीभूतं ततु पिण्डातिरिकतं 


तदानीमनुत्पन्नानां विकाराण।मभावाश्यं किंश्चित्‌ स्वीकर्तव्यम्‌ | अतः कार्यदर्शनादेव 
पिण्डादौ तदतिरिक्तविकाराभाव उत्पत्तेः प्राक्‌ स्वोकत्तंव्य: | 


वस्तुतस्तु जन्यानां भवानां कादाचित्कत्वेनोत्पत्तेः पूवंमभाव: स्वीकत्तंव्य एव | 
अन्यथोत्पत्ते. पूर्वमपि जन्यानामभावानङ्गीकारे संदातनत्वेन तेषां कादाचित्कत्वम- 
नुपपन्नं भवेत्‌ | तच्च सवंलोकविरुद्धस्‌ | अत उत्पत्तेः पूं जन्थानामभावो वत्तंत एव । 
स चाभावो जन्यानामुत्पत्त्यनन्तरं देशान्तरे वस्त्वन्तरे वा प्रतीयमानेभ्यस्तदभावेभ्यो 
विलक्षण: । अत एव घटोत्पत्त्यनन्तरमपि घटानधिक्ररणे 'घटो नास्ति! तथा 'पटादौ 
घटो न' इति व्यवहारसत्त्वेशपि “तद्घटो भविष्यति' इति व्यवहारो न भवेत्‌ | तस्मा- 
दकामेनापि घटोतपत्तेः पूर्वं घटसमवायिकारणे 'घटो भविष्यति! इति प्रतीत्याऽनुभूयमाततः 
कर्चिद्‌ घटाभावविशेषः स्वीकत्त॑व्यः | स च प्रागभावः | 

४२. प्रागसावस्योत्पत्तिमत्वनिरसनम्‌ 


एवं च सति प्रागभावसिद्धो तस्योत्पत्तिमत्वमस्ति नास्ति वेति विचारणीयम्‌ । 
दुश्यते च पुनरनादिकालादारभ्यायं प्रागभावो वत्तंत एव, यतो जन्यत्वं नाम 
'प्रागभावप्रतियोगित्वस्‌, नान्यत्‌ । अतः प्रागभावो यदि जायेत, तहि प्रागभ'वस्यापि 
प्रागभावप्रतियोगित्वं स्वीकत्तेव्यम्‌ | तच्चानिष्टम्‌, अनवस्याभयात्‌। अतः प्राग- 
भावस्य प्रागभावप्रतियोगित्वासम्भवात्‌ प्रागभावो न जायते । यच्चोक्तं प्रागभाव 
उत्पत्तिमानु, विनाशित्वात्‌, घटादिवदिति, तद्‌ ध्वंसे$नेकान्तिकस्‌ । ध्वंसस्य कृतः 
कत्वहेतुना विनाशित्वमिति वाच्यम्‌, अत्र हेतोः सोपाधिकत्वाद्‌ व्यभिचारात्‌ | 
४३. ध्वंसभ्रागभावनिर्द्वारणोपसंहारः 


'तथा च सावयवत्वमुपाधिः। दृश्यते च आ परमाणुपयंन्तं विनाशिनां द्रव्याणां 
सावयवत्वमिति साध्यव्यापकता | कृतकत्वं च ध्वंसेऽस्ति, तत्र सावयवत्वं चास्तीति 
हेतोरव्यापकत्वं च । तस्मात्‌ कृतकत्वेन हेतुना ध्वंसस्य विनाशित्वं नेव सिध्येत्‌ | 
एवं च सति ध्वंसस्याविनाशित्वे सिद्धे तत्र जन्यत्वस्य सत्त्वेन विनाशित्वस्याभावांद्‌ 
विनाशित्वहेतुना प्रागभावस्य जन्यत्वं नेव सिध्यति। एवं च सति विनाञ्यभावत्वं 
'प्रागभावत्वस' जत्याभावत्वं च ध्वंसत्वमिति लक्षणं कथमपि दूषयितुं न शक्यते । 

एवं प्रागभावध्वंसाभावयोः रतिवादिमतनिरसनेन सिद्धो तदनन्तरं प्रतिवादिः 
भिराक्षिप्यमाणस्यान्योन्याभावस्य परीक्षणं क्रियते । ततथाहि-तादात्म्यसम्बन्धाः 
वच्छिन्तप्रतियोगिताकाभावत्वमन्योत्यामावत्वमिति न्यायसिद्धान्तमाश्रित्याप्येवमाक्षेपः 
क्रियते प्रतिवादिभिः--'घटे पटान्योन्याभावः', 'षटः पटो न' इत्याकारकः पटतादात्म्य- 
प्रतियोगिकघटानुयोगिकोऽभाव इत्यनेन घटपटयोस्तादात्म्यप्रतिषेधः प्रतीयते। स च तदेव 

Yoo | अभावविमसें . 


सङ्गच्छते यदि घटपटयोस्तादात्म्यं प्रसिद्धं स्यात्‌। तथा हि घटपटयोनं, तादात्म्य? 
मित्यनेनाकारेणाभावेनेव घटे पटान्योन्याभावः सिध्यति । तथा च, घटपटतादात्म्य- 
प्रतियोगिकोऽभाव एव घटे पटान्योन्याभाव इति फलितस्‌)। तत्र च प्रतियोग्यप्रसिद्धया 
नान्योन्याभावः सिध्यति, अप्रसिद्धप्रतियोगिकस्याभावस्यासम्भवात्‌ | 


ननु प्रमिते घटे प्रमितस्य पटत्वस्य प्रतिषेध एव पटान्योन्यामावविषयतया 
नाप्रसिद्धप्रतियोगिकत्वमन्योत्याभावस्येति चेत्‌, तत्रोच्यते प्रतिवादिभिः--"भूतले घटो 
नास्ति’ इति सप्तम्यन्तानुयोगिक्ाभाववद्‌ घटे पटत्वप्रतियोगिकाभावस्याप्यत्यन्ताभावे- 
नैव चरितार्थतया तत्राभावान्तरकल्पने प्रमाणाभावः। अथ यदि प्रतियोग्यवृत्ति- 
नित्योऽमावोऽन्योन्याभाव इत्युच्येत, तदा प्रथमविशेषणेनात्यन्ताभावव्यावृत्तावपिं तत्र 
विकल्पासहत्वान्नेदं लक्षणं सङ्गच्छते । 


४४. अन्योन्याभावनिरूपणावसरे प्रतियोगिपदार्थनिरूपणे पुवंपक्षः 


तथा हि-कस्तावत्‌ प्रतियोगिशब्दाथं: ? यद्यन्योन्याभावभिन्न एवात्र 
प्रतियोगिशब्दार्थः, तरह्य॑न्योन्याभावाधिकरणस्याप्यन्योन्याभावभिन्नतया तस्यापि प्रति- 
योगिशन्देन ग्रहणं सम्भाव्यते। तथा च सति 'भूतलं न घटः’ इत्यत्र भूतलस्यापि 
घटान्योन्याभावप्रतियोगित्वात्‌ प्रतियोग्यवृत्तिरिति विशेषणं लक्षणस्यासम्भाव्यतां 
समानयति। यदि तावदभावस्य निरूपक एव प्रतियोगिपदार्थः, तदा भूतलनिष्ठधट- 
भेदस्य निरूकत्वं* भूतलेषपि वत्तंत इति तत्रापि पूर्वंदोषतादवस्थ्यम्‌ | 


न च धरमिव्यतिरिक्तनिरूपकावृत्तित्वं विवक्षणीयमित्यपि वाच्यस्‌, धमिणोऽपि 
धर्मान्त रादन्यत्वेन तत्राप्यसम्भवदोष एव स्यात्‌। अथ धमित्वानधिकरणे अवृत्तिः 
रेवात्र विवक्षितेति यदि मन्यसे, तत्रापि न निस्तारः। निर्धमिकस्य वस्तुनोऽसम्भवेन 
'्रतियोगिनोऽपि धर्मत्वात्‌ प्रतियोग्यवृत्तिरित्यस्याप्रसिद्धेः । अथ यद्यभावविरोधित्वमेव 
तत्प्रतियो गित्वमित्युच्येत, तदापि न निस्तारः, यतो विरोधस्य विशेषविषयनियन्त्रितया 
सवंस्येव वस्तुनः स्वभावविरोधित्वेन प्रतियोगिरूपत्वात्‌ तत्रापि प्रतियोग्यनिष्ठ इति 
विशेषणं न सङ्गच्छते | यदि स्वप्रतियोग्यवृत्तिकत्वमेवोपादीयते, तदाऽत्माश्रयदोषः'। 
अतः कथमप्यन्योन्याभावलक्षणं न सिध्यति । | 
१. पूवपक्षिभिरत्र तादात्म्यस्य प्रतियोगिविधया ग्रहण कृतम्‌, न तु प्रतियोगितावच्छेदकसम्वन्ध- 

विघयेति विभावनीयम्‌ | र . 
R. निरूपकत्व नाम निर्धारकत्वम्‌ । तथा चामावस्यानुयोगिसापेक्षतयाऽनुयोग्यप्यमावनिरूपको 


मवेत्‌ । तथा च घटप्रतियोगिकमूतळानुयो गिकभेदस्य भूवलसापेक्षवया मृतेऽपि घटभेद- 
निख्पकत्वं वत्तंत इत्याद्यः । जा ! ae 

पन्नमोच्ध्यायः [ १०१ 


४५. 'घटो न पटः' इति प्रत्ययबलाद्‌ अन्योन्याभावसिद्धिरिति नैयायिकपक्षखण्डनम 

अथ यदि मन्यसे “घटो न पटः इत्यत्र घटे प्रतीयमानो यः पटमेदः, सतु न 
संसर्गाभावः,, संसर्गाभावस्य सप्तम्यन्तानुयोगिकत्वनियमात्‌। अतो विलक्षणप्रत्यय= 
साध्योऽभाव एवान्योन्याभाव इति चेत्‌, तत्रेदमुच्यते, तदापि घटे. धर्मिणि, प्रतीय- 
मानपटमेदो व्यवस्थापयितुं न शक्यते। तथा हि घटे धर्मिणि प्रतीयम नः पटमेदो 
घटधमंतंयेव प्रत्येतुं योग्यः। स च प्रत्ययो न सम्भवति, यतो घटपटभेदयो विशेष्य्र- 
विशेषणभावेमैव प्रत्ययौचित्यात्‌ तत्र पटमेदस्य च घटे विशेषणत्वाऽ्योगान्तैतादुश्ोऽभाब 
सिध्यति, यतोऽभावग्राहकं च कारणं नेकं भवेत्‌। अतो विशेषणीभूतस्याभावस्य, 
विशेष्यीभूतस्य घटस्य च भिन्नकारणग्राह्यतया युगपद्ग्रहणायोग्यत्वस्‌। | 

तथा चोक्तं तत्त्वप्रदीपिकायामु-- 

युगपद्ग्रहणायोगादनवस्थाप्रसङ्कतः । 
परस्पराश्यत्वाच्च धमंभेदेऽपि नाक्षधी:' ॥ इति । 

भावयोरेव हि दण्डदेवदत्तयोस्तुल्योपलम्भयोग्यत्वेन युगपद्ग्रहणं सम्भवति | 
भावाभावयोः सुतरां तुल्योपलम्भयोग्यत्वासम्भवाद्‌ युगपद्ग्रहणं न युज्यते; अपि तु घटे 
तदितरभेदानामानन्त्याद्‌ अनन्तभेदविशिष्टस्य घटस्य ग्रहणमेव सुदूरपराहृतमु, यतोऽ- 
भावज्ञानस्य प्रतियोगिज्ञानसापेक्षतयाऽभावविशिष्टस्य घटस्य ग्रहणे विशेषणी भूताभाव- 
ग्रहणार्थं तत्तदभावप्रतियोगिज्ञानमावश्यकम्‌, तच्च न सम्भवति। 
४६. भेदस्यानुयोगिविशेषणत्वासम्भवप्रदर्शनम्‌ | 

एवं यदि घटस्य धर्म: पटभेदो घटादतिरिक्तर्स्ताह घटेन सह पटभेदस्यापि 
भेदः स्वीकत्त॑व्यः। एवं सोऽपि भेदः पटभेदादतिरिक्त इति तद्मेदस्यानुयोगितया 
स्वीकत्तंव्यो यो पटभेदः, तेनापि तद्धमंभूतस्य घटप्रतियोगिकपटभेदानुयो गिकभेदस्याः 
तिरिक्तत्वं स्वीकत्त॑व्यमिति तत्राप्यत्यो भेदः स्वीकत्तंव्य इत्येवमनवस्था । अतः पटः 
भेदस्य तद्मेदानुयोगिघटातिरिक्तत्वं दुर्वचम्‌ | 

` अथ यदि पटभेदो घटस्वरूप एव, न तु घटातिरिक्त इति मन्यसे, तदापि न 

निस्तारं:। तथा हि भेदस्य प्रतियोगिसापेक्षतया वस्तुनश्चातथात्वान्त भेदस्यानुयोगि- 
वस्तुस्वरूपता युज्यते | तथा हि यदि घटपटमेदयोरनतिरिक्तत्वमिष्येत तहि घटप्रत्यक्षं 
पट्मेदग्राहकसामग्रयधीनमिति तत्सामग्रथन्तगंतस्य पटादेरपि तत्प्रत्यश्षे कारणत्वं 
वाच्यस्‌ | एवं च सति घटे धमिणि प्रतीयमानानां घटेतरमेदानामनुयो गिस्वरूपतया 
- तत्तत्प्रतियो गिज्ञानसापेक्षत्वं  घरप्रत्यक्षस्यापतितं स्यात्‌ । तथा च सति घटप्रत्यक्षा- 
.सम्भवः। ee 


१. तत्त्वप्रदीपिकायामू--द्ि० To का०-२। 

१, उक्त च— 
सापेक्षत्वात्‌ सावधेश्च तत्तेष्दरैतप्रसङ्गतः । 
एकाभावादसन्देहान्‌ न रूपं वस्तुनो भिदा' ॥ इति। - 

४७. अभावस्य भावस्वरूपत्वखण्डनम्‌ 


` वस्तुतस्तु स्वतो न्यूनपरिमाणेनाधिकपरिमाणेन च .सहैकद्रव्ये समवायविरोधि 
यदू धमेद्वयं दीघंत्व-हृस्वत्वात्मकं वस्तुनः प्रादेशमात्रपरिमाणस्य तदविशिष्टतया प्रतीता- 
वेव प्रतियोग्यपेक्षा ada, न स्वख्पमात्रप्रतीतावपि तथाविधापेक्षाऽऽनुभविकी । अतो 
भेंदस्यं वस्तुस्वरूपत्वं न युक्तिसिद्धम्‌ । 
नन्वस्मादयं भिन्न इति प्रतीत्या प्रतियोगिघटिततयाऽऽनुभविको भेदो वस्तु- 
स्वरूपं स्यातिति चेत्‌, तत्रोच्यते-भेदस्य वस्तुस्वरूपेऽन्तर्भावाद्‌ भेदस्याभावत्वं नेव 
स्यात्‌ | न हि घटादीनामभावरूपताऽऽनुभविकी, भावो घटो न अभाव इत्यबाधित- 
प्रत्ययबलाद्‌ भावत्वावच्छिन्नतयेव घटादेः प्रतीतेरभावस्य तदनतिरिक्तत्वे तस्यापि 
'भावत्वप्रसंगाद्‌ अभाव एव झूप्येत । अतोऽन्योन्याभाबो न प्रमाणसिद्धः। तस्मात्‌ 
-पटतादात्म्यनिषेधो घटे केनापि प्रमाणेन नेव सिध्यतीति पूर्वपक्ष: |. ` 


४८, नेयायिकेरन्योत्याभावस्थापने वेदान्तमतखण्डनम्‌ 

बत्रेदमुच्यते नेयायिकेः-तादात्म्यसम्बन्धावच्छिन्नप्रतियोगिताकाभावत्वमन्यो- 
त्याभावत्वमित्येवं लक्षणं ग्राह्यम्‌ । तादात्म्यं च तद्गतोऽसाधारणो धर्म: | अतस्ता- 
दात्म्यत्वेन तादात्म्यावच्छिन्तं यत्‌ तादात्म्यं तत्सम्बन्धावच्छिन्नं प्रतियोगिताकत्वम- 
भावस्य विवक्षणीयम्‌ | अत्र तादात्म्यमभावलक्षणे संसर्गविधया प्रविष्टस्‌। तथा च 
'तादात्म्यत्वावच्छिन्नतादात्म्यनिष्ठा या संसगंविधया$वच्छेदकता, तन्निरूपकप्रतियो- 
गिताकत्वलाभेन न कोऽपि दोषः | 

भूतले “घटो नास्ति’ इत्याद्यत्यन्ताभावीयप्रतियोगिता तु संयोगसम्बन्धा- 
वच्छिन्ना । अतोऽत्यन्ताभावप्रतियोगितावच्छेदकसंयोगादिसम्बन्धानां संयोगत्वादि- 
नेवावच्छि्तत्वाद्‌ भूतले घटो नास्तीत्यादौ नान्योन्याभावलक्षणातिव्याप्तिः। तस्मात्‌ 
` प्रमितस्य पटत्वस्यंव घटे प्रतिषिध्यमाणत्वाद्‌ अवच्छेदकसम्बन्धभिन्नतया 'घटे पटत्वं 
नास्ति’ इत्यत्यन्ताभाववेलक्षण्य मन्योन्याभावस्य प्रसिद्धमेव | 


४९. अन्योन्याभावात्यन्ताभावयोर्वेलक्षण्यम्‌ 


यदि पुनरत्यन्ताभावान्योन्याभावयोर्वैलक्षण्यं स्वरूपतो न भवेत, तहि 'घटः 
पटो न' इत्यत्र यथा घटे पटत्वाभावः प्रतीयते, तथैव घटे घटत्वाभावोऽपि प्रतीयताम्‌, 


१. तत््वप्रदीपिकायाम्‌-द्वि० परि०-कारिका-३ | 

यतः 'घटो न घटल्वम्‌' इति घटे घटत्वभेदः प्रसिद्ध एव । अयमेव घटत्वान्योन्याभावो 
यदि घटत्वात्यस्ताभावान्न विलक्षणः, तहि घटे घटत्वभेदस्य प्रतोयमानत्वेन घटे 
घटत्वात्यन्ताभावोऽपि प्रतीयतास्‌, तुल्ययोगक्षेमत्वात्‌। अतो$नुभवबलादेवान्योन्या- 
भावात्यन्ताभावयोवॅलक्षण्यं स्वीकत्तंव्यमेव | तच्च तादात्म्यसम्त्रन्थावच्छितत्वद्वारेणेव 
सम्भवेत्‌, न त्वन्यथा | अतोऽनेनेव लक्षणेन निर्वाहे कृतं लक्षणान्तरचिन्तया | 

एवं लक्षणेनान्योन्याभावे सिद्धे सति 'घटः पटो न' इत्यादौ वस्तुसंस्थानरूप- 
भेदविशिष्टविषयत्वं प्रत्यक्षबलेनेव गृह्यत इति प्रत्यक्षसिद्धस्य भेदस्यापलापो न 
सम्भवति | यदि भेदो नेव सिध्यति, तहि सर्वेष्वनुभवेषु यतुकिञ्चिदेकविषयत्वस्येव 
सम्भवादत्र 'घटोऽस्ति’, 'पटो नास्ति’ इत्यादिविशिष्टविषया प्रतिपत्तिरवछुप्येत । 
ko, अनुभववेलण्यादन्योन्याभावसिद्धिः इ 

अपि च, यदि प्रत्यक्षेण भेदो नव गृह्येत, ताहि अइवार्थी समीपगतातु महिषात्‌ 
कथं निवतंते ? कथं वा तृष्णार्तो जलमेव Tella, ate न गृह्णाति । अतः सिद्धं 
प्रत्यक्षेणेव संस्थानरूपवैलक्षण्यं दृष्टा स्वाभिमतं गृह्वाति, प्रतिकूलाच्च निवतंते | 
अपि च भेदस्य सर्वथाऽसत्त्वे सर्वास्वनुभूतिष्वेकं सन्मात्रमेव विषयतया स्वीकत्तंव्यं 
स्यांत्‌ । तथा च सति यत्किश्चिदनुभवानन्तरं सर्वेषां विषयाणां स्मरणं कथं न स्यात्‌ ? 
एवं भेदानङ्गीकारे अश्वे हस्तिनि चानुभवस्यंकरूपत्वाद्‌ अश्वानन्तरं यथावस्थितस्य 
करिणः प्रत्यक्षमपि गुहीतग्राहितत्वात्‌ प्रमणं भवितुं नाहंति । अतः सवेषां व्यवहाराणां 
परिनिष्पत्तये प्रतिसंवेदनं तत्तदविषयविशेषभ्रकाशः स्वीकत्तंव्य एव। तच्च भेदं विना न 
सिध्यति | तस्माद्‌ वस्तुसंस्थानूपविशिष्टविषयकत्वाद्‌ अनुभवानां भेदः स्वीकततँव्य एव 

अपि च, गौगंवेतरभिन्ना सास्नादिमत्वादिति यथायथव्याप्तिपक्षघमंतादिबलोप- 
वृँहितस्यानुमानस्यं कथङ्कारमनङ्जीकरणं स्यात्‌ ? अतो भेदः स्वीकत्तव्य एव, यतौ 
भेदग्रहणेनेवाभेदबुद्धिनिवत्तंत इति सर्वैरेव स्वीकत्तंव्यम्‌ । 

यच्च पुनरुक्तस्‌-भेदस्य धमिस्वरूपादिविकल्पः, तत्रेदमुच्यते-तत्तु भेद्‌- 
व्यवहारद्वारेणेव दुरुत्सारितम्‌, यतो हानोपादानरूपस्य व्यवहारस्य प्रत्यक्षानुमानाद्वि 
सिद्धतया तत्र धमंस्वरूपो भेदः) प्रत्यक्षबलेनेव गृहीत इति न तत्र घर्मभूतेन भेदेन 
घर्मिभूतस्य वस्तुनो भेदादिविचारावकाशः, यतो भेदो यदि ्धमिस्वरूप एव स्यात्‌, तदा 
धर्मिज्ञानस्य प्रतियोगिनिरपेक्षतया धर्मिग्राहकसामग्रीग्राह्मत्वं भेदस्यापीति तत्र प्रतिः 
योगिज्ञानस्य नापेक्षा वत्तंते | 


१, . अमावस्यानुपलब्षप्रमाणगम्यत्वमङ्गीकुवंतां वैदान्तिकानां मते भेदो न प्रत्यक्षसिद्ध 
किन्त्वनुपलब्धिप्रमाणमनङ्जीकुवता नैयायिकानां मते चश्षु:संयुक्तविश्ेष्यतानिरूपितसञिकर्षेण 
घटानुयोगिकपटभेदस्य प्रतपकषग्राहमरबं सम्मवेदित्यमिप्रायः। PAR OUTER TS 

'  वस्तुतस्त्वयं गौः अश्वाद्‌ भिन्न इत्यादिशब्दव्यवहारस्थल एव प्रतियोगिज्ञानः 
` भावस्यकम्‌। अतस्तथाविधशाब्दव्यंवहार एवः प्रतियोगिज्ञानसापेक्षः, वस्तुनिष्ठस्य 
भेदस्य प्रतीतिस्तु प्रतियोगिनिरपेक्षेव । अतः शांब्दव्यवहारविषये प्रतियो गिसापेक्षत्वस्यं . 
‘ara, 'कलत्रस्‌', आपः' इत्यादिषु स्त्रीत्वनपुं्कत्वबहुत्वादिवच्छन्दस्वभावायत्तत्वाद्‌ 
न तत्र भेदरूपस्याथंस्य दूषणं सम्भवेत्‌ | केवलं व्यावृत््यादिशब्दप्रयोगेष्वेव प्रतियोगि- 
सापेक्षत्वदर्शंनात्‌ | घटनिष्ठपटभेदस्य प्रत्यक्षं तु घटादिवस्तुस्वरूपायत्तत्वाद्‌ न तत्र 
परत्यक्षं प्रति प्रतियोगिज्ञानापेक्षा। अतः सवंत्रेव ` हानोपादानादिहेतुत्वात्‌ तत्रा- 
Rega अनवस्थाया अपि नावकाशः । ® 

इदमत्र तात्पर्यस्‌-प्रत्यक्षं तावद्‌ इदमस्माद्‌ भिन्नमिति नीलपीतादेभेंदं 
साधयति । अतः सवंत्रेव प्रथमं सवंतो विलक्षणतया वस्तुस्वरूपे ज्ञायमाने प्रतियोग्य- 
पेक्षया विशिष्टव्यवहारोपपत्तिः । तथा हि यथा घटप्रतीतिरन्यस्माद्‌ घट इति न 
्रतिग्नोगिसापेक्षा, तथाऽन्यस्माद्‌ भेद इत्येवं धापेक्षापि भेदप्रतोतिनं भवेत्‌ । लोके हि 
नियमेनं सापेक्षेव भेदप्रतीति हस्यते । । 
५१, भेदप्रकारकबुद्धेविशिष्टवेरिष्ट्यावगाहित्वेन विशेषणतावच्छेदकविशेषणज्ञानहेतु- 
* | कत्वसिति भेदप्रकारकबुद्धो प्रतियोगिज्ञानसापेक्षत्वाशङ्का, तत्र नेयायिका- 

ननु “पटभिन्नो घटः' इत्यत्र घटविशेष्यकपटभेदप्रकारकप्रतीतिस्तु विशिष्ट- 
विषयिणी । एतादृशविदिष्टज्ञानस्य सप्रतियोगिकत्वात्‌ . तद्ज्ञानस्य प्रतियोगिस्वरूपं 
ज्ञानमपेक्षितमितिः विशिष्टप्रतिपत्तेः. प्रतियो गिज्ञानसापेक्षत्वं ` स्वीकत्तंव्यमेव । अतो 
घटस्वरूपस्य घटेतरव्यावृत्तविषयतया घटेतरज्ञानमशक्यसाधनमिति चेत्‌, तत्रोच्यते 
प्रतियोगिज्ञानापेक्षा नाम कि विशिष्टज्ञाने प्रतियोग्ययभासनियम आहोस्वित्‌ तत्तद- 
ज्ञानस्य विदिष्टज्ञानहेतुत्वस्‌ । तत्र प्रथममभ्युपगच्छामः। घटेतरत्वावच्छिन्नरूपेण 
घटेतरज्ञानं सुलभमेव । यत्र तु तत्तद्विशिष्ट्धर्मावच्छिन्नप्रतियोगिकभेदो ग्राह्यो भवेत्‌, 
तत्रेव तथाविधधर्मावच्छिननप्रतियो गिज्ञानमभेक्ष्यते | अत एव पटत्वावच्छिन्नपटमजानता 
'पृटभिन्नो घट' इत्येवं नेव ज्ञायते । | : nes 
a an पुनस्तत्तदूज्ञानस्य विशिष्टज्ञानहेतुत्वमुच्येत, तत्नेदं पृच्छ्यते- तत्तत्प्रति- 
योगिनः पदार्था मिथी व्यावृत्ततया प्रथमं गृहीता न वा ? नो चेद्‌ अव्यावृत्ततया 
गृह्ठीतानां पुर्वोत्तरवत्तिनीनाँ दीपशिखानामिव विशेषणविशेष्यभावप्रतियोगिताप्रतीति- 
नोपपद्येत । ae Rie 
निर “ अथ यदि व्यावृत्ततया गृहीतास्तदेवं विचारणीयम्‌--कि विश्ेष्यविशेषणभावेन 
वा स्वरूपतः गृहीतानां व्यावृत्तिः? तत्र प्रथमे कल्पे विशेष्यविशेषण- 
आवज्ञानस्यावश्यकतया तत्रेव भेदज्ञानं प्रसिद्धं वत्तते । दयोवस्तुनोभदज्ञान “विना 

पञ्चमोच्ध्यायः [ १०५ 
विशेष्यविज्षेषणभावासम्भवात्‌, यतो भिन्नप्रवृत्तिनिमित्ताना शब्दानां तुल्याधिकरण- 
तयाश्थज्ञानमेव विशेष्यविशेषणभावे तन्त्रम्‌ | नीतोत्पलशब्दयोभिन्नप्रवृत्तिनिमि- 
त्तत्वमजानता पुरुषेण नीलोत्पलमिति व्यवह्ारसम्भवात्‌, यतस्तत्रोत्पलशब्दार्थस्य 
नीलशब्दश्रृत्तिविषयत्वेन प्रयुञ्जानस्य रक्ताद्युत्पलेभ्यो विवक्षितस्योत्पलस्य मेद एव 
विवक्षणीयः | अत उत्पलमेकं वस्तु, नीलशब्देन चोत्पलातिरिक्त गुणादिक बुध्यते । 
५२. विज्ञेष्यविशेषणभावज्ञानं भेदज्ञानसापेक्षम्‌ 


अत्र च पुनर्नीलशब्दप्रवृत्तिनिमित्तीभूते नीलगुण उत्पलेन सहाभिन्नतया 
प्रतीयते । अतोऽन्येभ्य उत्पलेभ्यो वेलक्षण्यमस्योत्पलस्य ada इत्येवं बोधयितुकामो 
नीलोत्पलमिति समभिव्याहरति, प्रतो विशेष्यबिशेषणभावज्ञानं भेदज्ञानं विना 
नैव सम्भवेत्‌ | 

ननु वस्तुसामर्थ्यात्‌ तत्र विशेष्यविशेषणभावः प्रतीयते, न तत्र भेदज्ञानमपेक्षः 
णीयमिति चेत्‌, तत्रेदमुच्यते-वस्तुस्वभावस्य विशेष्यविशेषणभावनियामकत्वे तेनैव 
विशिष्टाप्रतीतिसम्भवाद्‌ विशिष्टबुद्धथेव वस्तुस्वभावस्य हेतृत्वं भवतापि दृष्टस्‌ | वस्तूनां 
स्वभावश्च पुननं केवलं सन्मात्रम्‌, अपि त्वितरब्यावृत्तधर्मावलीढरूपम्‌ | 


५३. वस्तुस्वरूपज्ञानमितरव्यावृत्तरूपम्‌ 


यदि सन्मात्रमेव वस्तुस्वभावः स्यात्‌, तहि असद्व्यावृत्तानां सवेषां सत्त्वेनेक्याद्‌ 
व्यवहारसिद्धवस्तुस्त्रभावो विलप्यते | न हि वह्विजलयोरञ्वमहिषयोर्वा सत्त्वेनेवेकत्वं 
सम्भवेत्‌ । तत्तङ्धिन्नार्थक्रियाकारित्वस्य सवंप्त्यक्षसिद्धस्यापलपितुमशक्यत्वात्‌ | अतो 
वस्तुस्वभावस्य व्यावृत्तस्वरूपत्वमकामेनापि Halsey, अन्यथा सुखदुःखयोबंन्धः 
मोक्षयोर्च सत्तवेनेकरूपतया दुःखप्रहाणार्थ निःश्रेयसाधिगमनार्थं वा भवतामपि प्रयत्नो 
विफल एव स्यात्‌ । अतो वस्तुस्वभावो व्यावृत्तगभित इति भेदज्ञानं सवंत्रावस्यकस्‌ | 
तच्च भेदज्ञानं यथा सम्भवेत्‌, तत्तु प्रागेवोक्तम्‌ | नित्यसंसर्गाभावत्वमत्यन्ताभावमिति 
प्रागेव लक्षणं निरूपितम्‌ । तत्रात्यन्ताभावस्य नित्यत्वे युक्तिरप्युपलभ्यते | 


तथा हिं घ्वंसप्रागभावाप्रतियोगित्वं नित्यत्वम्‌ । ध्वंसाभावस्याप्रतियोगित्वे 
सति प्रागभावस्याप्रतियोगित्वं नित्यत्वमिति तात्पर्यम्‌ । तत्र सावयवानां द्रव्याणामेव 
द्रव्येषृत्पत्तिविनाशश्च वर्तेते | अतोऽमावस्य द्रव्यत्वाभावाद्‌ निरवयवत्वोच्च न द्रव्यो- 
त्पत्तिविधयोत्पत्तिः सम्भवतीति प्रागभावत्वमत्यन्ताभावस्य नेव सम्भवति | अभावस्य 
गुणक्मंभिन्नत्वं च प्रतीतिसिद्धमु, युक्तिसिद्धं च । अत एव गुणकर्मवदपि नामावस्यो- 
त्पत्तिः सम्भवेत्‌ | अतः सावयवद्रव्यत्वाभावाद्‌ गुणत्वाभावात्‌ कमंत्वाभावाच्चात्यन्ता- 
' भावस्य नोत्पत्तिः कल्पयितुं शक्यते । सावयवानां द्रव्याणां गुणानां क्मणाञ्च विनाशः 
सम्भवाद्‌ ध्वंसाभावो जायते | अतः प्रतियोगिनाश एव ध्वंसप्रतिपत्तिकरः | 

१४ 

१०६ ] अभावविमदद 


५४. अत्यन्ताभावस्य तित्यत्वादिव्यवस्थापनम्‌ 

अत्यन्ताभावस्तु न कस्यचिद्‌ विनाशेनोत्पद्यते, यतः 'इह घटो नास्ति' इति 
क्िश्रिदधिकरणकघटाभावप्रतीतिरेव घटात्यन्ताभावमवगाहते | तत्तु घटस्य विद्यमान- 
दशायामपि घटानधिकरणप्रदेशे सम्भवत्येव, न तु घटस्य विद्यमानदशायां घटप्रागभावो 
घटध्वंसाभावो वा सम्भवेत्‌ | अतः प्रागभावध्वंसाभावाभ्यां भिन्न एवात्यन्ता- 
भावस्त्रैकालिकः प्रतीयमानः सिध्यतीति ध्वंसप्रागभावयोरप्रतियोगित्वाञ्तित्य 
एवात्यन्ताभावः। 
५५. उत्पादविनाशशालिनशचतुर्थसंसर्गाभावस्थ विचारपूर्वकखण्डनम्‌ 

ननु यस्मिनु भूतलादावधिकरणे घटानुपलम्भदशायां घटो नास्तीति प्रतीयते, 
प्रतीयमानस्य तदभावस्यात्यन्ताभावत्वं स्वीकृतस्‌ । किन्तु तस्मिन्नेवाधिकरणे यदि 
घट अनोतो भवेत्‌, तदा तत्र "घटो नास्ति’ इति प्रतीतिनँ भवति, अपि तु घटवति 
भूतले घटाभावो नास्तीत्येवं प्रतीतिर्जायते । पुनश्च तस्मात्‌ प्रदेशादपसारिते घटे तत्र 
घटो नास्तीति प्रतीतिरबाधिता जायते । तथा च सति तत्रेदमुपलम्यते यद्‌ घटानधि- 
करणप्रदेशे घटानयनात्‌ पूर्वस्‌ इह्‌ घटो नास्ति’ इति प्रतीतिसिद्धो घटात्यन्ताभाव एव 
वत्तंते । पुनश्च आनीते घटे तत्र घटाभावो नास्तीति प्रतीतिबलाद्‌ घटाभावस्याभाव एव 
प्रतीयते । पुनश्च तस्मादेवापसारिते घटे 'घटो नास्ति’ इति घटात्यन्ताभावः प्रतीयते । 
तेन च पूर्वंमवस्थितस्य घटात्यन्ताभावस्य घटानयनेन विनाशः, तथा घटापसरणे च 
पुनर्घेटो नास्तीति प्रतीत्या तत्रेव घटात्यन्ताभावस्योत्पत्तिरप्यनुभवसिद्धा । 

एवं च सति घटात्यन्ता भावस्योत्पत्तिविनाशयो रानुभविकत्वाद्‌ घटात्यन्ताभावो 
नित्य इति वक्तुं नव शक्येतेति चेत्‌, तत्रोच्यते-यस्मिन्‌ काले यस्मिश्च प्रदेशे घटो 
add, तस्मिन्नेव काले प्रदेशान्तरे घटात्यन्तामावः प्रतीयत इति सर्वेरनुभूयते । 
यदि-घटसत्त्वे घटाभावव्यक्तेविनाश एवाङ्गीक्रियते, तहि प्रदेशान्तरे तदानीमेव घटा- 
भावः कथं प्रतीयते ? न ह्याकाशकुसुमवदसतः कस्यचिद्‌ वस्तुनः कुत्रचिद्‌ 
कदाचित्‌ प्रतीतिः सम्भवेत्‌ | अतस्तद्घटसत्त्वेऽपि प्रदेशान्तरे तदानीमेव तद्घटाभाव- 
प्रतीतेरानुभविकत्वात्‌ तदानीं तद्घटाभावो नासन्‌ । 


एवं विनष्टस्प्रापि कुत्रचिदप्रतीतेघंटाभावस्य तदानीमपि प्रतोयमानत्वाद्‌ 
घटाभावो न विनष्टः। एवं च सति सतोऽविनष्टस्य च घटाभावस्य विद्यमानत्वं 
स्व्रीकत्तव्यमेव | एवमधिकरणमेदेनाभावस्य भेदानभ्युपगमादन्यत्र विद्यमानस्य घटा- 
भावस्य नित्यत्वेन घटाधिकरणावस्थानमपि स्ती कत्तंव्यमेव^ | 


१. 'कर्मादौ संयोगाद्यमावस्य मि्नत्वे मानाभावात्‌’ 
(ब्याक्िपच्चकतृतीयळक्षणदीषितिः-ट॒० ५६) । 

अतो घटाभावस्य विनाशाभावात्‌ सर्वदैवावस्थानाच्च तस्य नित्यत्वं व्याहन्तु 
न शक्येत । नन्वेवमपि घटात्यन्ताशावस्य नित्यत्वे घटानयनात्‌ qa कस्मिरिचित्‌ प्रदेशे 
विद्यमानस्य घटाभावस्य तत्रेव घटानयनानन्तरमप्यवस्थानध्रीव्यात्‌ कथं न तदानीमपि 


इह्‌ घटो नास्तीति प्रतीतिः स्यादिति चेत्‌, पूवं दत्तोत्तरमपि पुनरिदं प्रतिपक्षखण्डनार्थ 
व्यपदिश्यते । न १ | 


सवंत्रैवेन्द्रियिकप्रत्यक्षं प्रति तत्प्तयक्षप्रतिबन्धकाभावविशिष्टसामग्रीत्वेन कारणत्वं 
स्वीकत्तव्यस्‌। अत एव दुरत्वादिप्रतिबन्धकदश्ञायां चाक्षुषप्त्यक्षकारणसत्त्वेऽपि 
महाकाशे उड्डोयमानानां विहगादीनां न प्रत्यक्षस्‌। अतो घटवति भूतले घटाभाव- 
प्रतीतिप्रत्बन्धकीभूतस्य ध्रतियोगिनो घटस्योपलम्भान्न विद्यमानस्यापि घटाभावस्य 
चाक्षुषप्रत्यक्षम्‌ । अत एव प्रतियोग्युपलम्भाभावोऽमावप्रत्यक्षे कारणमिति पूर्वमेव 
न्यायसिद्धान्तः प्रपञ्चितः । 


कि बहुना-घटबति भूतले तदानीं घटात्यन्ताभावाप्रतीतावपि तस्मिन्‌ घटे 
घटात्यन्ताभावोऽनुभूयते | अतस्तदानों तस्मिन्नेव देशे भूतलादौ घटात्यन्ताभावाः 
प्रतीतावपि घटे घटात्यन्ताभावस्य प्रतीतिसिद्धत्वात्‌ कथङ्कारं घटाभावस्यानित्यत्वमा- 
शङ्क्येत ? यद्यधिकरणभेदेनाभावा भिन्नाः स्युः, तदेव भवत्पक्षः कथञ्चिद्‌ ग्राह्यो 
भवेत्‌ | तथा सति घटप्रतियोगिकात्यन्ताभावस्यानन्ताधिकरणभेदेनानन्त्याद्‌ 
महागोरवस्‌। 

नन्वेवमपि यत्र घटानधिकरणे घटादिकमानीतम्‌, पुनरपसारितं च तत्र नित्य 
घटात्यन्ता भावकल्पनापेक्षयोत्पादविनाशशाली चतुर्थः करिचित्‌ संसर्गाभावः स्वो क्रिय- 
तास्‌, प्रतियोग्युपलम्भाभावादिकल्पनापेक्षयाऽभावान्तरकल्पनमेव लाघवमिति चेत्‌, 
तत्रोच्यते-'इदानीं घटो नास्ति’ इत्यादिप्रतीतेरानुभविकत्वेन कालविशेषविशिष्टः 
स्वरूपस्य घटाभावध्रत्यक्षोपयोगिसंसगंत्वोपगमाद्‌ 'घटवति घटो नास्ति’ इति प्रतीतिः 
नैव भवितुमहंति, तत्कालस्य घटाभावसंसगंत्वाभावात्‌ । अतर्चतुर्थंस्याभावस्य 
कल्पनमेव गौरवम्‌ | 


५६. अत्यन्ताभावदाव्दस्य कालत्रयाबच्छिन्तप्रतियोगिताकाभावत्वमर्थो न चेति 
विचारः 


अत्र पृनरिदं विचायंते-अभावस्यात्यन्तेति विद्योषणेनेवमथं: प्रतीयते यद्‌ 
यत्र काछत्रयेऽपि यद्वस्तु नास्ति, तत्रेव तद्वस्तूनामत्यन्ताभावः स्थातुं शक्नुयात्‌ | 
एवं च सति समवायिकारणे कार्यभूतस्य वस्तुनोऽत्यन्ताभावो न सम्भवति, यतः 
कार्यस्य त्रिविधा दशा समवायिकारणेःनुभूयते | कार्योत्पत्तेः पूर्वं कार्यस्य प्रागभाव 
एव तत्रानुभवसिद्धः। इह्‌ 'कपाले घटो भविष्यति? इति प्रत्ययात्‌ तत्र प्रतीयमाने 

१०८ ] अभावविमर्श 
घटप्रागमाव एव समुचित; | एवं घटध्वंसानन्तरमपीह 'कपाले घटो ध्वस्तः इति 
प्रतीत्या ध्वंस एव तत्र युक्तिसिद्धः | ध्वंसप्रागभावयोरन्तराले घट एव कपाले सम- 


वायेन तिष्ठत्तीति तदानों तत्र घटाभावप्रतोतेर्वार्तैव नास्ति । अतो यत्र कदाचिदपि 
घटो नोत्पद्यते ध्वंसप्रागमावयोरनधिकरणे तस्मिन्‌ घटात्यर्‍्साभावः स्वीकत्तंव्यः | 


५७. ध्वंसप्रागभावाभ्यामत्यन्ताभावस्य विरोध इति प्राचीनमतपरीक्षणम्‌ 


अत एव 'इ्यामपटे रक्तं नास्ति’, 'रक्तघटे च श्यामो नास्ति' इति प्रतीत्योः 
रक्तभागभावस्यामध्ंसावेव विषयौ । तेन च ध्वंसध्रागभावयोरधिकरणे नात्यन्ताभाव 
इति प्राचीनसिद्धान्तोऽपि समथितो भवेत्‌ । अतो वाय्वादौ रूपाद्यभाव एवात्यन्ता- 
भावोदाहरणम्‌ । न त्विह 'कपाले घटो नास्ति’ इति घटात्यन्ताभावप्रद्नं संगच्छते । 

नव्यास्तु तद्ध्वंसतत्प्रागभावयोरधिकरणे तदत्यन्ताभावतत्त्वे न कोऽपि 
विरोधः प्रमाणाभावादिति मन्यन्ते। अत्रायमाशयः-समवायिकारण एव कार्यस्योत्पत्तेः 
पूर्व प्रागभावः, तथा विनाशान्तरं च ध्वंसाभावो वर्तत इति पूर्वपक्षिमिरपि 
स्वीकृतस्‌ | समवायिकारणं विहाय नान्यत्र कार्यस्य प्रागभावो वा ध्वंसाभावो वा स्थातु 
शक्नोति | एवं क्रार्योत्पत्तिदशायां समवायिकारणे कार्यमेव वत्तंते इत्यत्राप्यविवादः। 
अतस्त्रेकालिकसंसर्गाभाव एवात्यन्ताभाव इति स्वीकरणात्‌ कार्यवत्तंमानदशायां 
समवायिकारणे कायस्य नात्यन्ताभाव इति सिद्धान्तात्‌ समवायिकारणे कार्यस्य 
त्रेकालिकसंसर्गाभावो नास्तीत्येवं वक्तुं शक्यते । किन्त्वत्यन्ताभावस्य प्रतियोगिता 
सामान्यघर्मावच्छिन्नेव भवति | 


तथा च 'घटो नास्ति' इत्यत्र घटत्वार्वाच्छत्नप्रतियोगिताकोऽमावो बुध्यते | 
अत उत्पत्तिपूर्वेमिह 'कपाले घटो नास्ति’ इति प्रतीतिघंटत्वावच्छिन्नप्रतियोगिता- 
काभावमवगाहते। 'घटो भविष्यति’ इत्यादौ तु न घटत्वसामान्यधर्मावच्छिन्नश्रति- 
योगिता अभावांशे भासते, किन्तु सम्भाव्यमानतद्घटत्वावच्छिन्नप्रतियोगिताकत्वे- 
नेवाभावस्तत्र भासते। अन्येषां घटानां तत्र समवायिकारणे कपाले उत्पत्तेरसम्भवान्न 
तत्र घटत्वावच्छिन्नप्रतियोगिताकत्वं प्राग्भावांशे भासते । एवं ध्वंसाभावेऽपि 
बोध्यम्‌ | 

अपि च यत्र कर्चिद्‌ घटः पूर्व रक्तः, ततः श्यामः, ततो रक्तः, ततः श्याम? 
ततश्च रक्तः, तस्मिनु घटे मध्यश्यामदशायां रक्तं रूपं नास्तीत्याकारक्ो यो रक्ताः 
भावावगाही प्रत्ययः, स न रक्तिमध्वंसावगाही भवितुमर्हति, यतस्तत्र रक्तत्वसामान्य- 
घर्मावच्छिन्नप्रतियोगिताकत्वमेवाभावांशे भासते | ध्वं सप्रागभावयोस्तु न सामान्य- 
घ्मावच्छिन्नप्रतियोगिताकत्वं युक्तिसिद्धस्‌। अतस्पथाविधमध्यश्यामदश्ायां रक्त 
नास्तीति ्रतीतेरत्यन्ताभावावगा हित्वं स्वीकत्तं्यस्‌ | 

पञ्चमोऽष्यायः [ १०९ 


उक्तं च दिनकर्यास्‌--पूवमग्रेऽपि रवते मध्ये श्यामे घटे रक्तं रूपं नास्ति 
इत्याद्याकारकभ्रत्ययस्य सामान्याभावावगाहित्वात्‌' व्याख्यातं च रामस्ट्रीकारेण= 
“सामान्यघर्मावच्छि्नप्रतियोगिताकाभावविषयकत्वादित्यर्थः, घ्वंसप्रागमावयोइच 
सामान्यधर्मावच्छिन्तप्रतियोगिताकत्वानङ्गीकारात्‌)' इति। तस्माद्‌ ध्वंसप्रागभावः 
योरधिकरणेऽप्यन्ताभावसत्त्वे न कोऽपि विरोध इति स्वीकत्तंव्यम्‌ । अन्यथा पुर्वो- 
दाहूतस्थळे “रकतं रूपं नास्ति’ इत्यस्य रक्तरूपत्वावच्छिन्नप्रतियोगिताकाभावस्य 
रक्तप्रागभावत्वेन ग्रहणासम्भवात्‌ तत्र “रक्तं रूपं नास्ति' इति प्रतीतेरनुपपत्तिः | 
कार्यस्य वत्तंमानतादशायां तदत्यन्ताभावस्तत्र समवायिकारणे ada एव, अत्यन्ता- 
भावस्यनित्यत्वोपगमात्‌ः किन्तु कार्यंसमानकालीनत्वघटितविशेषणताविशेषाख्यः 
सन्तिकर्षस्यैव कार्यात्यन्ताभावप्रतयक्षं प्रति हेतुत्वोपगमान्न कार्यदशायां तदत्यन्ता- 
भावप्रतीतिः | त्रैकालिकसंसर्गाभाव इति तु नाऽत्यन्ताभावलक्षणम्‌ । 


येषां मते समवायिकारणे कायंमुत्पत्ते: प्रागपि सत्‌, तथा विनाशानन्तरमपि 
तस्येव कार्यस्यावस्थान्तरेणावस्थानस्‌, तेषां मते त्रेकालिकसंसर्गाभाव इत्यत्यन्ता- 
भावलक्षणं विवक्षितस्‌ | अत एव तेषां मते समवायिकारणे कदापि कायंस्यातत्त्वा- 
भावान्न तत्र कार्यात्यन्ताभावः। अत एव समवायिकारणं विहायान्यत्र कायस्य 
सत्ताऽनङ्गीकारात्‌ तत्रैव कार्यात्यन्ताभातः संगच्छते | 


५८, सत्कायंवादाङ्गोकार एव प्रागभावध्वंसाभावास्यामत्यन्ताभावविरोधः, न 
त्वसत्कायंवादिनां नेयायिकानां मतेन 


असत्कार्यंवादिनां नेयायिकानां मते त्‌ नायं पन्था इष्टः, यतः समवायिकारणे 


उत्पत्तेः पूर्वं विनाशादुध्वं च कार्यस्यासत्त्वमेव नेयायिकेरङ्गीकृतस्‌ । अतस्तथा- . 


विधदशायां कार्यात्यन्ताभावस्वीक्रारे न कापि बाधा संगच्छते | 


ननु पूर्वोदाहृतस्थले मध्यस्यामदशायां "रक्तं रूपं नास्ति' इति प्रतीतेध्वंस- 
प्रागभावावगाहित्वं ध्वंसप्रागभावयोः सामान्यघर्मावच्छिन्तप्रतियोगिताकत्वानङ्गीः 
कारादू यदुक्तम्‌, तन्न संगच्छते, .यतो रक्तत्वावच्छि्तप्रतियोगिताकत्वं घ्वंसप्राग- 
भावयोः कालिकाव्याप्यवृत्तिः स्वीकत्तंव्या । अतोऽन्तरा “श्यामे रक्तं रूपं नास्ति! 
इति प्रत्ययो यदा भवति, तदा ध्वंसप्रागभावयोः सामान्यधर्मावच्छिन्तप्रतियोगिता- 
कत्वमेव स्वीकत्तव्यम्‌, न तु तत्र रक्तख्पात्यन्ताभावस्वीकारे किञ्चित्‌ प्रयोजनस्‌ । 
यदा तु 'श्यामघटे रक्त नास्ति, “रक्तघटे वा इयाम नास्ति’ तदा सामान्यधर्मावः 


१. दिनकरी-रामश्द्रोसहिते माषापरिच्छेदे-अमावकारिकायाम्‌ । 

११० ] ८ अभावविमझ 


च्छिन्नप्रतियोगिताकत्वानभ्युपगमः। अतो ध्वंसप्रागभावयोरपि समुदाहूतस्थले 
सामान्यधर्मावच्छिन्नप्रतियोगिताकत्वसम्भवात्‌ तत्रात्यन्ताभावस्वीकारो निरथेक: | 

. एवं च सति ध्वंसप्रागभावयोरधिक्ररणे तदत्यन्ताभावस्वोकारो नावश्यक 
एवेति aq तत्रोच्यते--यदि 'ध्वंसप्रागभावयोः सामान्यधर्मावच्छिन्नप्रतियोगिताकत्वं 
कालिकाव्याप्यवृत्तित्वेन स्वीक्रियते, तहि रक्तरूपोत्पत्तिध्वंसोत्पत्तिकालीनोत्पत्तिक- 
तत्समानाधिकरणवायुसंयोगादिध्वंसप्रागभावयोरपि विनिगमनाविरहेण रक्तरूपत्वा- 
वच्छिन्नप्रतियोगिताकत्वस्वीकारसम्भवातु तत्रापि रक्तत्वावच्छिन्नप्रतियोगिताकत्व- 
कल्पनापत्त्या गौरवं स्यात्‌ । कट, 


यदि पुनध्वंसप्रागभावयोः सामान्यधर्मावच्छित्नप्रतियोगिताकत्वं नाद्धो क्रियते, 
तदा समुदाहृतस्थलेष्त्यन्ता भावस्वीकारेणेवोपपत्तिसम्भवाल्लाघवं स्यात्‌ । अतः 
सामान्यधर्मावच्छिन्नप्रतियोगिताकत्वं ध्वंसप्रागभावयोनेष्टय्‌ । अतोऽन्तरा श्यामदशायाँ 
रक्तरूपध्वंसप्रागभावाधिकरणे घटे “रक्त रूपं नास्ति’ इत्यादिभ्रतीतेरत्यन्ताभावावगाहि- 
त्वमेव युक्तिसिद्धम्‌। अतो ध्वंसप्रागभावाभ्यामत्यन्ताभावस्य विरोधे न किञ्चिद्‌ 
मानमस्ति | 


अत्रेदमवधेयस्‌-यत्र यद्वस्तुनः सत्त्वं कदापि न वत्ते, तत्रेव तस्यात्यन्ता- 
भाव इत्येवं प्राचीनानामाशयः। अत एव समवायिकारणे कार्यस्योत्पत्तेः प्रागपि सत्त्वं 
ये: स्वीक्रियते, तन्मत एव घ्रागभावाधिकरणेऽत्यन्ताभावो न तिष्ठतीति वक्तुं युक्तस्‌ । 
अत एव नाशानन्तरमपिं समवायिकारणे कार्यस्यात्यन्तासत्त्वं नास्ति इति सत्कायं- 
वादिनां मतं यदि गृह्येत, तदैव प्रागभावध्वंसाधिकरणे नात्यन्ताभाव इति 
वक्तुं शक्यते । 


असत्कायेवादिनां नैयायिकानां नये तूत्पत्तेः 'प्राक्‌' विनाशानन्तरं च समवायि- 
कारणे कायंस्यात्यन्तासत्वमेव सिद्धम्‌ । अत एव प्रागभावकाले ध्वंसकाळे च प्रागभाव- 
ध्वंसाभाववत्‌ तत्तदधिकरणेऽत्यन्ताभावोऽपि स्थातुं शक्नुयात्‌ । अतो न्यायमते प्राग- 


आावध्वंसाभावयोरधिकरणे तत्तदत्यन्ताभावोऽप्यविसुद्धतया तिष्ठत्येव | अविरोधश्च 
प्रागेव प्रदशित: । 


उपसंहारः 
एतावता प्रबन्धेनाभावपदार्थमधिक्कत्य यथामति किञ्चिदुपस्थापितं तत्रभवतां 
निखिलशास्त्रतत््वासिज्ञानां भान्यवराणां विदुषां पुरस्तात्‌ । दुर्ज्ञेयतमेऽस्मिनु विषये 


कुशाग्रधियां नानाशास्त्रजटिलतत्वार्थविचारक्षमाणां विदुषामेवाधिकारः, नं तु पुन- 
मादृशानां शास्त्रानभिज्ञानां क्षुद्बुद्धीनाँ तदालोचनकोतूहुलमपि समुचितम्‌; किन्तु नाना- 

तत्त्वाभिज्ञेनिखिलनिंगमागमश्ास्त्रमहोदघिसमुद्धतरत्नराजिभिर्मान्यमान्यै राचार्यप्रवरैरे- 
तद्विषये यादृशं निबन्धादिकं विरचितम्‌, तेनैव यथा 'मणौ TATA सुत्रस्पेवास्ति 
मे गति: इति महाकविवाक्यार्थालोचनेन प्राप्तसाहसः क्षुद्रबुद्धिरपि किञ्चिद जिगमिषुमं- 
हति कर्मणि प्रवृत्तोऽहय्‌ । विशेषतोऽस्मद्गुरुवर्याणां नानाजञास्त्रनिष्णातानां सदयमुप- 
देशेनोत्साहप्रदानेन च समाश्वस्तो निबन्धरचने साहसं प्राप्तवानहम्‌ । तद्‌ यात्वात्म- 
दोषादिप्रकाशनेन | इतः पूवं यतु किञ्चिदालोचितस्‌, तदेव वाजिनेभ्य आमिक्षामिव 
किञ्चिदुद्त्य संक्षेपत इह्‌ समुपस्थाप्य प्रबन्धस्योपसँहारः क्रियते । 


तत्रादौ प्रथमेऽध्यायेऽभावचिन्तने बीजं किञ्चिदालोचितम्‌ । अभावाख्यस्य 
पदार्थस्य कैश्चित्‌ शास्त्रकृदूभिः स्वातन्त्र्यं यद्यपि नाङ्गीकृतम्‌, तथापि नेयायिकाः 
दिभिमंहृता विचारेण सप्रयोजनमभावस्य स्वातन्त्र्यं समुपपादितस्‌ । दुःखात्यन्तध्वंसः 
रूपस्याप्रवगंस्य शास्त्रेकलक्ष्यस्याभावं विना नानुपपत्तिरिति न्यायादिशास्त्रेष्वमावः 
पदार्थ्वीकारे महत्‌ प्रयोजनं atid | न केवलं शास्त्रकृत्येषु, लौ किक्रव्परवहारेऽ्वपीद- 
fag नास्ति, इदमिदं न भवतात्याद्यानुभविङव्यवहारप्रयोजक्राभावपदार्थः केनाप्य 
नङ्गीकत्तु' न शाक्यते । तादृश्याः प्रतीतेरभावस्वातन्त्र्यं विताप्यविक्ररणादिस्वरूपेण 
समुपपत्तिमभिलषतां तेषां तेषां शास्त्रकृतां सिद्धान्तस्य नेयायिकमतमाश्नित्य निरसन- 
पद्धतिरपि यथामति किञ्चित्‌ प्रपञ्चिता । 


एवमभावस्य सप्रयोजनत्वं प्रतिपाद्याभावशन्दार्थोविचार उपस्थापितः । तत्र 
चाभावत्वं सर्वाभावशब्दप्रतिपाद्यशत्र्यतावच्छेदकं भवितुमर्हति न वेति विचारणायां 
श्रीमद्दीधितिकृतां तथा नेयायिककुळचूडामणीनां गादाधरभट्टाचार्याणां सिद्धान्त- 
माश्रित्य विचार उपस्थापितः | 


एवमभावशब्दस्य प्रतिपाद्यार्थनिर्धारणानन्तरं द्वितोयेऽध्यायेऽमावस्वातन्त्र्य- 
विचारो वादिप्रतिवादिपक्षसमालोचनेन नेयायिकमतमाश्रित्याभावस्य स्वातन्त्र्यविषये 
सिद्धान्तः प्रदशितः। अथ तृतीयेऽध्यायेऽमावलक्षणं यथामति किञ्चित्‌ प्रतिपादितम्‌ । 
तत्र चाभावस्य भावभिन्नत्वादिरूपेण लक्षणं विविधदोषग्नस्तमिति वेदान्तिकादिमतोद्‌- 
भावितं पूर्वपक्षं निराकृत्य नेयायिकमतेन तल्लक्षणोपसंहारः समुपस्थापितः। 


अथ चतुर्थेऽध्यायेऽभावविषये प्रमाणचिन्तनस्‌ । तत्र चामावस्येन्द्रयसन्निकर्षा- 
योग्यत्वेन प्रत्यक्षादिप्रमाणागोचरत्वमिच्छतां सुतरामेवानुपलनब्धेः प्रमाणपदवोत्वं प्रतिः 
पिपादयिषूणां मीमांसकादीनां मतं यथाशक्ति परीक्ष्याभावस्य प्रत्यक्षगो चरत्वं व्यवस्था- ` 
पितम्‌ । तत्रेव चाभावज्ञानं व्यवहारभ्रयोजकमपि नाभावस्य पृथकूपदार्थत्वमिति 
बोद्धानां विरुद्धानेकजटिलयुक्तीनां परिहारेण नेयायिकरीत्या बोद्धयतखण्डनं तथा, 
जैनमतादीनां परीक्षणमपि कृतस्‌ | 

अथ पञ्चमेऽध्याये लक्षणप्रमाणाभ्यां प्रतिपादितस्याभावस्यावान्तरविभागः 
प्रदशितः | तत्र च जयन्तभट्टानां मते ध्वंसप्रागमावाभ्यां विताऽभावान्तर नास्तीति 
सिद्धान्तो यथामति समालोचितः, नेयायिकमतं च किञ्चिद्‌ विचारपूर्वक समुपन्यस्तस्‌ । 
तत्रैव प्रसंगतोऽभावान्तरविभागप्रदर्शनवेलायां तत्तदवान्तरविभागप्रतिपन्नानां तेषां 
तेषामभावानां लक्षणादिकमपि संक्षेपत आलोचितम्‌ | 


एतावानेव मम प्रयासेऽल्पोयानपिं विद्वत्समीपे समुपस्थाप्यते । ` तत्र च शास्त्रः 
सिद्धान्तविषये समालोचनकाले मदीयबुद्धिमान्द्यात्‌ क्वचित्‌ किञ्चित्‌ स्खलनादिकं 
सम्भवदपि यथाशक्ति मया ततु परीक्षितस्‌। तथापि यदि स्खलनं परिलक्ष्यते, तहि 
कृपया विज्ञापनेनानुग्राह्योऽयं जनः । यच्चेतस्मिन्‌ निबन्धे किञ्चित्‌ समुत्कृष्टं विद्वदूभिः 
परिलक्ष्यते, तत्तु महतां शास्त्रकृतां तथा मदीयगुरुवर्याणां चोपदेशगुरुतवेनेव ग्राह्मस्‌ । 
यच्च पुनः किञ्चिद्‌ दोषदुष्टं परिलक्ष्यते, तत्तु मदीयबुद्धिजाङ्चस्य फलमित्य- 

लमतिविस्तरेण । 

| इत्यभावविमशं पञ्जमोऽध्यायः। 
॥ समाप्ररचायमभावविमर्शास्यो ग्रन्थः ॥ 

ग्रन्थनाम . ग्रन्यकारनाम प्रकाशनपरिचयः 
१. न्यायदशनस्‌ गौतम:-फणिभूषणतर्कवागीशसम्पादितम्‌ 
(भाष्यसमेतस्‌), (२३२४ वंगान्दे) । 
२. सांख्यकारिका, ईश्वरकृष्णः-एस्‌० एस्‌० सुयेनारायणशास्त्रिसम्पादितस्‌ 
(१९३५ खिस्तान्दे)। 
३. न्यायबिन्दुः धर्मको त्तिः-चन्द्रशेखरशा सित्रिसम्पादितस्‌ 
(धर्मोत्तरटीकासमेतः), (१९२४ खिस्तान्दे) । 
४. न्यायकन्दली, श्रीधरभट्ट:-क्षेत्रेशचट्टोपाध्यायसम्पादितस्‌ 
(१९६३ खिस्तान्दे) । 


५. न्यायवात्तिकम्‌, उद्द्योतकर:-अनन्तलालठाकुरः (१९६७ खिस्ताब्दे) । 
६. वेरोषिकदर्शनस्‌, कणाद:-पण्डितदेवदत्तशर्मा (१९११ खिस्ताब्दे) | 
७. शब्दखण्डे AAT: रघुनाथशिरोमणि:-कामाख्यानाथतकवागीदा:, 
(तत्त्वचिन्तामणि:), एशियाटिक-सोसाइटी (१९०२ खिस्ताब्दे) | 
८. दीधितिसमेतं सिद्धान्तलक्षणस्‌, स्वामिदयानन्दः (१९७० खिस्ताब्दे) | 
९, दिनक्ररी-रामरुद्री-सहिता विषवनाथः-चौखम्बा-संस्कृत-सीरिज, 
भाषापरिच्छेदसिद्वान्तमुक्तावली, वाराणसी । 
१०. प्रकरणपब्चिका, शालिकनाथः सं०-सुब्रह्मण्यशास्त्री (१९६२ खिस्ताब्दे) | 
११. शास्त्रदीपिका, पार्थंसारथिमिश्ः-धमंदत्तसुरी (निणंयसागर १९१५ ख्रिस्ताब्दे। । 
१२. प्रशस्तपादभाष्यसेतुटीका, पद्मनाभमिश्रः-चौखम्जा-संस्कृत-सो रिज 
(१९४३ खिस्तान्दे) | 
१३. इलोकवात्तिकम्‌, कुमारिलमट्टः-रामस्वामिशास्त्री, त्रिवेन्द्रम (१९४३ खिस्ताब्दे) । 
१४. ज्ञानश्रीमित्र-निबन्धावली, AAA मित्रः-अनन्तलालठाकुर्‌ः (१९५९ खिस्तान्दे) | 
१५. तत्त्वप्रदीपिका, चित्सुखाचायंः-3दासीनसंस्क्ृतविद्यालयः (१९५६ खिस्ताब्दे) | 
१६. शङ्कुरमिश्रकृत-कण्ठाभरणटीका समेता न्यायलीलावती, वल्लभाचार्यः- 
काशो चौखम्बा संस्कृत सीरिज (१९२४ खिस्ताब्दे) । 
१७. न्यायकुसुमाञ्जलिः, उदयनाचार्य:-सं० लक्ष्मणशास्त्री, चौखम्बा संस्कृत सीरिज 
(१९५४ खिस्ताब्दे) । 
१८. न्यायमञ्जरो, जयन्तमट्टः-पण्डितराजसूर्यनारायणशुक्लः (१९७१ खिस्ताब्दै) । 

१९. तत्त्वचिन्तामणिः (प्रत्यक्षखण्डस्‌), ग ्गेशोपाध्यायः-कामाख्यानाथतकंवागीश 
(१९०१ खिस्ताब्दे) । 
२०. शाबरभाष्यम्‌, शबरस्वामी-आनन्दाश्रममुद्रगालयः (१९२९ खिस्ताब्दे) | 
२१. वेदान्तपरिभाषा (अनन्तकृष्णशास्त्रकृतटीकासहिता), धर्मं राजाध्व रीन्द्र:- 
कलिकाताविस्वविद्यालयः (१९३२ खिस्ताब्दे) | 
२२. तत्त्वसंग्रहः, शान्तरक्षितः-गायकवाडसंस्थानम्‌ (१९३७ खिस्ताब्दे) | 
२३. आत्मतत्त्वविवेकः, उदयनाचार्यः-चोखम्बा संस्कृत सीरिज (१९४० खिस्ताब्दे) 
२४. प्रमेयकमलमात्तंण्डः, प्रमाचन्द्राचार्यः-निर्णयसागरप्रेस (१९४१ खिस्ताब्दे) । 
२५. पातञ्जलदशंनस्‌, पतञजलिः-रोहिणीकान्तसिद्धान्तवागीशः (१९२२ खिस्ताब्दे) | 
२६. आनु इन्द्रोडक्शन टु इण्डियन फिलासफी, डाद्‌-चटर्जी-कलिकाताविशवविद्यालय 
(१९४४ खिस्ताब्दे) । 


२७, व्यासतिपञ्चकस्‌ (दीधिति-युक्तम्‌), ग ङ्गेंशोपाध्यायः-रोजेन्द्रनाथघोषः 
(१३२२ वंगाब्दे) । 
२८. सप्तपदार्थी, शिवादित्यः-डि० गुरुमृत्तिः-(१९३२ खिस्ताब्दे) । 
२९. वङ्गे नव्यन्यायचर्चा (वङ्गभाषायाम्‌), Sto दिनेशचन्द्रभट्टाचार्यः-व ङ्गीयसा हित्य- 
परिषद्‌ (१३५८ वंगाब्दे) । 
३०. वेदान्तदर्शनेर इतिहास (वङ्गभाषायाम्‌), प्रज्ञानःइसरस्वती-वरिशाक्तशंकरमठ 
(१३३४ वंगाब्दे) | 
३१. वेदान्तदर्शनस्‌-अद्वेतवादः प्रथमखण्डः (वङ्गभाषायाम्‌), Sto आशुतोषशास्त्री- 
कलिकाताविए्वविद्यालयः (१३६८ वंगाब्दे) | 
३२. वेदान्तदशंनस्‌-अद्वेतवादः द्वितीयखण्डः (वङ्गभाषायास्‌), sto आशुतोषशास्त्री- 
कलिकाताविइवविद्यालयः (१३६८ ated) | 
३३. वेदान्तदर्शनम्‌-अद्वेतवादः तृतीयखण्डः (वङ्गभाषायाम्‌), Sto आशुतोषशास्त्री- 
कलिकाताविशवविद्यालयः (१३६८ वंगाब्दे) | 
३४. न्यायप्रवेशः (वङ्गभाषायाम्‌), प्रमथतकभूषणः-र।जेन्द्रनाथघोष 
३५. सिक्स ओयेजू आन नोयि (आंग्लभाषायास्‌), feo एम्‌० दत्तः-कलिकाताविइव- 
विद्यालयः (१९६० खिस्ताब्दे) | 
३६. न्यायपरिचयः (वङ्गभाषायास्‌), फणिभूषणतकंवागीशः-वङ्गोयसाहित्यपरिषद्‌ 
(१३४० वंगान्दे) | 
३७. कन्सेप्ट आव्‌ रिलेशन एण्ड नेगेशन इन इण्डियन फिल!सफी (भंग्लभाषायास्‌), 
Slo कालिदासभद्टाचारयं:-कलिकातासंस्कृतकालेज, कलिकाता (१९७९ खि०) | 

३८. भारतीयदशंनकोष, श्रीश्रीमोहनतकंतीर्थः-कलिकातासंस्कृतकालेज 
(१९७९ खिस्तान्दे) । 
३९. पदार्थतत्त्वनिरूपणस्‌, मधुसूदनन्यायाचार्यः-करिकातासंस्कृतकालेज, 
(१९७६ खिस्ताब्दे) । 
४०. अश्चम्मटुकृुततकसङ्ग्रह: (वङ्गभाषायां सम्पादितः), नारायणचन्द्र गोस्वामी- 
कलिकातासंस्कृतपुस्तकभाण्डार | 
४१. हिस्ट्री आव्‌ इण्डियन लाजिक (आंग्लभाषायाम्‌), एस्‌० सी० विद्याभूषणः- 
विश्वभारतीग्रन्थालयः (१३५३ वंगाब्दे) | 
४२. न्यायदर्शनम्‌. (वङ्गभाषायाम्‌), सुखमयभट्टाचायं:-विश्वभारतीग्रन्थालयः 
(१३५३ वंगाब्दे) | 
४३. स्टडीज इन न्यायवेशेषिक (आंग्लभाषायास्‌), Sto गोपिकामोहनभट्टाचायं:- 
: कलिकातासंस्कृतका लेज.(१९६२ खिस्ताब्दे) | 
४४. हिस्ट्री आव्‌ इण्डियन फिलासफी (आंग्लभाषायाम्‌), sto सुरेन्द्रनाथदासगुप्त:- 
केम्मन्रिजविरवविद्यालयः (१९३२ खिस्ताब्दे) । 
४५. नव्यन्याय-डाक्ट्रिव आव्‌ नेगेशन (आँग्लमाषायाम्‌), Sto वि० के० मतिलाल- 
हारवाडंविश्वविद्यालयः (१९६८ ख्रिस्ताब्दे) | 
४६. नेगेशन, Slo जानकीवल्लभभट्टाचायं:-इण्डियन स्टडीज पास्ट एण्ड प्रेजेन्ट 
(१९६५ खिस्ताब्दे) । 
४७. नव्यन्याय-सिस्टेम आव्‌ लाजिक, डि० सि० गुहा-भारतीयविद्याप्रकाशन, 
वाराणसी । 
४८. नव्यन्यायभाषाप्रदीपः, महामहोपाध्याय कालीपदतर्काचाये:-कलिकाता-संस्कृत- 
कालेज (१९७३ खिस्ताब्दे) । 
४९. न्यायतात्पयंटीका, वाचस्पर्िमिश्रः-गङ्गाधरशास्त्री तैलङ्गः, वाराणसी 
(१८६८ खिस्तान्दे) | 
५०. आनु इन्द्रोडक्शन इ पूर्वमीमांसा, sto पशुपतिनाथशास्त्री-संस्क्ृतपुस्तकभाण्डार 
(१९८० खिस्तान्दे) 1 

